

# श्रेष्ठ उपन्यास और कहानियाँ



हिन्दी-ग्रन्थरत्नाकरने अबतक नीचे लिखे उपन्यास और कहानियाँ प्रकाशित की हैं—

| उपन्यास             |      | कनकरेखा           | १ )   |
|---------------------|------|-------------------|-------|
| हृदयकी परख          | १ )  | पुष्पलता          | १ )   |
| छत्रसाल             | १॥ ) | रवीन्द्रकथाकुंज   | १ )   |
| प्रतिमा             | १। ) | मानवहृदयकी कथायें | १ )   |
| अन्नपूर्णाका मन्दिर | १ )  | चन्द्रकला         | १ )   |
| शान्तिकुटीर         | १= ) | नवनिधि            | ॥ )   |
| आँखकी किरकिरी       | १॥ ) | वीरोंकी कहानियाँ  | ॥= )  |
| चन्द्रनाथ           | ॥ )  | चित्रावली         | ॥= )  |
| सुखदास              | ॥= ) | कहानियाँ          |       |
| घृणामयी             | १। ) | धमण नारद          | = )   |
| कहानी-संग्रह        |      | दियातले अँधेरा    | = )   |
| फूलोंका गुच्छा      | १ )  | भाग्यचक्र         | - ) ॥ |
|                     |      | सदाचारी बालक      | = ) ॥ |

नोट—एक कार्ड लिखकर हमारा पता सूचीपत्र भेजिए ।

हमारा पता—

मैनेजर—हिन्दी-ग्रन्थ-रत्नाकर कार्यालय,  
हीराबाग, पो० गिरगाँव, बम्बई

हिन्दी-ग्रन्थ-रत्नाकरका ६७ वाँ ग्रन्थ ।

# घृणामयी ।



लेखक—

इलाचन्द्र जोशी ।



प्रकाशक—

हिन्दी-ग्रन्थ-रत्नाकर कार्यालय  
हीराबाग, बम्बई ।

---

आपाठ, १९८६ वि० ।

---

जून, सन् १९२९ ई० ।

---

[प्रथमावृत्ति ।]

सजिल्दफा १॥॥)

[ मूल्य १। )

प्रकाशक—

नाथूराम प्रेमी, मालिक  
हिन्दी-ग्रन्थ-रत्नाकर कार्यालय,  
हीराबाग, बम्बई ।



मुद्रक—

मंगेश नारायण कुलकर्णी,  
कर्नाटक प्रेस,  
३१८ ए, ठाकुरद्वार, बम्बई २ ॥

# घृणामयी ।

## प्रथम भाग ।

१

घृणा ! घृणा ! मेरी सारी आत्मा आज घृणाके भावसे ओत-प्रोत है ।  
मुझ हत्यारी नारीने आज समस्त प्रकृतिको, सारे निधको अपने  
अन्तस्तलकी घृणासे लीप-पोतकर एकाकार कर दिया है । इस अनन्त  
सृष्टिका अस्तित्व ही आज मेरे लिये केवल घृणाको लेकर है । स्त्रीका रूप देखते  
ही घृणासे मेरा खून खौलने लगता है, पुण्यकी छायासे भी मेरा हृदय  
जर्जरित हो उठता है । दिनके कोलाहलसे मैं बेतरह उब उठती हूँ,  
रात्रिकी विजन शान्तिसे मेरा दिल दहल जाता है । अनन्त सुख-दुःखमय  
जीवनधाराकी विचित्र लहरी-लीला देख देखकर मेरी आत्मा भड़क उठती  
है, और महामृत्युकी कल्पनासे भी मेरी रग-रगमें निमिड़ उदासीनतामय  
घृणा व्याप्त हो जाती है । हाय मेरे भगवान् ! इस घृणामयी नारीकी  
क्या गति होगी ! किस निकराल अधकारमय, अनन्तशून्यमय, निविड  
अवसादमय गहन गहरकी ओर इस क्रूरा, उत्तेजिता, हिंसामयी रमणीको  
तुम ढकेले लिए जाते हो ! हे मेरे अदृश्य देवता ! इस विपुल शून्यकी  
अनन्त छायामें क्या कहीं भी मेरे लिये प्राण नहीं है ?

अमला ! इस हतभागे देशने नारीको अपने अमलापनपर गर्व  
करनेकी शिक्षा दी है । प्राचीनतम कालसे हमारे देशकी नारी इसी  
भावसे प्रेरित होती आई है । इसका फल यह हुआ है कि आज उसमें

न तो स्त्रीत्व ही पाया जाता है, और न पुरुषत्व ही । नपुंसकके भाव भी शायद उससे कहीं अधिक पुष्ट होंगे । कायरकी क्रूरता प्रसिद्ध ही है । आज जब मेरी स्वजातिमें 'नई जागृति' फैलने लगी है तो उसकी चिर-दासत्व-जन्य कायरता अपना क्रूर रूप प्रकट करने लगी है ।

देशमें नारी-जागरणके प्रथम सूत्रपातकी भेरीने अपने भैरव-हुकारसे बड़े-बड़े वीरोंके दिल भी दहला दिए हैं । इस मगल-शखनादको सुनकर देशहितैषीगण गद्गद-भावसे पुलकित होकर आनदाश्रु बहा रहे हैं । मासिक-पत्रोंमें नई-नई उपाधि-प्राप्ता महिलाओंके चित्रोंकी धूम मची हुई है । कौन महिला एम० ए० की परीक्षामें सर्व-प्रथम हुई है, कौन महिला 'बार-प्रेक्टिस' कर रही है, किस रमणी-रत्नको ऑनरेरी मजिस्ट्रेटकी पदवी दी गई, किस वीरागनाने देशहितका व्रत ग्रहण किया है—इन्हीं सब निपयोंकी चर्चासे देशका वर्तमान वायु-मंडल गूँज उठा है । ये सिद्धार्थिनी, कार्य-व्रती, वीर रमणियों वन्य हैं ! भगवान इनका मगल करें ! पर कहीं हो तुम मेरी प्यारी सखी शकुंतले ! तुम्हारी आत्मामें कभी 'नारीके अधिकार' और 'नारी-जागरण'का भाव उत्पन्न नहीं हुआ । तुमने कभी युनिवर्सिटीकी शिक्षा प्राप्त नहीं की । तुमने कभी राजनीतिक क्षेत्रमें धूम मचानेकी चेष्टा नहीं की । अपने अत-करणके स्वाभाविक माधुर्यसे पुष्ट होकर, अपनी चिरसंगिनी सहकार-लताकी तरह, तुम बिना किसी बाह्य ससर्ग और कृत्रिम चेष्टाके प्रकृति माताकी प्रिय कुमारीकी तरह निकसित हो चली थीं । कहीं हो तुम प्यारी सखी ! आज इस चिर-दुखिनी, चिर-पापिनीको क्या किसी तरह भी तुम्हारे पवित्र चरणोंकी धूलि प्राप्त नहीं हो सकती ? हाय सखी, विंश शताब्दीकी उन्नतिके तुमुल कौलाहलसे उकताकर, वर्तमान युनिवर्सिटीकी शिक्षासे परितृप्त और सम्य-समाजके शिष्टाचारकी धूलिसे छिन्न होकर मैं

तुम्हारे तपोवनकी विजन शांतिमें अपनी आत्माको निमज्जित करना चाहती हूँ । क्या कालके उलटे स्रोतमें वहकर मैं किसी प्रकार तुम्हारे पास तक नहीं पहुँच सकती, ?

## २

हृदयकी ज्वालासे तप्त और पापकी यातनाओंसे उत्तेजित इस पापि-  
 हुनीकी रामकहानीको धैर्यपूर्वक सुननेवाले सहृदय पाठक कितने मिलेंगे ? हाय, जिस देशमें मैंने जन्म लिया है वहाँ पापियोंके प्रति समवेदना प्रकट करना जघन्य पाप समझा जाता है । भगवान् ! तब क्यों मैं इस पुण्यके भारसे गुरु-गर्भीर देशमें उत्पन्न हुई ? जीवनकी समस्त अनुभूतियोंसे परिचित होनेपर आज मुझे मादूम हो रहा है कि इस देशकी आत्मासे मेरे स्वभावाका बहुत कम सामंजस्य है । प्राचीन ग्रीस देशकी उत्तम उत्ते-  
 जनासे मेरा स्वभाव गठित हुआ है । इस उत्तेजनाकी प्रचंड अग्नि आज तक मेरी आत्माके अतल गर्भमें समाधिस्थ थी । आज अचानक आग्नेय-  
 गिरिके निलोल धावनकी तरह वह बाहरको फूट निकली है ।

इलाहाबादके जिस विशाल भवनमें मेरा जन्म हुआ, उसकी मिलासिता शहर-भरमें विख्यात थी । पर उस भवनका जो बदनाम था वह कहाँ तक सत्य था, मैं कह नहीं सकती । क्योंकि बचपनसे ही मैं उसके भीतरके राजसी जीवनमें एक ऐसी मधुर शांतिका अनुभव किया करती थी जिसकी कल्पना भी अब मैं किसी तरह नहीं कर सकती । हाय, भाई-बहनोंके साथ आनदसे हिल-मिलकर रहने और निर्द्वंद्व भावसे मुक्त विचरकर खेलकूद करनेके उन प्यारे दिनोंको अतीतकी कराळ छाया कितनी निष्ठुरताके साथ हरण कर ले गई ! नवल-प्रभातके पक्षीकी तरह तब मेरी आत्मा कितनी निष्पाप, कितनी मिश्र, और कितनी

आनन्दमय थी ! भाई-बहनके बालकपनका निर्मल प्रेम ! कितना दुर्लभ और कितना अमूल्य है ! भाई ? धिक्कार है मुझ हत्यारीको ! किस जले मुँहसे यह शब्द मैं अब निकाल सकती हूँ ? किस निर्लज्ज लेखनीसे इन दो अक्षरोंको लिख सकती हूँ ? भगवान् ! इस वेहयाईका क्या कुछ ठिकाना है ! जान बूझकर अपने प्यारे भाईकी हत्या करके उसीकी गुण-गाथा गानेका पाखंड रचती हूँ ! कुछ भी हो, आज अंतिम बार अपनी निर्लज्ज कहानी समस्त ससारको मुझे सुनानी ही होगी । जब तक वायुमण्डलके प्रत्येक अदृश्य अणुके साथ मेरी निर्लज्जता एकप्राण होकर मिल न जाय, तब तक मेरी उत्तम आत्माको कभी शांति मिलनेकी नहीं ।

मैं कह रही थी कि उस विशाल भवनकी अव्यक्त शांतिमें मेरी बाल्या-वस्था बीती थी । हम तीन भाई-बहन थे । मैं सबसे बड़ी थी । मेरा नाम कामाने बड़े लड़के लज्जामती रक्खा था । ( हाय, तब उन्हें क्या खबर थी कि उनकी लड़िली लड़की ऐसी वेहया निकलेगी ! ) मुझसे छोटा मेरा भाई राजेंद्रप्रसाद था । घरके सब लोग उसे रज्जन या राजू कहते थे । मुझ कलमुहीको भगवानने असीम सौंदर्य प्रदान किया था । पर रज्जन हम तीनोंमें अधिक रूपवान्, गुणवान् और बुद्धिमान् था । मुझे बहुत ही छोटी अवस्थासे अपने इस भाईका बड़ा गर्व था और मैं उसे जी-जान-से प्यार किया करती थी । भाई मेरे ! आज तुम्हारी बात लिखते-लिखते इन फटी ओंखोंसे ओंसुओंकी झड़ी बह रही है । सारा अंत करण पिघल-पिघलकर बाहरको निकलना चाहता है । हाय, मुझे कोई बतला सकता है कि किसी जन्ममें इस हत्यारीको फिर कभी तुम मिलोगे ! भैया, तुम जिस नक्षत्रलोके हो वहीं सुख और शांतिसे रहो, मैं केवल इतनी ही प्रार्थना भगवानसे करती हूँ । मैं सब तरफसे हार माननेपर भी यह आशा किसी तरह नहीं छोड़ सकती कि किसी-न-किसी जन्ममें तुम्हारे

दर्शन मुझे फिर मिलेंगे ही । तुम्हारे देवताके समान उन्नत चरित्रकी छत्र-  
च्छायामें रहकर मैं अपनी आत्माको तुम्हारे ही समान उन्नत बनानेकी  
चेष्टा एक बार अवश्य करूँगी । जहाँ कहाँ भी हो, अपनी इस पापिनी,  
चिरदुःखिनी बहनको न भूलना ! बाल्यकालमें हम तीन भाई-बहनोंने  
जिस निष्कलुष प्रेमके आनदमें पगकर दिन बिताए थे, उस मधुर  
स्मृतिको कभी न विसारना !

मेरी बहन लीला रजनसे प्रायः ढाई साल छोटी थी । जब मेरी अवस्था  
दस वर्षकी थी तो रजन सात सालका था और लीलाने पाँचवें वर्षमें  
पदार्पण किया था । सारे घरसे हम लोगोंका कोई विशेष सबध नहीं रहता  
था । हम तीनोंकी दुनिया ही न्यारी थी । हम अपने ही खेल-कूद, राग-  
रग और स्नेह-प्रेमके झगड़ेमें मग्न रहा करते थे । हमारी इस एकांत  
बाल्यलीलामें यदि कोई बाधा थी तो वह हमारी अद्भुत नामाली  
'गर्नेस' मादमाजेल मार्या पात्रलोचना । इस अद्भुत रूसी  
महिलाको काका बबईसे पकड़ लाए थे । बबईमें वह उनके हाथ  
कैसे लगी, इसका इतिहास किसीको मालूम नहीं था । वह कम,  
कैसे और क्यों भारतवर्षमें आई, यह बात भी कोई नहीं जानता था ।  
उसके माँ-बाप वास्तवमें रूसी ही थे या नहीं, काकाको इस सबधमें  
भी शक था । कुछ भी हो, वह अँगरेजी खूब अच्छी तरहसे बोलती  
थी और फ्रेंच, जर्मन आदि पिलायती भाषाओंसे भी परिचित थी ।  
हिंदोस्तानी भी वह टूटी-फूटी बोल लेती थी । 'क्यों' के बदले वह  
'काहे' शब्द काममें लाती थी । ऐसे अद्भुत accent साथ वह  
'काहे' कहती थी कि रजन मिना हँसे नहीं रह  
हँसनेपर वह पूछती—“तुम काहे हँसते ?”  
भी जोरसे हँस पड़ता और



और आँखोंसे आँसू निकल पड़ते थे । रजनको हँसते देखकर मुझे भी हँसी आ जाया करती थी । मैं अक्सर उसके सामने नाच दिया करती थी और गाती थी—

अँगरेजी बोली हम बोला—

टटारि टटि टुम !

कभी गाती—

अँगला नाचे बँगला नाचे नाचे गुसलखाना,  
मेमसाहबकी चिट्ठी आई, जट्दी भेजो खाना !

वह खीझनेपर भी हँस पड़ती । मेरा नाम उसने ‘ टॉम वॉय ’ रक्खा था । हम लोग केवल ‘ मादमाजेल ’ कहकर उसे पुकारते थे । जब काका उसे पकड़ लाए थे, तब उसकी अवस्था शायद ३० वर्षसे अधिक नहीं होगी । पर उसके मुँहमें इसी अवस्थामें झुर्रियाँ पड़ गई थीं, गालोंकी हड्डियाँ साफ दिखलाई देने लगी थीं और आँखोंके नीचे गड़े पड़ गए थे । रजन उसे यह कहकर खिझाता था—“ पावलोवना—ढल गया तेरा जोवना ! ” वह इस अज्ञान बालकके निष्पाप व्यगका अर्थ नहीं समझती थी । एक दिन मुझसे पूछनेपर मैंने इसका अर्थ बतला दिया । तब तो मादमाजेल ऐसी बुरी तरह बिगड़ उठी कि हम दोनोंपर बेभावकी मार पड़ी । मार खा चुकने पर मैं रजनको अपने सोनेके कमरेमें ले गई और उसे अपने गलेसे लगाकर उसका मुँह चूमा, उसकी पीठपर हाथ फेरकर दिलासा दिया । बेंतकी चोटसे हम दोनोंके हाथोंमें खून उठल पड़ा था और छाले पड़ गए थे । अपने हाथकी परा न कर अपनी साड़ीके अंचलको मुँहकी भाफसे गरमकर मैं उसके हाथ सेंकने लगी । भाईकी पीड़ासे मेरा कलेजा फटा जाता था । मैं उसके हाथोंको सेंकती जाती थी और मेरी आँखोंसे आँसू वहते

जाते थे । रजन शायद समझ रहा था कि मैं अपने दर्दकी वजहसे रो रही हूँ । इस लिये वह बीच-बीचमें पूछता जाता था—“दीदी, क्या बहुत दर्द हो रहा है ?”

उस दिनसे हम दोनोंने मार्या पायलोननाका नाम ‘मादमाज़ेल पूतना’ रख दिया और इस नए आविष्कारसे हम दोनोंको बहुत प्रसन्नता हुई । और तो क्या, हम कभी कभी उसके सामने भी उसे पुकार बैठते थे—‘मादमाज़ेल पूतना !’ वह हमारी गलती सुनकर कहती थी—‘पायलोनना कहो !’ मैं अँगरेज़ीमें कहती—“माफ कीजिए, भूल हो गई ! मैं फिर-फिर आपका नाम भूल जाती हूँ । क्या कहा—मादमाज़ेल पूतना ?” वह शिङ्ककर बोलती—“फिर वही गलती !” पर हम लोग बीच-बीचमें फिर-फिर वही गलती करके इसी नगणित नामका इस्तेमाल करते थे । इस नामके अर्थका रहस्य उसे माझम नहीं था ।

### ३

**मादमाज़ेल** हमें अँगरेज़ी पढ़ाया करती थी और यथासंभव अँगरेज़ीमें ही बातें करनेके लिये वाक्य किया करती थी । इसका फल यह हुआ कि हम लोग बहुत जल्दी शुद्ध अँगरेज़ी बोलना सीख गए । मादमाज़ेलने हमारे लिये मिलायतसे चार—पाँच साप्ताहिक तथा मासिक पत्र मँगवा दिए । किस्से-कहानियोंसे भरे हुए उन पत्रोंको पानकर रजन और मैं फूले न समाए । कहानियोंका चस्का बड़ा बुरा होता है । हम लोग इस लतमें ऐसी बुरी तरह फँस गए कि गमनेससे छुट्टी पाते ही खाने-पीनेकी सुध भूलकर कहानियोंके पीछे लग जाते । रजन एक कुर्सी पकडकर एक कोनेमें बैठ जाता और मैं एक कोचमें बैठकर पढ़ती । जब कोई हँसीकी या

अचरज-भरी बात होती तो हम एक-दूसरेको सुना दिया करते और फिर चुपचाप अपने मनमें पढने लग जाते ।

मेरी अग्रस्था अब बारह वर्षकी हो गई थी और रज्जू नौ वर्षका था । लीला अक्सर अम्माके साथ रहती थी, पर अब वह भी धीरे-धीरे हम दोनोंके साथ हेलमेल बढाने लगी । काकाने मुझे 'क्रॉयसवेट' विद्यालयमें भरती करवा दिया । छठे दरजेमें मैं रक्खी गई । आरभमें तो मेरे लिये स्कूलमें समय बिताना बडा दूभर हो गया । मैं अक्सर पाते ही अलग एक कोनेमें जाकर रोया करती और किसी लडकीसे बातें तक न करती । घर लौटकर रजनको देखते ही आनदसे फूली न समाती और पुस्तकोंको जमीनपर पटककर उसे अपनी दुःखभरी बातें सुनाकर कलेजा ठडा करती । पर स्कूलकी लडकियों शायद आरभसे ही मुझे प्यार करने लगी थीं । इसका कारण मैं ठीक बतला नहीं सकती । शायद मेरे मुखमें एक कृष्ण, सुकुमार और स्नेहपूर्ण कांति वर्तमान थी, जिसकी अग्रज्ञा नहीं की जा सकती थी । इसके अतिरिक्त मुझे इतनी छोटी अग्रस्थामें ही निशुद्ध अँगरेजी बोलते और लिखते देखकर भी शायद सबके हृदयमें मेरे प्रति प्रशंसा उमड़ पडी थी । हाय, ससारको इसकी क्या खबर कि इस निपुल निध्वकी भीतरी आत्मामें प्रवेश करनेके लिये और भगवानकी अज्ञेय पाठशालामें भरती होनेके लिये जिस आन्यतरिक भाषाकी आवश्यकता है उसका ज्ञान न अँगरेजी सीखनेसे हो सकता है, न लैटिनसे और न ग्रीकसे । दुनियाको यह बात कैसे समझाई जाय कि अँगरेजी और फ्रेंचका ज्ञान होना अन्यत तुच्छ बात है । भगवानके यहाँ जिस ज्ञानकी कद्र होती है वह, संभव है, एक अशिक्षिततम कृषकरमणीसे भी सीखी जा सके । सैर । इन सत्र फालतू बातोंसे मैं अपने पाठक पाठिकाओंकी धैर्यच्युति नहीं करना चाहती । मेरे दर्जेकी और

बड़े दर्जोंकी लड़कियाँ भी मेरे प्रति अकारण प्रीतिका भाव प्रदर्शित करने लगीं । पड़ितानियों भी मेरे ऊपर मेहेरवान थीं । धीरे-धीरे मैं लड़कियोंसे हिलमिल गई और डिनेट, ड्रामा आदिमें भाग लेकर स्कूल-भरमें सर्वप्रिय हो गई ।

स्कूलमें मुझे तीन वर्ष हो गए । इस बीचमें मैंने वहाँ जो 'अलौकिक ज्ञान' प्राप्त किया उससे परम पुलकित हो उठी । पर रह-रहकर एक अन्यमनस्क भाव अपने सुकुमार और मधुर विषादकी छायासे मुझे निकल करने लगा । ससारके कोलाहलमें सम्मिलित होनेपर भी मैं अपने हृदयकी निमिड़ विजनतामें ही दिन बिताने लगी । कभी बगीचेके एक बेंचपर बैठकर शरत्संध्याके सूर्यास्तकी स्वर्णच्छटा देखती और हृदयमें एक प्रकारकी सुकुमार वेदना उमड़ पड़ती । ऐसा मादूम होता जैसे इस धूलि-मय कर्मचक्रके परे कहीं अनगमोहन राजकुमारों और मिलासवती परियोंकी प्रेमलीला आनदकी लहरियोंके ऊपरसे होकर बहती चली जाती है, पर मैं यद्यपि परियोंसे कम रूपवती नहीं हूँ, मेरा हृदय यद्यपि परियोंके हृदय-से कम रसमय नहीं है, तथापि मैं चिरकालके लिये उस राग-रगमय लीलासे वचित की गई हूँ । नारी-हृदयका मान-अभिमान कितना भयकर होता है, इसे पुर-पाठक कैसे समझेंगे ? मुझ मानिनीका हृदय इसी निकट अभिमानके भावसे फूल उठता था । सुबहको जब मेरी नींद टूटती तो जिस मिलासमय वेदनाका दीर्घनि श्वास बेगस मेरे हृदयसे निकल पड़ता उसका वर्णन मैं कैसे करूँ ?

मुझे भय होने लगा कि धीरे-धीरे राजूके साथ मेरा सन्ध विच्छिन्न होता चला जाता है । पर फिर भी हम दोनोंके स्नेह-प्रेमके झगड़े और खेल वैसे ही जारी थे । मैं अब भी उसे खिझाती थी । कभी कागजकी एक गधा-टोपी बनाकर बेमालूम उसके सिरमें डाल देती थी । कभी जब

वह कुर्सीमें बैठकर कहानी पढ़नेमें व्यस्त रहता तो उसे उठाकर और बातोंमें भुलाकर कुर्सीको चुपकेसे पीछे खिसका देती और तब उसे बैठनेके लिये कहती । वह ज्योंही बैठने जाता त्योंही धडामसे जमीनपर गिर पड़ता । मैं खिलखिलाकर हँस पड़ती । वह नकियाता हुआ, बड़-बड़ाता हुआ उठ बैठता और फिर मुसुराकर फ्रेंच भाषामें गाली देते हुए कहता—“ऑफ़ों तेरिब्ल !” ( *Enfant terrible* ) \* हम लोग अब फ्रासीसी भाषा सीखने लगे थे । कभी ऐसा होता कि मैं राजूको घूँसोंसे मारती और राजू भी उन घूँसोंका जगमग घूँसोंमें देता । इस घूँसे-बाजीको देखकर लीला रोती हुई अम्माँके पास जाती और हमारी शिका-यत करके उन्हें बुला लाती । एक दिन इसी तरह हम दोनोंकी धूम-बाजी चल रही थी । लीलाकी जासूसीके फलस्वरूप अम्माँ दबे पाँव आ खड़ी हुई । अम्माँको देखकर हम लोग बाघनी तरह डरते थे । हम दोनों सन्न रह गए । अम्माँ कुछ मिनटों तक आँखें लाल किए हुए चुपचाप खड़ी रहीं । फिर बोलीं—“शाबाश लज्जा, शाबाश ! बाह रज्जू, तू भी बहुत होशियार हो गया है ! यही तुम लोगोंकी पढ़ाई हो रही है । कहीं गई मादमाज़ेल पापलोप्रना ? वह रॉड क्या यों ही दो सौ रुपए लेती है ? इधर इन छोकरे-छोकरियोंकी यह हालत है ! कोई देखनेगला नहीं, कोई सुननेगला नहीं । इनके काकाने इन्हें सिरपर चढ़ा लिया है । जब लकड़ीकी मारसे इन लोगोंकी हड्डियाँ दुरुस्त की जातीं, तब कहीं ये ठिकाने आते ! उस गोरी रॉडकी पाँचों घीमें तर है । कुछ मिहनत नहीं, कोई काम नहीं । धूमती-फिरती है, मोटरमें सैर करती है, नाच-पार्टियोंमें जाती है और हरामके दो सौ रुपए हर महीने बैंकमें जमा करती है ।”

‘ गोरी रॉड’से अम्मों बेतरह जलती थीं । उनके लिये इसका कारण भी था । उन्हें शायद यह सदेह था कि काकाका उसके साथ अनुचित सवध रहता है । यह सदेह कहीं तक सच था, मैं कह नहीं सकती । पर काकाके प्रति मेरे मनमें यथेष्ट श्रद्धा थी । उनकी तीव्र बुद्धि, विशाल और स्नेहपूर्ण हृदय तथा उन्नत और मधुर स्वभावका मुझे गर्व था । अम्मोंसि मैं अपने मनकी कोई भी बात खोलकर नहीं कह सकती थी । पर काकासे कोई बात छिपा नहीं रखती थी, गुप्त-से-गुप्त बात भी बिना किसी शिक्षकके कह देती ।

कुछ भी हो, अम्मोंकी शिडकियोंकी हमें आदतसी पड गई थी । इसलिये उनके चले जानेपर हम दोनों खूब जोरसे हँसने लगे । लीलाको पकड़कर मैंने उसे अपनी गोदमें बैठाया और उसका मुँह चूमकर पूछा—  
 “ तूने अम्मोंसि क्या कहा री पगली ? ” वह चुप रही । मैंने फिर एक बार उसे चूमकर कहा—“दीदी और भैयाकी शिकायत अम्मोंसि करने गई थी ? वह हमें जब मार बैठतीं तब ? ”

वह बोली—“क्यों तुम भैयाको घूँसोंसे मार रही थी ? ”

“ अच्छा, अबसे नहीं मारूँगी भैना ! तू भी शिकायत मत करियो । भला ? ”

वह बोली—“ नहीं करूँगी । ”

## ४

**का**का हिंदोस्तान-भरकी बड़ी बड़ी देसी कपनियों और मिलोंके शेयरहोल्डर थे । वह मिलायतमें भी एक छोट्टा-सा हिंदोस्तानी होटल खोलनेका इरादा कर रहे थे । उनकी गणना युक्तप्रातके सर्वश्रेष्ठ धनाधिपतियोंमें थी । इधर कुछ वर्षोंसे वह राजनीतिक क्षेत्रमें सम्मिलित

हो गए थे और चौबीसों घंटे राजनीतिक चर्चामें ही निमग्न रहते थे । प्रातःके बड़े-बड़े नेता उनसे मिलने आते थे और उनकी सलाह लेकर जाते थे । काका लोकमान्य तिलकके बड़े कट्टर भक्त थे । सभीको मालूम है कि जब लोकमान्य अंतिम बार जेलसे छूटकर आए थे तो आते ही उन्होंने देशभरमें स्वराज्यकी घूम मचा दी थी । काका तब तक राजनीतिक सभाओंमें विशेष रूपसे भाग नहीं लेते थे । पर इस पुनर्जागृत आंदोलनसे उनकी चित्तवृत्ति भी भडक उठी । उनके जिस भवनका नाम पहले ' प्रिंस-भवन ' था, उसका नाम बदलकर उन्होंने ' स्वराज्य-भवन ' रख दिया और खुले दिलसे राजनीतिक सम्मेलनोंमें सम्मिलित होने लगे । अनेक स्वदेशी सस्थाओंको उन्होंने आर्थिक सहायता दी । उनकी बातोंमें और उनके कार्यमें दृढ़ता और सहृदयता थी । इसलिये थोड़े ही दिनोंमें राजनीतिक क्षेत्रमें उनकी धाक जम गई । अम्मेंको भी उन्होंने ज़बर्दस्ती अपने साथ घसीटा । इसका फल यह हुआ कि वह भी सार्वजनिक सभाओंमें वक्तृता देने लगी और लोगोंके धन्य-धन्य रखते उत्साहित होकर घर-गृहस्थीके सब काम भूलकर ' देशोद्धार ' की चिन्तामें लग गई । अम्में जब देशहितकी खातिर नेताओंके साथ परामर्श करनेमें व्यस्त रहनेके कारण बाल-बच्चोंकी सुधि भी भूलने लगी तो काकाको हमारे लिये एक ' गवर्नेस ' रखनेकी चिन्ता हुई । मादमाज़ेल मार्या पायलोपना इसी चिन्ताका फल थी । इसके पहले हमारे लिये एक साधारण धाई नियुक्त थी ।

जलियानवाला बागकी रक्तोत्तेजक घटनाके कारण देश-भरमें आत्म-वलिदानका ख गूँज उठा । अलकापुरीके स्वप्नोंसे मोहाच्छन्न भरे नव-वसत-मय हृदयमें इस घटनासे कुछ आघात पहुँचा, पर बहुत हलका । किंतु राजू एकदम अग्रिमय हो उठा । उस समय उसकी अयस्या प्रायः

चौदह वर्षकी होगी । इस छोटी अवस्थामें ही वह उत्तेजित होने लगा और राजनीतिक विज्ञानके बड़े-बड़े जटिल ग्रंथोंके अध्ययनमें अपने दिन बिताने लगा । वह ऐंग्लो-इंडियन स्कूलमें पढ़ता था । उसने विद्रोहकी उत्तेजनाके कारण स्कूलमें जाना छोड़ दिया । असहयोग आंदोलनके पहलूसे ही वह असहयोगी हो गया था ।

राजनीतिक ग्रंथोंका उसने बहुत अध्ययन किया । पर उनसे उसे निशेष सतोष नहीं हुआ । हाँ, एक बात अवश्य हुई । वह यह कि उसे गभीर निपण्योंके अध्ययनका चस्का लग गया । आज तक वह मेरी ही तरह केवल तुच्छ किस्से-कहानियोंकी किताबोंको ही पढ़ा करता था । अब वह दर्शन, इतिहास, फिजिक्स, केमिस्ट्री, बायोलॉजी, और तो क्या डॉक्टरीकी किताबोंको भी मननपूर्वक पढ़ने लगा । पाठकोंको अगश्य ही मेरी इस बातपर आश्चर्य होगा और यह अगश्य ही औपन्यासिक अत्युक्ति समझी जायगी । इतनी छोटी अवस्थामें ऐसे-ऐसे गहन निपण्योंपर मनन करनेकी प्रवृत्तिका होना आश्चर्यकी ही बात है, इसमें सन्देह नहीं । पर उसकी बुद्धि कैसी असाधारण थी और उसकी स्मरणशक्ति कितनी तीव्र थी, यह बात वे लोग जानते हैं जिन्होंने उसे देखा है । केवल बुद्धि ही नहीं, उसकी ज्ञान-पिपासा भी अत्यंत उत्कट थी । वह पब्लिक लाइनेरीमें जाकर घंटों वहीं समय काट देता ।

अचानक उसे साहित्यकी धुन सगार हुई । ससार-साहित्यके पुराने और कीडों द्वारा नष्ट किए गए ग्रंथोंसे लेकर आधुनिकतम साहित्यिक रचनाओंका रस वह ग्रहण करने लगा । हमारे कुटुम्बमें स्वदेशीपनका जोर होनेपर भी हिंदीकी चर्चा आवश्यकतासे भी कम हुआ करती थी । हिंदीकी कोई भी मासिक-पत्रिका हमारे यहाँ नहीं आती थी । फ्रेंच और अंगरेजीके चटकीले-भड़कीले पत्र-पत्रिकाओंसे ही सत्र अलमारियों



भरी रहती थीं । रजनने शट हिंदीकी दो तीन प्रतिष्ठित पत्रिकाएँ मँगवाई । अब वह हिंदी लिखनेका अभ्यास करने लगा और थोड़े ही दिनोंमें एक कविता लिखकर मेरे पास ले आया । उसकी यह नई मनोवृत्ति देखकर मैं हँसते-हँसते लोटपोट हो गई । उसकी कविताका अर्थ मैं कुछ भी समझ न पाई, केवल हँसते-हँसते मेरे पेटमें बल पड़ गए । उस कविताकी पहली दो पक्तियाँ मुझे अभी तक याद हैं—

इस निष्ठुर भौतिक लीलाका पार नहीं पाया भगवान् !

दहल-दहल उठता है यह दिल सुन-सुनकर पैशाचिक गान !

असलमें इस कवितामें हँसनेकी कोई बात नहीं थी । बल्कि उत्कट निभीपिकाका निप ही उसमें मथित हुआ था । पर मुझे कवितापर हँसी नहीं आई थी । हँसी आई थी रजनकी खामखयालीपर । रजनने वह कविता काकाको दिखलाई । काकाने उसकी हार्दिक प्रशंसा की और इतने प्रसन्न हुए कि तत्काल एक हजार रुपयेका चेक लिखकर पुरस्कार-स्वरूप रजनको प्रदान कर दिया । उस समय रजनकी सुंदर दैदीप्यमान आँखोंमें जो तीव्र उल्लास व्यक्त हुआ था वह अब तक मेरी आत्मा में अंकित है । भाईकी योग्यताके गर्से मेरी छाती फूल उठी । मैं यह बात नहीं छिपाना चाहती कि राजूको एक साथ एक हजारका पुरस्कार पाते देखकर मेरे हृदयमें नारी-सुलभ निद्वेषका भाव भी कुछ-कुछ जागरित हुआ था, पर इसके साथ ही उसके प्रति आंतरिक स्नेह भी द्विगुण वेगसे उमड़ चला ।

अपने कमरेमें ले जाकर राजूने मुझे उस कविताका भीतरी मर्म समझाया । ऐसीरिया, बेबिलोनिया, मिस्र और रोमकी प्राचीन सम्यताओंका अध्ययन उसने खूब अच्छी तरहसे किया था । उसने समझाया कि भौतिक सम्यताकी राक्षसी शक्ति उन्मत्त लास्य-लीलाकी कैसी कैसी

करामातेँ दिखला सकती है । बेविलोनियामें लाखों टनोंके वज्रनकी प्रकाड मूर्तियाँ लाखों दासों द्वारा सारे शहरमें फिर्वाई जाती थीं । जगत्-प्रसिद्ध ईफेल टॉवरसे भी ऊँची गगनचुवी मीनारें, सड़कके हजारों फीट ऊपर, आकाश-मार्गसे होकर जानेवाले, मीलें तक निस्तृत राज-पथ, नाच-रग और पाशाविक आमोद-प्रमोदके लिये रचे गए एक-एक वर्ग मील तक फैले हुए सुविशाल निलास-क्षेत्र, जीवनके आनदसे अपरिचित, स्वाभाविक स्वातंत्र्यसे वंचित, असह्य दास-दासियोंका बाजारमे क्रयप्रक्रय आदि अनेक रहस्यपूर्ण तथा रोचक ऐतिहासिक बातोंका निस्तृत वर्णन करके उसने कहा कि सात हजार वर्ष पूर्वकी इस घोर राक्षसी ऐसीरियन सभ्य-ताने अपनी उन्नत शक्तिके निलाससे मानव-जीवनको कितना निरानद बना दिया था ! मिसरकी सभ्यताका भी यही हाल था । रेगिस्तानके बीचमें दिलको दहला देनेवाले, आत्माको आतकसे कापित कर देनेवाले, भीषणाकार ठोस पिरामिडोंके निर्माणमें कितने असह्य नर-मुडोंका सहार हुआ होगा, इसकी क्या कोई व्यक्ति कल्पना भी कर सकता है ! यहाँके 'फारो' वंशकी साम्राज्यालियोंको तृप्त करनेके लिये मानवी आत्माका रस कितनी निर्दयताके साथ निचोड़ा गया था, इसका क्या कुछ ठिकाना है ! रोमके 'कॉलीजियम' तथा अन्य प्रकाड निलास-गृहोंमें धनी दर्शक-गण किम प्रकार गुलामोंकी निष्ठुर सहार-खीला देखकर तृप्त होते थे और राज्य-विस्तारके लोभसे सीजर प्रमुख शासकगण किस प्रकार महा-युद्धोंमें असह्य नरोंका विनाश साधित करनेमें व्यस्त रहते थे, यह बात उसने विस्तारपूर्वक समझाई । उसने कहा—तबसे आज तक मानव-जाति उसी प्रचल भौतिक शक्तिके ताड़नसे क्षत-विक्षत होती आई है । वर्तमान निय भरी सभ्यताकी पुष्पकार उसी प्राचीन गर्जनकी प्रतिध्वनि है । धर्म-ग्रंथोंमें कहा गया है कि ईश्वर दयामय है । यदि शक्तिके ताड़-

नसे आहत असह्य प्राणियोंके हृदय-विदारक हाहाकारके प्रति वज्र-उदासीनताको ही दया कहते हैं, तो निर्दयता शब्द ही निरर्थक है । कर्म-फलका सिद्धांत विलकुल ढोंग है । जो असहाय, अशिक्षित, कर्मजीवी लोग अपने अस्तित्वका ही अर्थ नहीं समझते, उन्हें कर्मोंका दंड देना कभी न्यायोचित नहीं कहा जा सकता । ऐसे सरल-प्रकृति, दीन-हीन व्यक्तियोंके ऊपर पाप-पुण्यका ढकोसला आरोपित करना अतिशय क्रूरता है ।”

विश्व-नियन्त्रिणी किसी अज्ञात शक्तिके प्रति व्यर्थ आक्रोशसे गर्जन करते हुए राजू बोला—“इन्हीं सब बातोंको सोचकर मैं पागल हुआ जाता हूँ, दीदी ! मानव-जीवनका क्या अर्थ है, मनुष्यकी अत्यंत जटिल प्रकृतिका क्या नियम है, कोई व्यक्ति दस वर्ष जीए या सौ वर्ष, इससे क्या फर्क पड़ता है, राजनीतिक चर्चा, समाज-सुधार, प्रथ-रचना, देशोद्धार और विश्व-प्रियमें रत रहनेसे मनुष्य सचमुच अपनी उन्नति कर सकता है या नहीं, इन सब निचारोंसे मेरा चित्त ठिकाने नहीं है । ससारके सभी श्रेष्ठ ज्ञानियोंकी रचनाओंका अध्ययन मैंने किया है । पर सभीकी बातें मुझे निखिलव्यापी निष्ठुरताके सामने पीपली लगती हैं । ससारके प्राचीन और आधुनिक नेताओंके सयानेपनके ढोंगसे मेरी आत्मा भडक उठती है—जैसे सृष्टिका सारा रहस्य इन लोगोंके करतल-गत हो गया हो । इस अव्यक्त चक्रके व्यक्त पैशाचिक अड्डहासका मर्म अज्ञेय और अज्ञात है—इसे जाननेकी चेष्टा न कर, इस जटिल समस्याको सुलझानेके लिये प्रवृत्त न होकर जो लोग बाह्य कर्मोंसे मानव-जातिके उपकारका पाखंड रचते हैं, वे प्राकृतिक अत्याचारके ऊपर अपना अत्याचार और जोड़कर चिर-पीडित मानव-समाजको और भी अधिक भार-ग्रस्त करते हैं ।”

कौतूहल, भय, विस्मय और हर्षने एक साथ मिलकर मेरे हृदयको आदोलित कर दिया । मैंने स्पष्ट देखा कि मेरा यह असाधारण भाई ससारके रात-दिनके तुच्छ सुख-दुःखमें लित होनेके लिये पैदा नहीं हुआ है । उसकी चिंता-धारा उसे किस अपरिचित लोकको खींचे लिए जाती है, यह सोचकर मैं आतकसे कोंप उठी । जिस भाईको मैं अपने तुच्छ जीवनके संकीर्ण मडलके भीतर बांधकर अपना ही समझे बैठी थी, आज उसके बधन-मुक्त होनेकी प्रवृत्तिसे परिचित होकर भय-निहल-सी हो गई ।

## ६

यदि सच पूछा जाय तो उस समय मैं रजनको अच्छी तरहसे समझ भी नहीं पाई थी । आज समझने लगी हूँ । भीतर ही भीतर प्रतिभाकी कैसी उत्तम ओंचसे पीड़ित होकर वह छटपटा रहा था । भगवान बुद्ध एक दिन इसी भीषण ज्वालासे झुलसे थे । बुद्धकी और उसकी विचार-धारामें बहुत कुछ अंतर था, इसमें सदेह नहीं । पर अग्नि चाहे किसी भी रूपमें हो, उसका गुणधर्म सदा एक-सा रहता है । अगर मेरे कारण उसकी हत्या न हुई होती तो आज ससार देखता कि विजय अधिकारका जो यह तारा शीतल-भाससे टिमटिमा रहा था उसके भीतर प्रलयातक बहि-ज्वाला लेलिहान हो रही थी । पर अब इन फालतू बातोंसे क्या फायदा !

कुछ भी हो, मैं समझ गई कि इस भाईको मैं प्यार किए बिना नहीं रह सकती, पर उसका साथ किसी प्रकार नहीं दे सकती । मैं अपने नर-मल्लिका-मय, मलय-कोमल, मोहाच्छन्नकारी, मधु-मय स्वप्नोंको छेकर ही दिन बिताने लगी । खाते पीते, सोते-जागते मुझे मेरे भीतर अव्यक्त रूपमें

स्फुरित हुए मृग-मदका सौरभ आकुल करने लगा ।, रज्जू प्रकृतिके भीतर शक्तिकी कठोरताको देखकर त्रस्त था, मैं उसीके, कुसुम-कोमल माया-स्पर्शसे पिघली पड़ती थी ।

हाय हतभागिनी नारी ! पुरुषके बिना तुम्हारा जीवन ही नहीं है । पुरुषको लेकर ही इस अनतज्यापी, 'ईश्वर'-प्रकपित सृष्टिमें तुम्हारी सत्ता है, अन्यथा तुम शून्यकी तरह निस्तरंग, जड़ और निर्विकार हो । पुरुषको अपने हृदयकी कमनीय सुकुमारतासे रिशानेमें ही तुम्हारी सार्थकता है । एक ओर तुम पुरुषके बलिष्ठ स्वभावकी गरिमाका प्रभाव अपने ऊपर अनुभव करके निकल पुलकसे रोमांचित हो उठती हो, दूसरी तरफ अनंत-सख्यक पुरुषोंको अपने रूप-जालमें दृढ़तासे जकड़े बिना तुम्हारी अतृप्त आत्मा छटपटाती रहती है । हे निष्ठुरा, मायापिनी, चक्रिणी नाग-कन्या ! पुरुष-जातिके बलिष्ठ और उन्नत प्रेमके बिना तुम मृत हो, तथापि उसीके विनाशका सकल्प करके तुम सृष्टिमें अग्रतरी हो । हे बालभक्षिणी, भ्राता-संहारिणी भूतना ! सतानके सुमंगल स्नेहसे ही तुम रसवती हो, तथापि उसीके निग्रह, उसीकी हत्याका व्रत तुमने लिया है । हाय, मुझे कौन बतायेगा कि मैं किस जन्ममें और कैसे नारी-योनिसे मुक्ति पाकर या तो पुरुष-योनि या पक्षीकी योनिमें जन्म ग्रहण करूँगी ! यदि पुरुष-योनिमें मेरा जन्म हो सकेगा तो सृष्टिके नाना कसोंमें सम्मिलित होकर मृत्युके दुस्तर सागरको पार करके अतमें अमृतमय आनंदरूपमें एक-प्रा हो जाऊँगी । यदि पक्षी-योनिमें जन्म लूँगी तो जीवन-मृत्यु, पाप-पुण और स्नेह-प्रेमके बधनसे मुक्त होकर द्विधाहीन और चिंताहीन भाव विशुद्ध सौंदर्य और निर्लेप उमंगके रसमें डूबी रहूँगी ।

कहाँ हो तुम अनुपम-रूपवती, ग्रीक-सुदरी हेलेन ! एक जमाना था जब तुमने समस्त पुरुष-जातिको अपने अलौकिक रूपके बलसे अप-

अचलके मृत्यु-मोहक जालमें जकड़ लिया था । हाय, रक्त-पिपासिनी, पुष्प-कोमलांगी दैत्य-बाला ! तुम्हारे ही लिये ट्रोंयके प्रलयातक युद्धमें असंख्य नर-मुडोंका मिनाश हुआ था । अपने रूपके शाणित अस्त्रकी परीक्षामें रत रहकर अतन्त्र तुमने अपना ही मिनाश किया था । अस्त्र-परीक्षाकी यही घातक प्रवृत्ति मेरे हृदयमें भी एक बार धक्का उठी थी । ग्रीस देशके बड़े बड़े कवियोंने अपने काव्योंमें तुम्हारी ही गाथा गाई है । सभन है, इस पिशाचिनी नारीकी रूपगाथा भी भविष्यमें कोई कवि वर्णित करेगा । पर स्त्री-हृदयकी राक्षसीवृत्तिका पार क्या धीर और सद्वृत्त पुरुष-जाति कभी पा सकती है ?

## ७

**प्यार** इसी पुरुष-जातिने मुझे कितना धोखा दिया है, यह बात मैं किस मुँहसे और कैसे लोगोंको समझाऊँ ? स्त्री-जातिके प्रति मेरे हृदयमें घातक भाव उमड़ पड़े है, इसमें सदेह नहीं । पर पुरुषके प्रति भी तो प्रतिहिंसासे मेरी आत्मा रह-रहकर काँप उठती है ! नाश ! नाश ! मेरे लिये कोई आशा शेष नहीं रह गई है, देवता !—

काकाके पास मिलनार्थी लोगोंके आने-जानेका तौता नित्य लगा रहता था । मैं भी अक्सर उनके कमरेमें आलस्यके भारसे झुमती हुई, बिना किसी उद्देश्यके, उनके बगलमें बैठ जाया करती थी, और यद्यपि मैंने प्रथम यौवनमें पदार्पण कर लिया था, तथापि वच्चोंकी तरह भरी सभामें उनके गलेसे लिपट जाती थी । कारण क्या था, मैं कह नहीं सकती, पर काका मुझे ही सबसे अधिक प्यार करते थे । मैं उनके मुँह लगी हुई थी और वह मेरी सब हठों और ज्यादातरियोंको प्रसन्नता-पूर्वक सहन करते थे ?

मैं बिना उद्देश्यके तो आती थी, पर एक अस्पष्ट उद्देश्य मेरे अस्तित्वमें वर्तमान रहता था । वह उद्देश्य था लुब्ध और मुग्ध पुरुषोंको अपने अतुल रूपसे छकानेका । हाय अधम नारी !

अधिक करके राजनीतिक चर्चा ही वहाँ छिड़ी रहती थी । यद्यपि मुझे राजकी तरह ज्ञानकी पिपासा नहीं थी, फिर भी मदमाती आँखोंसे ससारको देखकर, अलसाते हुए मनसे संसारकी सभी बातें सुननेका शौक रखती थी । दुनियाकी सभी नई-नई बातोंमें मुझे किस्से—कहानियोंका—सा रस मिलता था । इसलिये काकाके पास एकत्रित हुए नेताओंपर अपने अस्त्रकी परीक्षामें रत रहकर मैं सभी बातें सुना करती थी । न तो किसी पुरुषके दर्शनसे मेरे हृदयमें अधिक प्रभाव पड़ता था, न किसीके दर्शनसे कम । केवल सबकी समष्टिके सामंजस्यसे मेरा हृदय उल्लसित हो उठता था । जब इस नित्यकी परिचित सभासे लौटकर मैं अपने कमरेमें आती तो एक आकाश—पातालव्यापी अन्तःसाद-के भावसे मेरा हृदय दब जाता था । तब मैं रोनेकी इच्छा होनेपर भी नहीं रो सकती थी, सोचनेपर भी कुछ सोच नहीं सकती थी । केवल अपने अकेलेपनसे घबराकर कोंप उठती थी ।

अचानक इस वैचित्र्यहीन पुरुष-समाजके चिर-पुरातन वायु-मण्डलके ऊपर अपनी नमीनतासे तरंगित होते हुए दो पूर्ण-यौवन-प्राप्त असाधारण युवक कैसे और कबसे मेरी आँखोंको विशेष रूपसे अपने अधिकारमें करने लगे, आरम्भमें मुझे इसका कुछ पता भी न चला । इन दोनोंमेंसे एक सज्जन डाक्टर थे । उनका नाम कन्हैयालाल था । दूसरे महाशय 'कालेजके प्रोफेसर थे । उनका नाम किशोरीमोहन था । प्रोफेसर साहबको 'तो मैं पहलेसे ही जानती थी । वह "क्रॉयसपेट" की छात्रियोंको एक घंटा अंगरेजी पढ़ानेके लिये आया करते थे । पर आज तक उनसे मेरा

संबंध केवल गुरु-शिष्यका था । अब मुझे उनके साथ मित्रताका संबंध स्थापित होनेकी आशा हुई । डाक्टर साहबकी मैं पहले बिल्कुल नहीं जानती थी । इन दोनों मित्रोंके शुभागमनसे मेरे जीवनका इतिहास विशेष रूपसे संबंधित है । इसलिये इसी विषयकी चर्चा मैं मुख्य रूपसे करूँगी ।

बहुत संभव है, इस अभागिनीकी कहानीको पढ़नेवाली कुछ ऐसी पाठिकाएँ भी होंगी जो पतिकी पूजामें, बाल-बच्चोंके पालनेमें, अतिथि-अभ्यागतोंकी सेवामें, समस्त ससारके मंगलार्थ तीज और मंगलके पुण्य व्रत रखनेमें, कल्याणीया देवीकी तरह घर-गिरस्तीके काम-काजमें रत रहकर बड़ी कठिनाईसे फालतू किताबोंके पढ़नेके लिये समय निकालती होंगी । इन सज देवियोंको मंगल-कर्मोंसे अनभिज्ञ इस पापिनीकी बातें बिल्कुल अनोखी और अचरज-भरी जान पड़ेंगी । मैं जानती हूँ कि मेरी कथा ससारसे निराली है । मैं पुण्यमय गार्हस्थ्य जीवनसे अनभिज्ञ हूँ । पर फिर भी सभी नारियोंकी तरह मेरी नसोंमें भी तो प्राणकी वही एक ही धारा गूह रही है । हे मेरी प्यारी माताओ और बहनो ! इस अधम नारीके हृदयमें चाहे कितनी ही घृणा भरी हो, पर मैं प्रार्थना करती हूँ, तुम अपनी पतिव्रत आत्माओंको घृणासे मलिन न करके मेरी दुःख-भरी पाप-पूर्ण बातोंके उपर अपनी सुकुमार करुणा और सहृदयताका अमृत वरसा दो !

८

**डाक्टर** क हैयालाल और प्रोफेसर किशोरीमोहनमें गाढ़ी मित्रता थी । दोनों फुल्लि, बोलनेमें तेज, बातें बनानेमें कुशल और सभा-चतुर थे । तुच्छसे-तुच्छ घटनापर भी ये मित्रद्वय अपने रचना-कौशलसे



ऐसा महत्व आरोपित कर देते थे और उसे इस तरह रोचक बना देते थे कि सब सुननेवाले दग रह जाते । योडे ही दिनोंमें इन मिलनसार मित्रोंने काकाकी सारी सभामें अपनी धाक जमा दी । शायद काकाको इन दोनोंका भीतरी हाल मालूम हो गया था । कारण कुछ भी हो, काका उनके वाक्-चातुर्यसे बिलकुल भी विचलित-से नहीं दीख पड़े । मुझे यह बात बहुत खटकी । मैं जोसे चाहती थी कि काकाके साथ उनकी घनिष्टता बढे और मेरी ही तरह काका भी उनके प्रति आकृष्ट हों । पर इसके कोई चिह्न नहीं दिखलाई दिए ।

उस दिन कॉलेजमें छुट्टी थी । दोपहरके समय काका अपने कमरेमें अकेले बैठकर कुछ अखबारोंको मेजपर रखकर शायद कोई देशहित-संबंधी लेख लिख रहे थे । मैं उनकी एकाग्रचित्तमें विघ्न डालनेके लिए पिना इत्तिलके भीतर घुस गई ।

काकाने पूछा —“ क्या काम है ? ”

मैंने कहा—“ काम कोई नहीं । यों ही अखबार पढ़ने आई हूँ । ”

बोले—“ अखबार ले जाओ । अपने कमरमें पढ़ो । ”

मैं झूठ बोल गई थी । असलमें मैं अखबार पढ़ने नहीं, पर काका-के साथ व्यर्थकी बकवाद करके अपना दिल बहलाने आई थी ।

मैंने उनकी बातपर ध्यान न देकर कहा—“ क्या लिख रहे हो, काका ? ”

बोले—“ एक जरूरी लेख । इसमें बहुत-से नेताओंके दस्तखत होंगे । ‘ मेनीफेस्टो ’ के रूपमें यह छपेगा । ”

“ किस विषयमें है ? ”

काकाने आधा लिखा हुआ वह लेख मेरी तरफको खिसकाकर कहा—“ इसे जोर से पढ़ो । कोई गलती रह गई हो तो सुधार लेंगे । ”

मैं उस अंगरेजी लेखको पढ़ने लगी। इतनेमें नौकरने आकर कहा—  
“दो आदमी मिलना चाहते हैं।”

दो आदमियोंके लिये बैठकके कमरेमें जाना फिजूल समझकर  
काकाने उन्हें उसी कमरेमें लिवा लानेका हुक्म दे दिया।

चकित होकर मैंने देखा कि मेरे मनोवाछित वही दो मित्र हैं। मैंने  
विस्मय-भरी दृष्टीसे दोनोंकी ओर ताका। उन दोनोंने भी मृदु-मद  
मुसकानसे मेरी ओर ताककर गायद यह प्रकट किया कि मेरे प्रति, वे  
लोग उदासीन नहीं हैं। काकाने खुशी हँसी हँसकर दोनोंका अभिवादन  
किया।

पहले प्रोफेसर किशोरीमोहन बोले—“माफ कीजिए, हमारे आनेसे  
आपके काममें निग्र पड़ गया।”

काकाने पूर्ववत् खुदाईके साथ हँसकर कहा—“नहीं, कोई ऐसा  
निग्र नहीं हुआ।”

अपनी झेंप प्रोफेसर साहबने शायद पहले ही मिटा लेनी चाही।  
इसलिये काकाके पिना कुछ पूछे ही बोले—“हम लोगोंका कोई ऐसा  
खास काम तो था नहीं। यों ही आपके दर्शनार्थ चले आए।”

न मालूम क्यों, मैंने उसी दम यह कल्पना कर ली कि काका मन-  
ही-मन व्यंगके तौरपर कहेंगे—“बड़ी छुपा की।” कह नहीं सकती  
कि वास्तवमें उन्होंने मनमें क्या सोचा। पर वह पिना कुछ उत्तर दिए  
उसी खुदाईके साथ हँसते रहे। मुझे उनकी खुदाई बहुत खटक रही  
थी।

कुछ देर तक सब चुप रहे और कमरेमें सन्नाटा छा गया। यह  
सन्नाटा बड़ा अशोभन जान पड़ा। मैं अच्छी तरहसे जानती थी कि  
काका यदि चाहते तो बिना किसी चेष्टा या कण्ठके इस अनिच्छित और

अनुपयुक्त निस्तब्धताको भग करके कोई भी रोचक चर्चा छेड़ सकते थे । पर वह जान-बूझकर चुप थे और शायद दो मित्रोंकी घबराहट और असमजस-भाव देखकर तमाशेका आनंद छूट रहे थे । मुझे दोनों मित्रोंपर भी क्रोध आया और काकाके ऊपर भी । मित्रद्वयपर इसलिये कि आज अचानक उनकी वाक्शक्तिकी चपलता विलकुल तिरोहित हो गई थी । मैंने सोचा कि काकाके सामने जिन व्यक्तियोंकी जवान ही-वद हो जाती है वे उनसे मिलनेके अधिकारी ही नहीं हैं । काकाकी निष्ठुर आमोद-प्रियतापर क्रोध आया ।

काकाके स्वभावसे दोनों मित्र भली भँति परिचित नहीं थे । उन्हें खबर नहीं थी कि सारे देशमें उनकी धाक यों ही नहीं जमी है । उनकी हठकरिता, व्यग्रप्रियता, बुद्धिकी तीक्ष्णता, तेजस्विता और सिद्धांत-दृढ़ताके कारण ही उनके नेतृत्वकी इतनी प्रतिष्ठा है । अपने ओछे स्वभाव और छिछले ज्ञानकी चपलतासे लेहगा-मजलिसमें डींग मारनेवाले ये दो वीरघर शायद समझे बैठे थे कि काकापर भी अपने “व्यक्तित्व” की धौंस जमा सकेंगे । हाय काका ! मानव-चरित्रसे परिचित होनेके कारण तुम पहले ही इन लोगोंकी पोल पहचान गए थे ।

## ९

**पाँच** मिनिट तक सन्नाटा रहा होगा । पर इतना ही समय एक युगके बराबर बीता । सकोच, घृणा और ग्लानिके मिश्रित भावसे मेरी पीठकी रीढ़से होकर कंठि चुभनेकी-सी हलकी वेदना और मैलेरिया चुखारकी-सी कँपकँपी दौड़ गई । बातें बनानेमें डाक्टर कन्हैया-लाल दोनोंमें ज्यादा होशियार थे । दोनोंमें अधिक रूपयान भी वही थे । उनके रूपमें सबसे अधिक विशेषता उनकी आँखों और मूँछोंमें थी ।

उनकी लंबी-लंबी, बड़ी-बड़ी आँखोंकी चितवनमें एक ऐसा नशा—सा रहता था जिसका वर्णनमें ठीक तरहसे नहीं कर सकती । स्वामी विवेकानन्दको मैंने कभी नहीं देखा । मेरे पैदा होनेके समय वह इस ससारमें थे या नहीं, यह भी मुझे ठीक मालूम नहीं । पर उनकी भिन्न-भिन्न अवस्थाओंके चित्रोंका एलबम मैंने अवश्य देखा है । परिणत युवावस्थामें और उसके बाद उनकी आँखोंमें जो एक नशीला उद्दीप्त भाव प्रतिक्षण झलका करता होगा उसी किम्वदकी झाँई डाक्टर कहैयालालकी आँखोंमें भी मैंने पाई । मुझे यह सोचकर बड़ा आश्चर्य होता था कि आचार—निचारमें स्वामी विवेकानन्दके पैरोंकी धूल झाड़नेके योग्य न होनेपर भी यह अद्भुत सादृश्य कैसा ! उनकी मूँछोंमें और भी अधिक निशेपता थी । जर्मनीके भूतपूर्व सम्राट्, पुण्य-सिंह कैसर विलहेल्मकी शेरबजरकी-सी मूँछें जगत्-विल्यात हैं । जिन लोगोंने कैसरकी पक्षपात-रहित जीवनी पढ़ी है और उनका चित्र देखा है, वे जानते हैं कि इन मूँछोंके रौबका कैसा महत्व है । डाक्टर साहबकी बड़ी-बड़ी, घनी-घनी, काली-काली, सिरोंपर ऊपरकी तरफको मुड़ी हुई मूँछोंमें भी वही रौब था । पर यह होनेपर भी कैसरके स्वभाव और चरितका भीतरी सादृश्य डाक्टर साहबमें बिल्कुल भी नहीं पाया जा सकता था । प्रकृतिकी इस अद्भुत साम्यवालीकी घोखेबाजीसे मुझे पीछे बहुत कुछ शिक्षा मिली थी, इसमें सन्देह नहीं । पर उस समय तो मे इसे देखकर चकरा गई थी । हाय ! नेपोलियनने भी अपनी जनानी सूरतसे ससारको छला था । उनकी सूरत देखकर कौन कह सकता था कि यह दुबला-पतला, नपुंसकके समान रूपाला व्यक्ति विश्व-विजय करनेके योग्य है ! डाक्टर साहबका बाह्य रूप देखकर भी कोई यह नहीं कह सकता था कि इस सिंहके समान दर्शनीय पुण्यके भीतर नपुंसकोचित भाव-छिपे होंगे ।

कुल भी हो, वह अखड नीरवता पहले कन्हैयालालने ही भंग की । वह बोले—“आज मेरे पास एक देवीजी आई थीं । वह अपने इलाजके लिये आई थीं, पर उनसे कई और भी बातें हुई । उन्होंने एक यह नया विचार प्रकट किया कि ऑल इंडिया कांग्रेस कमेटीके आगामी अधिवेशनमें यह प्रस्ताव पेश किया जाय कि हिंदोस्तान-भरकी सब वेश्याओंको कांग्रेसकी सदस्या बनानेके लिये देश-भरमें प्रचार-कार्य होना चाहिए । उन्होंने सुझाया है कि वेश्याओंमें सार्वजनिक जीवनकी वृत्ति जागरित होनेसे उनका पतित जीवन भी सुधर सकेगा और देशको भी सहायता मिलेगी । ‘फीमेल इमेंसिपेशन’ की हज़ा जितनी जल्दी वेश्याओंमें फैल सकती है उतनी घर-गिरस्ती त्रियोंमें नहीं । मेरे विचारमें भी वेश्याओंके सुधारके आंदोलनका आरम्भ इसी ढंगसे होना चाहिए । यह तरीका ‘प्रेक्टिकेबल’ भी है ।”

मैं डाक्टर साहबकी बातें भी सुन रही थी, और बीच-बीचमें उत्सुकता-पूर्णक कानोंके चेहरेके भावोंपर भी ध्यान देती जाती थी । उनके मुखमंडलमें व्यगकी चिर-परिचित हँसी धीरे-धीरे स्फुरित होती जाती थी । अंतको वह हँसी चमकती हुई तलवारकी तरह निष्ठुरतापूर्णक झलक उठी ।

वह बोले—“जी हाँ, इसमें क्या शक ! आपकी बात विलकुल सही है । सुधार हो तो वेश्याओंका हो ! वेश्या-सुधारके पिना देशोद्धारका लक्ष्य ही जाता रहता है । इसलिये आजकलके ‘डॉन किकजोट’—संप्रदायकी प्रवृत्ति ही इस ओर है । ‘पतित बहनें’, ‘फालन सिस्टर्स’, ‘अभागिनी देवियों’ आदि कानोंको ठढक पहुँचानेवाले नामोंसे वेश्याओंके प्रति समवेदना प्रकट की जा रही है । यह देशके कल्याणके ही चिह्न हैं, इसमें संदेह ही किस बातका ! इधर घरकी औरतें जूतोंसे ठुकराई जा

रही हैं, भगवानकी इस आनंदमयी सृष्टिमें उनकी कोई सत्ता ही नहीं मानी जाती। भाग्यके परिहाससे हमारे देशमें भी अब यह बात देखी जाती है कि पुरुषोंके राजनीतिक जीवनका ढकोसला ही ईश्वर और प्रकृतिके आदर्शके अनुकूल समझा जाने लगा है और स्त्रियोंकी घर-गिरस्तीका मंगलमय जीवन—जिसके कारण ही इस दुःखमय सृष्टिका कुछ अर्थ हो सकता है—अत्यंत तुच्छ, अकिंचित्कर, बेकार और ‘सुपरफ़्लुअस’ समझा गया है। धीरे-धीरे हमारे समाजमें यह धारणा बद्धमूल होती जाती है कि सार्वजनिक जीवन ही स्त्रियोंकी उन्नतिका मूल है, इस जीवनके बिना स्त्रियोंका अस्तित्व ही अर्थ-रहित है। रात-दिन सास-ससुर, पति-पुत्र, माता-पिता और भाई-बहनकी निष्काम सेवामें रत रहकर हमारे गाँवोंकी अशिक्षिता स्त्रियाँ जीवन-चक्रमें अपनी इच्छासे पिसती जाती हैं और कर्मके कोल्हमें अपने हृदयोंको पेरकर उनका तेल निकालनेमें लगी हैं,—इस सुदुर्लभ और अत्यंत उन्नत आत्म-त्यागकी महत्तापर कोई ध्यान देना नहीं चाहता। आत्म-त्यागकी महत्ता अब केवल सभा-समिति-योंमें व्याख्यान देने और कौंसिलोंका श्राद्ध करनेमें ही रह गई है।”

काका अन्तर्गत राजनीतिक जीवनसे सभ्यत यथेष्ट शिक्षा पा चुके थे। गृहस्थ-समधी कर्मोंकी देख-रेख और सतानके लालन-पालनसे निमुख होकर चिंताहीन, और उत्तरदायित्व-रहित सार्वजनिक जीवनकी बाह्यवाही छूटनेके लिये कितना “त्याग” स्वीकार करना पड़ता है, यह बात वह भली भाँति जान गए थे। पर कुछ भी हो, उनके मुँहसे इस प्रकारके उत्तरकी प्रत्याशा कोई भी नहीं कर सकता था। जो व्यक्ति स्वयं राजनीतिक नेताओंका अप्रणी हो, जिसकी स्त्री राजनीतिक क्षेत्रमें विशेष ख्याति प्राप्त कर चुकी हो, जिसकी लड़कियाँ भी नवीन शिक्षाका आलोक प्राप्त करनेमें लगी हों, जिसका भूतपूर्व जीवन मिलासिताके लिये बदनाम हो,

उस व्यक्तिके मुँहसे बेस्यासुधार और “ स्त्रियोंके अधिकार ” के गिरुंदे बातें सुनकर किसे आश्चर्य नहीं होगा ! डाक्टर कन्हैयालाल सन्न रह गए । प्रोफेसर साहबका भी यही हाल था । पर सबसे अधिक आश्चर्य स्वयं मुझे हो रहा था । मैं अब तक काकाकी कुर्सीके पिछे खड़ी थी । काकाकी बातोंसे कौतूहल बढ़नेके कारण एक कुर्सी पकड़कर उनके बगलमें बैठ गई ।

१०

**ड**ाक्टर कन्हैयालाल किंगोरीमोहनकी तरह सहजमें झेंप जाने-वाले आदमी नहीं थे । बोले—“ तो आप क्या यह चाहते हैं कि स्त्रियाँ अनन्तकाल तक अज्ञताके अधकारमें डूबी रहें और अध-भानसे पुरुषोंकी गुलामी करती रहें ? ”

काकाने चिढ़कर कहा—“ पुरुषोंकी गुलामी ! आप क्या यह समझते हैं कि हमारी अशिक्षिता स्त्रियाँ नासमझीके कारण पुरुषोंकी सेवामें लगी है ? देश-भरमें यही भारी भ्रम फैला हुआ है । हम लोगोंको यह खबर नहीं है कि जानबूझकर, अपने हृदयके अपरिमित स्नेहकी अविरल धारा-को बद्ध न रख सकनेके कारण, हमारी स्त्रियाँ अपनी इच्छासे अपनेको बधनमें जकड़कर गीताके निष्काम धर्मका पालन कर रही हैं । पुरुषोंका ख्याल है कि स्त्रियाँ उनके दबावसे दबी हुई हैं । यह बात किसीके ध्यानमें नहीं आ रही है कि अगर स्त्रियाँ इस बधनसे मुक्त होना चाहें तो ससारकी कोई भी शक्ति उन्हें रोक नहीं सकती । पुरुषकी तुच्छ शक्तिका स्त्रियाँ सदा मन-ही-मन परिहास किया करती हैं ॥ ”

अपनी तीव्रतासे डाक्टर साहबकी वाक्-शक्ति को प्रतिहत करके काका कुछ देर तक आँखें फाड़-फाड़कर शून्य दृष्टिसे ताकते रहे । हम

लोग सब भयभीत होकर स्तब्ध भावसे बैठे रहे । कुछ देर तक चुप रहकर काका फिर बोले—“ स्त्री-शिक्षा ! स्त्री-शिक्षा ! चारों ओरसे आजकल यही आवाज सुनाई देती है । पर स्त्री-शिक्षा क्या केवल युनि-वर्सिटी और राजनीतिक क्षेत्रमें ही फलित होती है ? स्त्रियोंकी आत्माओंमें स्थित उन्नत वृत्तियोंको सुसंस्कृत करनेसे ही उन्हें उपयुक्त शिक्षा प्राप्त हो सकती है । जिस नई राष्ट्रीय शिक्षाकी कल्पना मैं कर रहा हूँ उसमें ‘ स्त्रियोंके अधिकार ’ का कोई प्रश्न ही नहीं उठता । स्त्रियोंके अधिकार भगवान् ने जन्मसे ही उन्हें दिए हैं । उन्हें कोई छीन नहीं सकता । बोटके अधिकारी होने, कौन्सिलोंमें प्रवेश करने, ‘ वार-प्रेक्टिस ’ करने और ऑनररी मैजिस्ट्रेट होनेसे ही कुछ उनकी उन्नति नहीं हो जाती । ”

कन्हैयालाल इसके उत्तरमें कुछ बोलना चाहते थे । काकाने उन्हें रोककर गात स्वरमें कहा—“ मारिए गोली ! इन सब बातोंमें क्या रक्खा है ! इस प्रकारके मित्रादोंका अंत नहीं होता । इधर कुछ दिनोंसे मेरा स्वास्थ्य ठीक नहीं रहता । पेटमें दर्द हुआ करता है, सिर भारी रहता है, तमाम वदनमें सुस्ती छाई रहती है, हर वक्त लेटे रहनेकी इच्छा होती है, किसी कामको जी नहीं करता । आप क्या इसका कोई कारण बतला सकते हैं ? ”

गिपपके परिवर्तनसे कन्हैयालालने अपनेको अपमानित हुआ समझा, यह बात मैं स्पष्ट देख रही थी । फिर भी गुस्सेको पीकर यथासंभन गात होकर बोले—“ कोई खास बीमारी आपको नहीं है । ‘ जेनेरल ट्रेवी-लीटी ’ के चिह्न दिखलाई देते हैं । मैं एक बार आपको अच्छी तरहसे ‘ साउंड ’ करूँगा । कब्जियतके लिये आप रातको ‘ लिफ्ट पेरेफिन ’ पिया कीजिए । कमजोरीके लिये आपको किसी टॉनिकका सेवन करना



होगा । पर सब टॉनिकोंसे बेहतर आजकल एक नई दवाका आविष्कार हुआ है । मनुष्य-शरीरके क्षीण होनेके सबधमें 'लेटेस्ट थिओरी' यह है कि जिन-जिन उपादानोंसे मानव-शरीर गठित होता है उनमें 'केल्सियम'का भाग विशेष रूपसे पाया जाता है । हड्डियाँ और पसलियाँ 'केल्सियम'से ही बनी हैं । इस केल्सियमके नष्ट होनेसे 'लॉस आफ इनर्जी'के चिह्न दिखलाई देते हैं । अक्सर देखा जाता है कि जिस आदमीके दाँत खराब होते हैं वह बीमार रहता है । अधिकांश डाक्टरोंका यह ख्याल है कि दाँत साफ न करनेसे दाँत खराब होते हैं और उनकी खराबीसे आदमी बीमार हो जाता है । इसलिये दाँतोंकी सफाईपर आजकल बहुत जोर दिया जाता है । पर मुझे यह बात बिल्कुल गलत जान पड़ती है । असलमें दाँत साफ न करनेसे दाँत खराब नहीं होते बल्कि केल्सियमका सार-भाग नष्ट होनेसे ही वे खराब होते हैं । मैंने बहुतसे ऐसे लोगोको देखा है जो रोज-बरोज दाँत साफ करते हैं, टुथ-पेस्ट, टुथ पाउडर, नमक और तैलका लेप काममें लाते हैं, कभी पान नहीं चबाते, पर फिर भी उनके दाँत खराब रहते हैं । दाँतोंकी खराबीसे आदमी बीमार नहीं होता, पर दाँतोंकी खराबी बीमारीका एक लक्षण है । इस कारण 'केल्सियम'से प्रस्तुत किया गया एक नया रसायन आजकल शरीरकी दुर्बलताके लिये दिया जाने लगा है । इसका नाम है 'ट्राइफेल्सीन' । मैं आपको इसीके सेवनका उपदेश दूँगा । भारतवर्षमें अभी इस दवाका विशेष प्रचार नहीं हुआ है, पर मैं इसकी परीक्षा कर चुका हूँ । "

काकाने उल्लसित होकर कहा—“ इस थिओरीकी युक्ति मुझे जँचती है । यह बात बिल्कुल नई और दिलचस्प है । 'रिकॉन्सिफिकेशन' का जिक्र इधर मैंने राज्के मुँहसे भी सुना था, पर उसे इस सबधमें अनाड़ी

समझकर मैंने उसकी बातपर ध्यान नहीं दिया । मैं अग्रस्य 'ट्राइकल-सीन' का सेवन करूँगा । ”

उत्सुकतापूर्ण दृष्टिसे मेरी ओर ताककर डाक्टर साहब बोले—“अग्रस्य कीजिएगा । और केवल आप ही नहीं, (मेरी ओर इशारा करके) आपको भी इसका सेवन कराइए । इनका चेहरा बहुत जर्द दिखलाई देता है । इनका टेंपरेचर नॉर्मल रहता है या नहीं, यह बात माद्धम करनी होगी । एक हफ्ते तक दिनमें तीन बार इनका टेंपरेचर जब लिया जाय तब माद्धम पड़े । पहलेसे ही सावधान रहना ठीक होता है । इस उम्रमें त्रियोंको अक्सर 'टी बी' हो जाया करता है । ”

चौककर काकाने कहा—“ ऐं ! 'टी बी' ! यह आप क्या कहते हैं । ”

डाक्टर साहब मुस्कराए । बोले—“ अभी घबरानेकी कोई बात नहीं है । इन्हें शायद 'टी बी' होगा भी नहीं । पर सावधान रहनेमें कोई शानि नहीं है । ”

“ आपका क्या यह स्याल है कि इसमें 'टी बी' की 'टेंडेंसी' पाई जाती है । ”

“ 'टेंडेंसी' तो अग्रस्य है । पर 'ग्लैंड' अभी उपजे या नहीं, यह गिना देखे नहीं कहा जा सकता । ”

मैं साफ देख रही थी कि काकाका चेहरा स्याह होता जाता था । इस पापिनीकी यह प्राणोंसे भी अधिक चाहते थे । अनिश्चित आशकासे यह घबरा उठे । पर मेरा हृदय आनदकी पुलकित धारामें हिलोरें ले रहा था । डाक्टर साहब नाना कर्मों और नाना चिंताओंमें व्यस्त रहनेपर भी मेरे प्रति उदासीन नहीं हैं, इस विचारसे मैं झूली नहीं समाती थी ।

मुझे 'टी. वी.' हो गया है या लकवा मार गया है, इस बातकी मुझे तनिक भी चिंता नहीं थी ।

इस समय तक प्रोफेसर साहबकी घिग्घी वैधी हुई थी । अकस्मात् वह बोले—“पर साहब, देखेगा कौन ? इस कठिन रोगकी जाँचके सबधमें लेडी डाक्टरोका विश्वास नहीं किया जा सकता । डाक्टर कन्हैया-लाल इस सबधमें 'स्पेशियालिस्ट' हैं, सदेह नहीं । पर मर्दोंका स्त्रियोंको 'साउड' करना भद्दा जान पड़ता है और समाजकी आँखोंमें खटकता है । मैं तो कोई हानि नहीं देखता, पर—”

काकाने एक बार मेरी ओर ताका और इस बातका बिना कोई उत्तर दिए चुप हो रहे ।

११

**मे**री रग-रग में नशा समा गया था । डाक्टर साहब जब अपने मित्रके साथ वापस चले गए तो मैं अलसाती, झूमती और बल खाती हुई अपने कमरेमें जाकर पलंगपर लेट गई । आज न जाने कितने दिनोंके बाद मेरे हृदयमें चैतन्य और मूर्च्छाकी पारस्परिक प्रीति और आँखमिचौनीका खेल चलने लगा था । डाक्टर साहबका वह बुद्धिसे प्रदीप्त, सौंदर्यसे उज्ज्वल, तेज-सपन्न मुखमंडल अपनी मोहनी स्मृतिसे बार-बार मुझे जीपित और मृत कर रहा था । कुसुम-कोमल, रेशम-सज्जित, एसेंस-सुग्रासित, विहग-पक्षोंसे निर्मित शय्याकी सुकुमार कोमलतामें मैं मक्खनकी तरह मिलकर पिघली जाती थी । दूसरे कमरेसे पियानोकी उत्सव-मय ध्वनि कर्ण-कुहरोंसे अंतस्तलमें प्रवेश करके लदन और पेरिसके लहलहाते जीवनकी चंचलतासे हृदयको तरंगित कर रही थी । राजू शायद पासमें कोई काम न होनेसे

मेना किन्नी उद्देस्यके निर्मिकार भावसे एक विलायती रागिणी बजा रहा था । निर्मिकार भावसे इसलिये कहती हूँ कि उसकी प्रकृतिका व्यक्ति विलायती संगीतके उल्लास-विह्वल रससे कभी उत्तेजित नहीं हो सकता । विजन त्रिश्वके त्रिभीषिकामय निपादसे ही उसे प्रेरणा मिला करती थी । पर मादमाजेल पापलोननाके त्रिष्यत्वमें हम दोनोंने विलायती संगीतकी शिक्षा भी पाई थी और रजन इस विद्यामें भी मुझसे बहुत आगे बढ़ गया था । इस कारण कभी-कभी वह बेठोफेनके जगत्-प्रसिद्ध 'सोनाटा' जा लिया करता था । पर उसने मुझसे कहा था कि पाश्चात्य संगीतसे उसकी आत्मा तृप्त नहीं होती ।

और मैं ? मैं रह-रहकर इस आनन्दमय संगीतकी तरंगोंसे कपित होती जाती थी । कॉलेजकी लडकियोंके गाभीर्य-हीन हास-विलाससे उकताकर, घरके निपादमय और वैचित्र्यहीन जीवनसे घबराकर मैं इस अनत सृष्टिमें अपनेको अकेली, असहाय, नि सगिनी और उपेक्षिता समझ रही थी । आज राजूका यह संगीत मुझसे कहने लगा—“ इस विपुल जीवनमें तुम्हारी भी सार्थकता है—तुम भी एक दिन ससार-भरके सुख पुजारियोंकी पूजा पाकर नारीका सौन्दर्य-निभासित यौवनोन्मत्त जीवन सार्थक करोगी । एक दिन आयेगा जब समस्त ससारका आनन्दमय उत्सव केवल तुम्हारे ही चरणोंमें हृदयाजलि देनेके लिये मनाया जायगा । ”

कहाँ गई 'टी बी' की चिन्ता, कहाँ गया 'केलिसियम' पर डाक्टर साहबका मतव्य ! अनत जीवन और अनत यौवनके भावसे मेरी नाड़ियाँ स्फुरित होने लगीं । मैं जाग्रतान्ध्यामें ही स्वप्न देखने लगी । मैं अनुभव करने लगी कि डाक्टर साहब मुझे लेकर देश-निदेश भ्रमण करने निकले हैं । असंख्य पुरुषोंको रूप-सुख करके मैं उनकी बातोंसे, आँखोंसे, इंगितोंसे उनकी प्रशंसा छूट रही हूँ, पर प्यार सिर्फ डाक्टर साहबको ही

कर रही हूँ । डाक्टर साहब मेरे ही लिये टाक्टरी कर रहे हैं, मेरी ही चिन्तामें दिन बिता रहे हैं, मेरी ही रक्षाना व्रत उन्होंने लिया है । मुझे ससारमें किसीका डर नहीं है, क्योंकि मैं एक तेजस्वी पुरुषकी छत्रच्छायामें महारानीकी तरह आसीन हूँ ।

यह जाग्रत स्वप्न देखते-देखते जब मैं मोहाच्छन्न हो गई तो अचानक और क्लान्तिसे शक्तिहीन होकर यह कल्पना करने लगी कि यदि सचमुच मुझे कोई रोग हो जाता और डाक्टर कन्हैयालाल मेरा इलाज करते तो कैसा अच्छा होता ।

फिर सोचने लगी—“ अच्छा, सचमुच क्या मेरा रूप पुरुषोंको मोहित करनेके योग्य है ? क्या कन्हैयालाल सचमुच मुझे चाहते हैं ? क्या मेरा सुस्त चेहरा देखकर सचमुच उन्हें दुःख हुआ था और उनके कलेजेमें चोट पहुँची थी ? ”

इसके बाद फिर मेरा मन उनका चित्र अंकित करके उनकी रूप-सुधा, उनकी सरस आँखोंके मद-विह्वल भाग्यकी मधुरता पान करने लगा । इसके साथ ही प्रोफेसर किशोरीमोहनकी मूर्ति भी मेरे स्मृति-पटलमें उदित हो रही थी । मैंने सोचा—“ दोनोंमेंसे अधिक रूपगान् कौन है ? कन्हैयालाल ही मुझे जँचते हैं । किशोरीमोहन भी देखनेमें सुंदर हैं, इसमें सदेह नहीं । पर डाक्टर कन्हैयालालके मुखका-सा तेज उनमें कहाँ पाया जाता है । किशोरीमोहन मेरे रूपके भक्त हैं—ऐसे भक्तोंकी मुझे आवश्यकता है । पर डाक्टर साहबको ही मैं अपना हृदय अर्पित करूँगी । ”

भगवानकी कृपासे पुरुष अपनी पूरी शक्तिसे परिचित नहीं है । स्त्री-हृदयको वह कैसे भयकर तूफानके ताडनसे आदोलित कर सकता है, इस बातसे वह अनभिज्ञ है । अच्छा ही है । नहीं तो संसार-भरमें आज स्त्री-जातिपर जैसा निरुद्ध अत्याचार हो रहा है उसकी मात्रा दूनी बढ़

जाती । पुरुषको इस बातपर विश्वास नहीं है कि नारीके हृदयके ऊपर उसकी शक्ति कोई काम कर सकती है । इस कारण अपनेको नारी-हृदयका अनधिकारी समझकर वह उसकी पार्थिव सत्ताके ऊपर अपना संपूर्ण बल आरोपित करता है । हाय मूढ़ ! यदि नारीका हृदय तुम्हारे पुरुषत्वकी शक्तिसे चकनाचूर न हुआ होता, तो विश्वकी प्रबलतम शक्तिको काममें लानेपर भी तुम स्त्री-जातिको दासत्वकी शृंखलामें न बाँध सकते । अपने हृदयकी विजयताके कारण वह स्त्रय लाचार है । अन्यथा उसकी प्रलयकरी काली-मूर्त्तिकी निकालता और रण-चढीके समान उन्मत्त भीषणतासे सारी सृष्टिका ही लोप कभी हो गया होता ।

## १२

**प**र यह सब होनेपर भी कौन मूर्ख इस बातका प्रचार कर गया है कि स्त्री-जाति वीर पुरुषको भजती है ? पुरुषकी मनोहरतासे स्त्री मंत्र-निहल-सी रहती है । उसका देव-विनिंदक, मदन-मोहन रूप देखकर वह मोहाच्छन्न हो जाती है, और यह बात सोचनेका अन्काश ही उसे नहीं मिलता कि उसका मनोनाछित पुरुष वीर है या नपुंसक । जिस समय ग्रीस देशमें वीरताकी सच्ची पूजा होती थी उस समय भी विश्व-विमोहिनी हेलेनने अपने ऊपर मुग्ध समस्त वीरोंकी अज्ञा करके, नपुंसक पैरिसके रूपपर मुग्ध होकर अपने स्वामीको छोड़कर ग्रीक-जातिका विनाश घटित किया था । किंग लियरकी पितृ-द्वेषिणी लड़कियोंने जिस व्यक्तिको अपना हृदय समर्पित किया था उसकी नीचतासे सभी परिचित हैं । नैपोलियनने जत्र स्पेनको अपने अधिकारमें करनेकी चेष्टा की थी तो वहाँकी रानी उस समय सारा राज्य एक अत्यंत तुच्छ, छैटे-छवीले, चोंक और रसिया 'सिपाही'को छुट्टानेमें लगी थी । अपने इस प्रेमिकको सेनासे

वरी करके उसने अपने राज-काजमें रख लिया था । फ्रासके 'लुई' वशकी रानियोंकी कहानी सभीको विदित है । और तो क्या, हमारे देशकी तापसी शकुंतला द्रुष्यतके वीरत्वपर मुग्ध न होकर उनका रूप देखकर ही रीझ गई थी ।

असल बात यह है कि रूपवान् पुरुषको देखकर नारी उसके प्रति कभी उदासीन नहीं रह सकती । मैं मानती हूँ कि उदासीन रहना अपने वशकी बात नहीं है । पर अपनी दुर्बलताके विरुद्ध हठ करनेके लिये स्त्रीके हृदयमें इच्छा ही नहीं उत्पन्न होती । पुरुषमें यह बात नहीं है । जो यथार्थ पुरुष होता है वह पहले तो अपने उन्नत आदर्शके प्रतिकूल स्त्री को उसके मुखके भागसे ही पहचानकर दूसरी बार उसके प्रति आँख उठाकर भी नहीं देखता, फिर चाहे वह अप्सरासे भी अधिक रूपवती क्यों न हो । यदि किसी कारणसे वह ऐसी स्त्रीके रूपपर मुग्ध हो भी जाय, और मनमो न रोक सके तो आंतरिक इच्छासे मनके विरुद्ध सग्राम करता है । पुरुषकी इस प्रवृत्तिका परिचय मुझे अपने भाईके ही चरित्रसे मिला है । राजूको अपने अल्प जीवनमें अपने आदर्शके अनुकूल कोई स्त्री मिली या नहीं, मैं कह नहीं सकती । पर मेरी सहपाठिनी और संगिनी जिन-जिन स्त्रियोंसे उसका परिचय हुआ उनके लिये उसके उन्नत हृदयमें आंतरिक घृणा उमड़ा करती थी, यह मैं अपनी आँखोंसे देख चुकी हूँ ।

ससार-भरमें जितने भी महत्त्वपूर्ण धार्मिक आंदोलनोंसे मानव-जाति जागरित हुई है उन सबके मूलमें नारीके विरुद्ध पुरुषका विद्रोह है । चिरकालसे पुरुष नारीकी भावनाको हृदयसे उखाड़कर महत् तत्त्वमें लीन होनेकी चेष्टा करता आया है । नारीके त्यागसे ही उसके धर्मका आरम्भ होता है । पर हाय हतभागिनी नारी ! पुरुषकी चिंता और पतिकी

भक्ति ही तुम्हारा मूल धर्म है। पतिको त्यागनेसे इस विपुल जगत्में तुम्हारे लिये धर्मधर्म कुछ भी नहीं रह जाता। केवल शून्य ही शेष रहता है। पुरुषके बिना तुम्हारी सत्ता ही नहीं है। पुरुष तुम्हारे फदेसे बचकर निकल भागनेकी चेष्टामें है, पर तुम नाना चेष्टाओंमें उसे रिझाकर अपने प्रेमाचलसे जकड़नेमें लगी हो। इसका कारण क्या है? कारण यही है कि तुम्हें अपने अवलम्बनपर गर्व करनेकी शिक्षा दी गई है, और इस कारण तुम्हारा हृदय भी दुर्बल हो गया है। जब तक नारी-जाति अपने करालिनी कालिकाके स्वरूपसे परिचित नहीं होगी तब तक उसका शरीर, उसका हृदय और उसकी आत्मा नीचता, दासत्व और पापपक्षसे पतित होती जायगी।

हाय ! आज नारी-जातिके प्रति मेरे हृदयमें क्यों इतना भयकर आक्रोश वर्तमान है ! मेरा मादम क्यों, मेरे हृदयमें यह निश्वास बद्धमूल हो गया है कि स्त्रीके सतीत्वकी कल्पना ही निलकुल मिथ्या है। ससारमें कोई भी स्त्री सती हो सकती है, इस बातपर मुझे निश्वास ही नहीं होता। पुरुष-पाठक मेरी इस उक्तिसे भडक उठेंगे, क्योंकि स्त्री-हृदयमें स्वजातिके प्रति जो ईर्ष्या वर्तमान रहती है उससे वे परिचित नहीं रहते। पर पाठिकाएँ मेरे अतस्तलकी क्रोधाग्नि और प्रतिहिंसाके स्वरूपसे परिचित होकर अग्न्य ही इस हतभागिनीके प्रति सहानुभूति प्रदर्शित करेंगी, मुझे यह पूरी आशा है।

हे मेरी सती-साध्वी माताओ और बहनो ! अपने स्वर्गीय शाति-रसकी स्निग्धता बरसाकर इस पापिनीकी ज्वालाको शांत करो ! अपने हृदयके सहज स्नेहसे आशीर्वाद देकर इस हतभागिनीको क्षमा करो। घोर पाप और असहनीय दुःखसे पीड़ित होनेके कारण मेरा हृदय आज गहन



सशय और अविश्वासके तिमिरसे आच्छन्न है । अपनी आत्माके उज्ज्वल, निष्कलुप, शुभ्र प्रकाशसे मेरा अतःकरण प्रभासित कर दो ।

पाठक उकताकर कहेंगे कि इस कहानीमें कैफियत अधिक है और तथ्य कम । कैफियतके बिना मेरी कहानीका कोई महत्त्व ही नहीं रह जाता, यह बात मैं लोगोंको कैसे समझाऊँ । कैफियत ही मेरी कहानी है और कहानी कैफियत ।

### १३

एक दिन काकाने किसी कारणसे अपने मित्रोंको सहभोजका निमन्त्रण दिया । सबके पास निमन्त्रणपत्र भेजे गए, पर पूर्वो-  
ल्लिखित दो मित्रोंको वह भूल गए । बहुत संभव है, जानबूझकर उनके पास उन्होंने न्योता नहीं भेजा । पर मैं न रह सकी । मैंने काकाको याद दिलाई । कहा—“ डाक्टर कन्हैयालाल और प्रोफेसर किशोरीमोहनके लिये न्योता नहीं भेजा गया । उन लोगोंको तुम क्यों भूल जाते हो ? ” मेरे भीतरका क्रोध बहुत दवाने पर भी शायद बाहरको कुछ फूट निकला था । काकाने तीव्र बुद्धिमत्तासे पूर्ण अपनी दो उज्ज्वल आँखोंसे स्नेहकी क्षिण धारा बरसाकर मेरी ओर ताका । बोले—“ ओह ! भूल हो गई है । तुमने खूब याद दिलाई । अभी भेजे देता हूँ । ” मेरे भारी सर्वनाशकी आज्ञाका करते हुए भी वह मेरा अनुरोध न टाल सके ।

भोजके दिन नियत समयपर एक—एक दो—दो करके मित्रगण पधारने लगे । मैं बड़ी उत्सुकतासे डाक्टर साहब और प्रोफेसर साहबकी वाट जोह रही थी । अंतको अपना सजीला और गठीला बदन, तमतमाता हुआ चेहरा, चमकती हुई आँखें और रौबदार मूँछें लेकर डाक्टर साहब किशोरीमोहनके साथ आ उपस्थित हुए । युगल मित्रोंकी

यह जोड़ी अविच्छेद्य थी। जिस प्रकार नैय्यायिकोंने यह स्वयसिद्धि प्रचारित की है कि धूँएँको देखते ही आगके अस्तित्वकी कल्पना कर लेनी चाहिए, उसी प्रकार इन दो मित्रोंमेंसे एकको देखते ही यह कहा जा सकता था कि दूसरे महाशय भी अवश्य ही इनके साथ होंगे। आज प्रोफेसर किशोरीमोहनके मुखपर भी विशेष तेज झलक रहा था। दोनों मित्र अश्विनीकुमारोंकी तरह अपनी प्रभा और नमीनतासे स्वयं दीप्त होकर सारी सभाको उज्ज्वल कर रहे थे। मुझे ऐसा जान पड़ने लगा कि ससारमें जितने भी उत्सव नियमप्रति मनाए जा रहे हैं वे सब केवल इन्हीं दो मित्रोंके शुभागमनके लिये।

सारी सभाकी ओंखें इसी नमीन जोड़ीकी ओर लगी हुई थीं। दोनोंके मुखमण्डलके भागोंमें, पहनावेमें, चालकी गतिमें और बोलनेमें एक ऐसी अद्भुत मौलिकता थी जिसकी उपेक्षा किसी तरह नहीं की जा सकती थी। महिलाओंकी मुग्धताके सन्धर्भमें तो कुछ कहना ही व्यर्थ है, परन्तु पुत्र भी उनकी निशेपतासे निमूढ़ हो रहे थे।

दोनोंको मेरे पास विठाकर काकाने व्यंग-भरी मुसकानेके साथ कहा—“स्मृति-शक्तिहीन दुर्बलताके कारण मैं तो आप लोगोंको न्योता देना भूल ही गया था। पर लज्जा हमारी बड़ी समझदार लड़की है। उसीके याद दिलानेपर मैंने आप लोगोंको बुलाया है, इसलिये उसीके साथ आप लोगोंको बैठना होगा।” यह कहकर उसी चिर-परिचित व्यंगकी मुस्कराहटसे मेरी ओर ताककर मेरा मर्म विद्ध करके वह चले गए और अन्यान्य मित्रोंका अभिवादन करने लगे। लाज और सकोचकी वेदनासे मेरे सारे शरीरमें काँटि चुभनेकी सुसुराहट होने लगी। पर वे दोनों निशेप रूपसे उटसित हो उठे।

प्रथम परिचयकी लज्जा कैसी भयकर होती है, पाठिकाओंको यह बतलानेकी आवश्यकता नहीं । मेरा मुँह शायद बहुत लाल हो आया था और मैं पसीनेसे तर हो गई थी । डाक्टर कन्हैयालाल अपने सुदृढ़, सुदर, पौरुष कठसे बोले—“आपका नाम लज्जा रखकर आपके पिताजीने अपनी सुबुद्धिका ही परिचय दिया है । वैसे तो स्त्री-जाति लज्जाके लिये प्रसिद्ध ही है, पर सुशिक्षिता महिलाएँ भी इतनी लज्जावती हो सकती है, इसकी मुझे खबर नहीं थी ।”

डाक्टर साहब आज प्रथम बार मेरे साथ बोले थे । अव्यक्त पुलकके आनदसे मेरे रोंएँ खड़े हो गए । सकोचको यथाशक्ति दवानेकी चेष्टा करके मधुर लज्जाकी विलासितापूर्ण हँसी हँसकर मैं बोली—“तो क्या आप लज्जाको एक दुर्गुण समझते हैं ?”

यहाँपर प्रोफेसर किशोरीमोहन बोल उठे—“अगर नहीं समझते तो समझना चाहिए । मैं किसी तरह लज्जाको गुण नहीं बतला सकता । हमारे देशकी स्त्रियाँ इतने नीचे इसीलिये गिरी हैं कि उनमें बात-बातमें जडता और सकोच पाया जाता है । इस घृणित सकोचके कारण ही वे जनतामें अपनी सत्ता प्रतिष्ठित करनेमें असमर्थ हैं । इस सकोचके कारण ही वे पर्देमें सडकर पुख्तकी गुलाम बनी हुई हैं ।”

डाक्टर कन्हैयालालने कहा—“माफ कीजिए, प्रोफेसर साहब ! मैं आपकी बातसे सहमत नहीं हूँ । लज्जा ही स्त्री-जातिका एकमात्र ऐसा गुण है जिसने पुख्तोंको बौध रक्खा है । लज्जा बुरी नहीं है, पर आवश्यकतासे अधिक मात्रामें होनेसे ही इससे नुक़सान पहुँचता है । ‘अति सर्वत्र वर्जयेत्’—वाली चाणक्य-नीति मुझे बार-बार याद आती है ।”

प्रथम लज्जाका बौध टूटनेसे मैंने निर्लज्ज होकर मधुर मुस्कराहटके साथ नयन-प्राणोंसे दोनों मित्रोंको वेधते हुए डाक्टर साहबसे कहा—

“ कितनी लज्जा आवश्यक होती है, और कितनी आवश्यकतासे अधिक, इस बातका ठीक ठीक हिसाब रखकर कैसे चला जा सकता है ? लज्जाको कम करना या बढ़ाना क्या अपने वशकी बात है ? आप तो डाक्टर हैं, आप तो जानते हैं कि स्नायुके निशेप निकारसे ही मनुष्यको लज्जा आ घेरती है । जिस व्यक्तिका स्नायु-चक्र अधिक सुकुमार होता है, वह लाख लज्जाको दवानेकी चेष्टा करने पर भी उसकी ल्हाईसे रँग जाता है । स्त्रियोंका स्नायु-चक्र सज्जसे अधिक सुकुमार होता है, इसलिये वे किसी प्रकार भी लज्जाको त्याग नहीं सकतीं । हाँ, अगर आप स्नायु-चक्रको अधिक पुष्ट और दृढ़ बनानेकी कोई दवा ‘प्रेसक्राइव’ कर सकते हैं तो दूसरी बात है । ”

मेरी अंतिम बातसे प्रोफेसर साहब ठठाकर हैंस पड़े और डाक्टर कन्हैयालाल शायद आनंदकी उत्तेजनाके कारण तमतमा उठे ।

प्रोफेसर साहब बोले—“ खूब ! यह आपने खूब कहा ! लज्जा जब एक स्नायविक विकार है, तो इसका डाक्टरी इलाज अत्यंत होना चाहिए । मुझे पूरा विश्वास है कि डाक्टर साहब इसकी दवा जानते हैं । पर इस मर्जके लिये कोई ऐसी दवा ‘प्रेसक्राइव’ नहीं की जा सकती जो चखने लायक हो । आपको शायद मालूम होगा कि आजकल ग्लायसिन में हिप्पो-टिज्म और मेस्मेरिज्म द्वारा भी कई रोगोंका इलाज किया जा रहा है । डाक्टर साहब इन विद्याओंमें भी पारंगत हैं । आप वेमाल्द्रम कई रोगोंको दूर कर देते हैं । बहुत समझ है आपके ऊपर भी इन्होंने हिप्पोटिज्मका उपयोग कर लिया हो, नहीं किया होगा तो शीघ्र ही करेंगे । ”

प्रोफेसर साहब शायद समझ गए थे कि डाक्टर साहबकी बातोंके जादूसे मेरी लज्जा तिरोहित हो गई है, इसी लिये व्यगकी यह वर्षा कर रहे

थे । पर इसमें सदेह नहीं कि डाक्टर साहबकी ओखोंमें और उनकी बातोंमें एक ऐसी विशेषता थी, जो मनुष्यको बेवस मोह लेती थी । इसलिये नहीं कि उन्होंने हिमोटिज्मकी तुच्छ विद्याका अभ्यास किया हो । उनका यह जादू उनकी प्रकृतिके साथ जड़ित था ।

१४

**दो** पुरुष-प्रशसकोंकी मुग्ध दृष्टिसे पूजित होकर मैं अपनेको सारे ससारकी महारानी समझ रही थी । कोई दैन्य, कोई हीनता और कोई तुच्छता मैंने अपने भीतर नहीं पाई । मैं अच्छी तरह समझ रही थी कि हमारे बीचमें जो बातें इस समय हो रही हैं, वे अत्यंत तुच्छ और नाशवान् हैं । पर हमारे बीचसे होकर चुवक-शक्तिकी जो अदृश्य धाराएँ तरंगित हो रही हैं वे चिरस्थायी और अत्यंत महत्त्वपूर्ण हैं ।

डाक्टर साहब बोले—“ हिमोटिज्म, मेस्मेरिज्म, मेग्नेटिज्म, ये सब विद्याएँ कोई विद्याएँ नहीं हैं । इसमें सदेह नहीं कि निलायतमें ‘ मेडिकल सायस ’ की तरह ये विद्याएँ भी पढ़ाई और प्रयोगोंद्वारा सिखाई जाती हैं, पर मनुष्यका यह ज्ञानाभिमान कैसा तुच्छ है ! केवल पुस्तक और ‘ लेक्चरेटरी ’ के भीतर बंद ज्ञान ही उसके लिये सब कुछ है । आत्मानुभूतिको वह कोई महत्त्व ही नहीं देता । मनुष्यकी शक्तिको जड़ बनाकर उसे बेवस अपने इशारोंपर नचाना, प्रकृतिको अपने वशमें कर लेना, क्या एक साधारण खेल है कि जो पुस्तकगत सिद्धांतोंको रटनेसे ही अभ्यस्त हो सके ? हमारे देहाती भाई मुरादाबाद या मथुराके प्रेससे छपी हुई इद्रजाल और तत्र-मत्रकी पुस्तकें पढ़कर ‘ हिमोटिस्ट ’ बनना चाहते हैं । वर्तमान ‘ हिमोटिक सायस ’ की निलायती पुस्तकोंकी दौड़ इद्रजालकी उन पुस्तकोंसे अधिक है, मैं इस बातपर विश्वास नहीं करता । ”

प्रोफेसर किशोरीमोहन कुछ खीझकर बोले—“ तो क्या आप ‘ हिमोटिज्म ’ को केवल एक शब्द-जाल समझते हैं ? ”

“ हरगिज नहीं । हिमोटिज्म शब्द जब कोपमें है, तब उसका कुछ-न-कुछ अर्थ अस्पष्ट होना चाहिए । मैं ‘ हिमोटिज्म ’ को कोई बाहरी विद्या नहीं समझता जो पुस्तकोंके पढ़नेसे सीखी जा सके । मनुष्यकी भीतरी वृत्तियोंके विशेष विकाससे ही उसका स्रवण है । महात्मा बुद्धने समस्त मानव-जातिको किस विद्याद्वारा मोहित किया था ? उन्होंने मद्रास प्रातके अड्यार पन्थिर्शिग हाउससे प्रकाशित वशीकरण योगकी पुस्तकोंका अध्ययन किया था या ट्रिष्टिकेनके पुस्तक-प्रकाशकोंका मेस्मेरिज्म सीखा था ? ”

मैं स्पष्ट देख रही थी कि डाक्टर कन्हैयालाल आज प्रारम्भसे ही प्रोफेसर साहबको परास्त करनेकी चेष्टामें थे और प्रोफेसर साहब भी बीच-बीचमें अपनी व्यंगोक्तियोंसे उन्हें उत्तेजित करनेमें लगे थे । इसका कारण क्या था ? यह क्या प्रतियोगिताका निद्वेष था ? सभ्य है । कुछ भी हो, इससे मेरा आत्माभिमान अधिकाधिक बढ़ता जाता था ।

प्रोफेसर किशोरीमोहन बोले—“ आपके निचारमें क्या महात्मा बुद्धके जमानेमें ‘ हिमोटिज्म ’ का प्रचार नहीं था ? यह आप कैसे कह सकते हैं । ‘ हिमोटिज्म ’ नहीं तो हठयोग, राजयोग आदि नाना योग तो उस समय वर्तमान थे । ये हिमोटिज्मके ही अन्य रूप हैं । कौन कह सकता है कि बुद्धने इन योगोंका अनुशीलन नहीं किया था ? ”

प्रोफेसर साहबकी यह उक्ति शायद अत्यंत हास्यजनक थी । इसलिये डाक्टर साहब ठठाकर हस पड़े । डाक्टर साहबकी निजय अब निर्विनाश थी । उनकी त्रिकट हंसीसे किशोरीमोहनके चेहरेकी रगत उड़ गई । वह परास्त होकर कभी कन्हैयालालका और कभी मेरा मुँह ताकते रह गए ।

डाक्टर कन्हैयालालने प्रोफेसर साहबके इस हास्यास्पद तर्कका उत्तर देना ही उचित न समझा । वह अपनी ही धुनमें कहते चले गए—  
 “रमणी अपने रूपकी मोहनीसे सारे जगत्को अपने इशारोंपर नचा रही है । इस रूपके ‘मेग्रेटिज्म’से पागल होकर पुरुष-समाज इस बातका ख्याल नहीं कर रहा है कि इस प्रबल आकर्षणके मूलमें स्त्रीका हृदय है जो चुबक-शक्तिसे पूर्ण लोहेके चट्टानसे भी कठिन है । इस भीषण चट्टानकी ओर वेवस आकर्षित होकर उससे टकराकर पुरुष-हृदय चकनाचूर हो जानेकी इच्छा रखता है । स्त्रीके रूप और हृदयके इस आकर्षणका कारण क्या आप यह बतला सकते हैं कि उसने भी किसी योग-शास्त्रका अध्ययन या अभ्यास किया है ?”

शैतानकी तरह अव्यक्त हँसी हँसकर डाक्टर कन्हैयालालने अपनी बात समाप्त की ।

प्रोफेसर साहबको निरुत्तर देखकर मैं अपने शरीर और मुखके सुदर गठनका मिलास पूर्ण मात्रामें व्यक्त करके डाक्टर कन्हैयालालसे बोली—  
 “तो क्या आपका हृदय भी स्त्री-हृदयके चुबक-चट्टानसे टकराकर चकनाचूर होनेको है ?”

यह प्रश्न करते ही निरतिशय लज्जाके कारण मेरा मुँह खूनसे रँग गया और आँखें नीचेकी तरफ झुक गईं । प्रोफेसर साहब इतने जोरसे हँस पड़े कि सारी सभाकी उत्सुक आँखें हमारी ओर केंद्रित हो गईं । अपनी निर्लज्ज मूर्खतापर मैं बेतरह पछताने लगी । मेरा दिल जोरोंसे धड़कने लगा और हाथ-पाँव वेवस काँपने लगे । किसी पुरुषसे ऐसा प्रश्न कभी कर सँझूँगी, यह बात मैंने स्वप्नमें भी नहीं सोची थी ।

पर डाक्टर कन्हैयालालने स्थिर होकर मद-मद मुसकानसे और तीखी नजरसे मेरी ओर ताका । उनकी उस तीक्ष्ण दृष्टिकी आँचसे मेरा हृदय

पुलकित होकर पिघलने लगा । उनकी आँखोंके विद्युत्-वर्पणसे मेरी आँखें चौधिया गई और मैं इच्छा होने पर भी एकटक उनकी ओर न ताक सकी । अधखुली आँखोंसे कभी ऊपरको उनकी ओर ताकती थी और फिर उसी दम नीचेको नज़र फिरा लेती थी । मैं लज्जासे मिट्टीमें गड़ी जाती थी, पर फिर भी मन-ही-मन यह अनुभव कर रही थी कि मेरी आँखोंकी मोहिनी इस समय दूनी बढ़ गई है ।

अपनी दृष्टिकी तीक्ष्ण धारसे मेरा हृदय चीरकर, उसमेंसे न मादृम क्या गुप्त रहस्य निकालकर डाक्टर साहबने स्थिर भावसे पूछा—“ आप क्या सचमुच यह बात जानना चाहती हैं ? ”

इस समय भी उनकी आँखोंके कोनोंमें शैतानका वही निष्ठुर, अव्यक्त हास्य भरा था ।

मैंने धीमे, कौपते हुए स्वरमे कहा—“ यह आपका कैसा अनोखा प्रश्न है ! ”

डाक्टर साहब बोले—“ आपका प्रश्न अनोखा था या मेरा यह प्रश्न अनोखा है ? खैर ।—

फिर वही क्रूर, अव्यक्त, मद हास्य ! मैं अफीमके नशेसे झूमने लगी ।

**भोज** समाप्त होते ही मैं वहाँसे उठ गई और प्रिना किसीसे कुछ कहे-सुने बाहर चली आई । मैं अच्छी तरह समझ रही थी कि मेरा यह आचरण अनुचित और शिष्टाचारके विरुद्ध है, पर एक ऐसी अप्रिय भावनासे मेरा हृदय आलोकित हो रहा था जिससे मैं मुक्ति पाना चाहती थी । प्रेम-संभाषणके प्रथम सूत्रपातसे ही मेरे हृद-



यमें प्रेम-जनित तृप्ति उत्पन्न होने लगी थी । अपनेको धिक्कारकर, निरपराध काकाको कोसकर मैं जी मसोसकर बाहर आई । बाहर राजू लीलाके साथ ' वेडमिंटन ' खेल रहा था । भीतर बड़े-बड़े नेता आए हुए थे, प्रात-भरकी प्रसिद्ध महिलाएँ उपस्थित थीं, तरह-तरहकी दिलचस्प बातें छिड़ रही थीं, नए-नए और एक-से-एक बढ़कर फैशनोंकी प्रतियोगिता हो रही थी, पर राजू इन सब बातोंके प्रति बिल्कुल उदासीन था । अर्थ और कामकी जलती हुई आगके बीचमें यह वैराग्यसे स्थिर मूर्तिमान धर्म न मालूम किस नक्षत्र-लोकसे आकर शांत भावसे विराज रहा था ।

लीलाके उल्लासकी किलकारियोंसे सारा वायुमंडल गूँज रहा था और राजू बड़े आनंदसे उसके निष्पाप जीवनकी प्राकृतिक उमंगका उपभोग कर रहा था । मुझे अपने इन दो भाई-बहनके ऊपर ईर्ष्या होने लगी । मैं एकटक दोनोंको ताकती रह गई । धीरे-धीरे मेरी आँखोंसे अकारण आँसू उमड़ आए । आँखें पोंछकर मैं उन दोनोंके पास आकर खड़ी हो गई ।

लीला दौड़ती हुई मेरे पास आई और बड़े स्नेहसे मुस्कुराती हुई बोली—“ दीदी, पहला 'गेम' मैं हार गई हूँ, दूसरे 'गेम' मैं भी भैया ही अग तक आगे बड़े हैं । मेरे बड़ोले तुम खेल दो ! ” मैं अन्यमनस्क हो रही थी । चित्त चंचल था । पर लीलाका स्नेहानुरोध न टाल सकी । बोली—“ अच्छा भैया, मैं खेल दूँगी । ” उसके हाथसे रैकिट लेकर मैं खेलने लगी । राजू इस खेलमें बड़ा तेज था । इसलिये मैं भी हारती चली गई । मुझे भी हारते देखकर लीलाका मुँह फीका पड़ता जाता था । मैं मनमें कहने लगी—“ हाथ, प्यारी बहन ! अभी तुम

संसार-चक्रसे परिचित नहीं हो । अभी तुमने अपना हृदय नहीं पहचाना है । एक दिन प्रकृतिकी त्रिकट अग्नि-परीक्षामें तुम्हारा यह हृदय भी जलेगा, तब तुम्हें मात्तम होगा कि सारे जीवनको आलस्यजनित आनन्दकी शीड़ामें बितानेकी इच्छा करनेवाली स्त्रियोंके लिये यह समार नहीं है । जिन लड़कियोंको बचपनसे ही इस प्रकार जीवन बितानेकी शिक्षा दी जाती है, वे अतकाल तक जल-जलकर, धुल-धुलकर अपने दिन बिताती हैं । जलनेके सिवा उनके कपालमें और कुछ लिखा नहीं होता । ”

पर कर्म ? स्त्री क्या कर्म कर सकती है ! जब भगवानने लीलाको और मुझे अर्थ और कामसे पूर्ण, पार्ष्णि ऐश्वर्यसे सपन्न घरमें पैदा किया था, तो ऐसे घरमें क्या कर्म हमें करना था ? कौनसा कर्त्तव्य मैं निभा सकती थी ? निर्धन घरोंकी स्त्रियोंका कर्त्तव्य तो प्रकृतिने जन्मसे ही निर्दिष्ट कर दिया है—माई-ब्रह्म और बाल-बच्चोंकी देख-रेख करना, चूल्हा जलाना, खाना बनाना, कूटना, पीसना, वर्तन मँजना, अतिथि—अभ्यागत, माता-पिता, सास ससुर पति और देवरोंकी सेवामें लगे रहना, इत्यादि सभी कर्मोंके भारसे वे दबी रहती हैं, और इसी प्रकारके नि स्वार्थ, निष्काम कर्ममें लगे रहनेमें ही उन्हें स्वर्गका आनन्द मिलता है, और, संभव है, स्वर्गका फल भी प्राप्त होता होगा । पर हम दो बहनोंको इन सब पुण्य कर्मोंमें निमग्न रहनेका सौभाग्य कैसे प्राप्त हो सकता था ? चौक्तर-चाकर, दास-दासी, घाई, मिसरानी और वाचर्चियोंसे सारा घर भरा था । जमीन परसे एक तिनका उठानेका सौभाग्य भी हमें प्राप्त नहीं होता था । ऐसी हालतमें आलस्य-प्रिलास और सुख-स्वप्नोंमें डूबे रहनेके अतिरिक्त और क्या किया जा सकता था ? पर मैं अच्छी तरहसे जानती थी कि इस प्रकारके आलस्यजनित स्वप्नोंसे मेरा सारा जीवन मिट्टीमें मिला जा रहा है और इस कर्म-भूमिमें पैदा होने पर भी मैं निकराल

शून्यका ही ग्रास बनी हुई हूँ । कर्ममें निमग्न रहनेकी आंतरिक इच्छा होनेपर भी मैं लाचार थी । यदि मैं विवाहिता होती, तो मैं अपने लिये काम निकाल लेती । पर ऐसा भी नहीं था । पतिकी सेवा और सतानके लालनका कर्म अपने आपमें पूर्ण है । उसके होते हुए किसी बाहरी कर्मकी आवश्यकता नहीं रहती । पर मैं इससे भी वंचित थी । मेरी समस्या कैसी पिकट थी ! एक तरफ तो चढ़ती जगनीका जोश मेरी नसोंको उत्तेजित करके मुझे प्रचंड कर्मके लिये उकसा रहा था और दूसरी तरफ मैं अकर्मण्यताकी व्यर्थतासे क्षुब्ध हो रही थी ।

मैं अच्छी तरहसे समझ रही हूँ कि लोग मेरी बातपर हँसेंगे । कहेंगे—“जब कर्म करनेकी उत्कट इच्छा तुम्हारे हृदयमें वर्तमान थी, तो तुमने देशहितका व्रत क्यों नहीं लिया ? ऐसा करनेसे तुम्हारे लिये कर्मका अभाव न रहता । सभा-समितियोंमें व्याख्यान देकर, चरखेका प्रचारकर, गोंव-गोंवमें जाकर ग्रामीण स्त्रियोंकी राजनीतिक चेतना जागरितकर अपना कर्तव्य तुम निभातीं । यह कर्म ही सब कर्मोंसे श्रेष्ठ है और यह तुम्हारी ही प्रकृतिकी स्त्रियोंके योग्य है भी ।”

हाय, दुनियाको इसकी क्या खबर कि यह कर्म तामसिकताका ही दूसरा रूप है ! स्त्री-हृदयमें कर्मकी जो उत्कट वासना वर्तमान है, वह क्या इस पोपली ‘कर्मबाजी’ (इस प्रकारके विकृत कर्मवादका और क्या नाम दिया जा सकता है ! ) से कभी पूर्ण हो सकती है ! सभा-समितियोंमें व्याख्यान देकर, उल्लसित जनताकी हर्षध्वनिसे पुलकित होकर, जयमाला गलेमें डालकर, राजनीतिक भोजसे तृप्त होकर, मोटरमें चढ़कर शहरकी परिक्रमा करके जुद्धसके साथ उत्सुक भक्तवृद्धको अपने दर्शन देकर क्या उपकार देशका और जनताका हो सकता है ! और इस प्रकारके कर्ममें ‘त्याग’की आवश्यकता ही क्या है ?

ग्रामीण स्त्रियोंकी राजनीतिक चेतना ! इस अभागे देशमें 'स्त्री-जागरण'का आदर्श ही यही है ! अगर ईश्वरानुमोदित त्रिपुल कर्मका मर्म इस जगतमें कोई समझ पाया है तो वह हमारे कगाल देशकी कर्मकृष्ट ग्रामीण स्त्रियों । ऐसी स्त्रियोंको राजनीतिक अधिकारके लिये कौंसिलोंमें लड़नेकी शिक्षा देकर हमारे देशवासी किस महती उन्नतिकी आशा करते हैं ?

## १६

**रत्ने** खेले-खेलते एक 'गेम' भी पूरा न हुआ होगा कि डाक्टर कन्हैयालाल अपनी वही भयकर मुसकान लेकर 'वेडमिंटन' के कोर्टके पास आकर खड़े हो गए । इस समय वह अकेले थे, प्रोफेसर किशोरीमोहन उनके साथ नहीं थे । अभी कुछ ही देर पहले उनका अपमान करके, उनके प्रति उपेक्षाका भाव दिखलाकर और अपनी अद्भुत, चंचल प्रकृतिका परिचय देकर मैं अचानक उनके पाससे उठकर चली आई थी । पर इस समय फिर उन्हें देखकर मैं अपने जीवनकी चिंता भूल गई, कर्म-अकर्म और कर्तव्य-अकर्तव्यकी भावना मेरे हृदयसे तिरोहित हो चली ! मैं केवल निमृद-सी होकर उनकी अनिर्गन्धनीय रूप-माधुरी अतृप्त हृदयसे पान करने लगी । मैं अनुभव करने लगी कि मेरा जीवन अभी व्यर्थ नहीं हुआ है,—अभी उसका प्रारम्भ है और पुरपके स्नेहसे पुलकित होकर उसे अभी आनन्दके नाना रँगोंमें रँगना है । फिर एक बार अनन्त यौवन और अनन्त जीवनकी तरंग मेरे भीतर हिलेरें लेने लगी ।

डाक्टर साहब आते ही उपदेश वधारने लगे । बोले—“ यह क्या ! आपको शायद खबर नहीं कि आपके स्वास्थ्यके लिये इतना 'इग्जरशन'

भी बहुत खराब है । ‘ नर्वस डिजीज ’ में ‘ कफ्रीट रेस्ट ’ ही एक ऐसा इलाज है जिसका कुछ असर हो सकता है । आपको ‘ कासर्जेशन आफ इनर्जी ’ का मूल्य समझना चाहिए । ”

डाक्टर साहबसे मेरी बातें आज ही हुई थीं । पर इतने योड़े समयके आलापसे ही उनकी धृष्टता इतनी अधिक बढ़ी देखकर मुझे आश्चर्य होना चाहिए था । पर कुछ नहीं हुआ । यह शायद इस लिये कि मुझे डाक्टर लोगोंके ‘ प्रिविलेज ’—उनके विशेष अधिकार—का ख्याल हो आया । पर मैंने जब शक्ति होकर राजूकी ओर ताका तो एक पलकमें ही उसके मुखका भाव देखकर मैं समझ गई कि डाक्टर कन्हैयालालके प्रति विद्वेषके भावसे उसका खून खौल रहा है । मैं घबरा गई । डाक्टर साहबको राजू ऐसी बुरी निगाहसे देख रहा था जैसे उसके जन्म-जन्मांतरका बैरी अनेक समयके बाद फिर उसके सामने आ खड़ा हुआ हो । मैं सिरसे पैर तक काँपने लगी । पर डाक्टर साहबकी बातका उत्तर दिए बिना न रह सकी ।

मधुर मुसकानके साथ बोली—“ सारे ससारके अनुभवी लोग तो यह उपदेश देते हैं कि शरीरको हिलाने-डुलाने और हर वक्त उससे काम लेते रहनेसे तदुरस्ती बढ़ती है, पर आप यह अनोखी बात सुनाते हैं कि उसे त्रिलकुल आराम देना चाहिए । ”

राजूके मुँहकी ओर ताककर डाक्टर साहबकी हँसी उनके होंठोंमें ही मिलीन हो गई थी । फिर भी बड़ी मुश्किलसे अपनेको सँभालकर बनावटी हँसी दिखलाकर उन्होंने कहा—“ ‘ लेटेस्ट थियोरी ’ यही है । ”

राजू अचानक खिलखिलकर हँस पड़ा । वह क्या सोचकर हँसा, कह नहीं सकती । पर उसकी हँसी और भी अधिक भयंकर थी । उसके

चौए हाथमें 'शटलकाँक' या और दाहिने हाथमें रैकिट । 'शटलकाँक' को ऊपर उछालकर उसने उसपर ऐसे जोरसे रैकिट चलाया कि कुछ देर तक वह आकाशमें दिखलाई भी न दिया । 'शटलकाँक' कहीं गिरा, इस बातकी बिलकुल परवा न कर वह सीधा वरामदेकी तरफ आगे बढ़ा और डाक्टर साहबके पास आकर खड़ा हो गया । उसका स्वास्थ्य, सौंदर्य, दृढ़ता और तेज देखकर डाक्टर साहब चकित रह गए । आकस्मिक और अनिच्छित सभ्रमके कारण बेचस कुछ पीछे दबकर खड़े हो गए और उसका मुँह ताकते रह गए । उन्हें शायद अपने झूठे तेजका बड़ा घमड़ था । उनका वह दर्प अपने भाईकी सच्ची तेजस्विताके आगे चूर होते देखकर मैं गर्नसे पुलकित हो उठी । पर कहीं राजू कोई बेजा बात उनसे न कह बैठे, इस चिंतासे मेरा कलेजा जोरोंसे धड़क रहा था । मैं अभी तक 'बैडमिंटन'के कोर्टमें अपने ही स्थानपर खड़ी थी । वहाँसे हटनेकी हिम्मत नहीं होती थी ।

राजू व्यगर्धनक मुस्कराते हुए बोला—“आपकी यह 'लेटेस्ट थियोरी' बड़े मजेकी है, इसमें शक नहीं ।”

अपनी सारी-शक्ति एकत्रित करके मैं आगे बढ़ी और दोनोंका पारस्परिक परिचय कराते हुए बोली—“डाक्टर साहब, यह मेरा भाई राजू है—राजू, यह डाक्टर कन्हैयालाल हैं ।”

पारस्परिक अभिवादनके बाद डाक्टर साहब बोले—“आपकी तारीफ आपके पिताजीसे बहुत सुना करता था । आज आपके दर्शन पाकर बड़ी प्रसन्नता हुई । आपका चेहरा और वदन देखने लायक हैं, इसमें शक नहीं ।”

डाक्टर साहब लोगोंको बशमें करना जानने थे । प्रोफेसर किशोरीमोहनने भी इस बातकी तारीफ की थी, और मैं इसकी यथार्थताका अनुभव

बड़े दुःखका भाव प्रकट करते हुए डाक्टर साहबने कहा—“ यह अच्छा नहीं । स्त्रियोंका नॉर्मल टेपरेचर तो वैसे ही पुरुषोंसे ज्यादा रहता है । और आप फर्माती हैं कि आपका सतानवेसे भी कम रहता है । ‘एनीमिया’के कारण बदनमे खून कम हो जाता है, और खूनकी कमीसे बदनकी गरमी भी जाती रहती है । पर आपको अग्रश्य ही कोई-न-कोई भीतरी रोग है । किसी लेडी डाक्टरको आप पहले बुलावें । ”

“ आपका क्या यह ख्याल है कि लेडी डाक्टर मेरी बीमारी ठीक ठीक माद्धम करके उसका इलाज कर लेगी ? ”

मेरा प्रश्न जरा विकट था । उसका मर्म न समझकर डाक्टर साहब बोले—“ क्यों न करेगी ? ”

मैंने कहा—“ मुझे तो विश्वास नहीं होता । ”

“ तब ? आप क्या चाहती है ? आपकी भीतरी शिकायतोंका हाट मैं कैसे माद्धम कर सकता हूँ ? ”

“ आप क्या यह समझते हैं कि जगह-जगह खरकी नली लगाकर शारीरिक विकारोंका पूरा-पूरा व्योरा माद्धम कर लेनेसे ही क्या मनुष्यक अस्वस्थताका कारण जाना जा सकता है ? शारीरिक विकार ही क्या सब कुछ हैं ? ”

“ नहीं, मानसिक विकारोंपर भी ‘मेडिकल सायंस’ विचार करता है । ‘साइकोपेथी’ का सबध मानसिक विकारोंसे ही रहता है । मनुष्य क्यों पागल होता है, क्यों अनिच्छा होनेपर भी ऐसे-ऐसे काम क बैठता है, जिनके लिये वह बार-बार पछताता रहता है, क्यों युधिष्ठिर और नल जैसे सात्विक पुरुषोंमें जुआ खेलकर अपना सर्वनाश करनेकी प्रवृत्ति पाई जाती है, क्यों रूसो और टाल्सटाय जैसे महात्मा घोर नीच

कर्मोंमें लिप्त रहे, क्यों महात्मा गाँधी जैसे सहृदय व्यक्तिको जीवन-भर अतः प्रकृतिकी दुर्बलताएँ सताती रही है, क्यों निगोप-विशेष प्रकृतिके स्त्री-पुरुषोंमें खून करने या आत्महत्या करनेकी उत्कट लालसा रहती है, 'साइकोपेथी' या 'साइकिएट्री' के अध्ययनसे हमें इन्हीं बातोंका ज्ञान होता है। हृदय और मस्तिष्कके सूक्ष्म कोषोंके दुर्बल पड जानेसे मनुष्यकी प्रकृतिमें असामंजस्य उत्पन्न हो जाता है। इस असामंजस्यके कारण वह ऐसे-ऐसे अभावीय काम कर बैठता है और उसकी प्रवृत्तियाँ ऐसी अनोखी हो जाती हैं कि देखकर दिमाग चक्रा जाता है। ”

१८

**कि**स उद्देश्यसे मैंने वह प्रश्न किया था और उत्तरमें कैसी-कैसी अनोखी बातें सुननेमें आई ! धिक्कार है डाक्टर लोगोंकी मोटी बुद्धिको ! निराश होकर मैं कुछ कहना ही चाहती थी कि अचानक रज्जन अपने नगे सिरमें अपने घुँघराले, चमकीले और कोमल बालोंकी बहार दिखलाता हुआ, अपनी सुदर, शांत, धीर, गभीर और करुण, आँखोंसे अपूर्व, अनिर्वचनीय ज्योति निकीरित करता हुआ, अपने रूप और व्यक्तित्वसे डाक्टर साहबको चकित और मुझे गर्वित और रोमांचित करता हुआ आ पहुँचा। अपने भाईका सामान्य रूप और साधारण गुण भी देखकर किस बहनको गर्व नहीं होता ! तब ऐसे तेजस्वी भाईको देखकर मुझे कैसे उत्कट आनंदका अनुभव होता होगा, इसका अनुमान सहजमें किया जा सकता है।

रज्जन को देखते ही मैं सँभलकर उठ बैठी। भरे मिरका अचल नीचे खिसक गया था। डाक्टर साहबके सामने मैंने इस बातकी कुछ



परवा न की थी। बल्कि जान-बूझकर अपना सिर निर्वस्त्र ही रहने दिया था। पर रज्जनके आनेपर एकदम अपना सिर ढक लिया। अँगरेजीमें यह मसल मज़हूर है कि अपराधीका मन सदा शक्ति रहता है। उस कमरेमें अकेले डाक्टर साहबके सामने उम अवस्थामें कौचके ऊपर लेटे हुए देखकर राजू अपने मनमें क्या सोचेगा, इस बातका ख्याल करके मैं कौपने लगी। मुझे ऐसा जान पड़ा कि मुझे उस अवस्थामें देखते ही उसका मुँह पहले तो लज्जाके कारण लाल हो आया और पीछे धीरे-धीरे उसकी रगत उत्तरती गई और वह पीला पड़ता गया। रज्जनको देखते ही मेरे हृदयमें जो एक गर्वका भाव उत्पन्न हुआ था वह धीरे-धीरे तिरो-हित होता गया और अज्ञात भयने उसका स्थान अधिकृत कर लिया।

डाक्टर साहब खूबी हँसी हँसकर उसका स्वागत करते हुए बोले—  
“आइए साहब, तशरीफ रखिए। मानसिक विकारोंकी चर्चा छिड़ रही है। आपकी बहन झूठ रही थी कि मनुष्यकी अस्वस्थतामें क्या मानसिक विकारोंका कोई महत्त्व नहीं है? मैं कहता हूँ कि शारीरिक विकारोंके कारण ही मानसिक विकार उत्पन्न होते हैं।”

किस रिपयकी चर्चा छिड़ रही है और किसकी नहीं, इसकी कैफियत डाक्टर साहबने प्रारम्भमें ही दे देना उचित समझा। इससे साफ उनकी घमराहट झलकती थी।

रज्जन जब कुर्सीपर बैठ गया तो मैंने कहा—“डाक्टर साहब कहते हैं कि महात्मा गांधीको जीवन-भर भीतरी दुर्बलताओंका सामना करना पड़ा है, रूसो और टाल्सटायकी प्रकृति सात्विकी होनेपर भी उन्हें घोर नीच कर्मोंमें लिप्त रहना पड़ा है, मनुष्यकी अतःप्रकृतिके इन सत्र अस्याभाविक विकारोंका कारण ‘मेडिकल सायस’ बतलाता है।”

रज्जन जब मेरी बात सुन रहा था तो उसकी आँखोंमें आज सहज स्नेहका भाव वर्तमान नहीं था । उसके इस भावसे मेरे दिलमें गहरी चोट पहुँची । मेरी बात समाप्त होते ही उसने मेरी तरफसे उसी दम मुँह फिरा लिया और व्यगकी तीखी मुसकानसे डाक्टर साहबका मर्म वेधता हुआ वह बोला—“ तब तो डाक्टर साहब, आप इसी दम कोई ‘मिक्शचर’ या ‘टॉनिक’ ‘प्रेस्क्राइव’ करके सावरमतीको भेज दीजिए । महात्माजीका दिल और दिमाग ठीक होनेसे उनके स्वभावमें ‘सामजस्य’ और ‘स्वाभाविकता’ आ जायगी । इस प्रकार देशका कितना बड़ा उपकार होगा, इस बातका वर्णन नहीं हो सकता । उनकी प्रकृतिके असामजस्यके कारण देश कभी नीचेकी ओर झुक रहा है कभी ऊपरकी ओर । डाक्टरी निद्याद्वारा इसका इलाज हो सकता है, यह बात विलकुल नई, मौलिक और चमत्कारपूर्ण है । ”

डाक्टर साहब इस समय तक घबराए हुए थे । इस बार कुछ खीझ उठे । कुछ तमककर बोले—“ तो क्या आपका विश्वास ‘साइकोपेथी’में नहीं है ? ”

“ विश्वास ? अजी रामका नाम लीजिए ! यहाँ तो ईश्वरमें भी विश्वास नहीं है, प्रकृतिकी करामातमें भी नहीं । फिर डाक्टरी विद्या तो तुच्छ निषय है । हाँ, आपकी बातपर मुझे अग्रह्य विश्वास होना चाहिए । ”

डाक्टर साहब चौंक पड़े । कुर्सीमें जरा डटकर बैठ गए और बोले—  
“ तो क्या आप यह बात भी नहीं मानना चाहते कि उपयुक्त ओपधियोंके सेवनसे रोग अच्छे हो जाते हैं ? ”

राज्जे स्थिरतापूर्वक कहा—“ आप क्या सचमुच इस बातपर विश्वास करते हैं ? अपनी छातीपर हाथ रखकर अपने अंत करणसे पूछिए कि

आपके इलाजसे आज तक जितने रोगियोंको फायदा पहुँचा है वह क्या आपकी दवाइयोंके सेगनसे ? सच्चे दिलसे यह बात बतलाइए कि डाक्टरोंकी विद्या कोई निश्चित विद्या है या अटकलपच्चू शास्त्र ? प्रकृतिसे सुनियत और मुनिश्चित नियमोंसे क्या उसका कुछ भी सवध है ? ”

डाक्टर साहब राजूकी बातका कोई उत्तर न दे सके । पर अपनी हार स्वीकार करना वह अन्यत लज्जास्पद समझते थे । इस कारण कुछ अकड़कर दृढ़ताका ढोंग रचकर बोले—“ है क्यों नहीं ! प्रकृतिसे उसका सवध नहीं है तो किमसे है ? ”

उनकी व्यर्थकी अकड़वाजी देखकर राजू कुछ अजीब ढंगसे मुस्कराया । अपना स्वर अधिक कोमल करके बोला—“ अच्छी बात है, साहब । यह बात मान ली कि प्राकृतिक नियमोंके ऊपर ही आप लोगोंकी विद्या स्थित है । पर यह तो बतलाइए कि जबसे सम्य-समाजमें वैद्यक-शास्त्रका प्रचार हुआ है तबसे मानन-शरीरने कितनी तरक्की कर-ली है ? मैं तो स्पष्ट ही यह देखता हूँ कि डाक्टरोंकी विद्या जितनी ही उन्नति करती जाती है, माननसमाजमें रोगोंकी वृद्धि भी उसी परिमाणमें होती जाती है । इस पिग शताब्दीमें प्रतिवर्ष नए-नए रोगोंकी सृष्टि हो रही है । प्रतिवर्ष लाखों मनुष्य कालकी कराल गतिमें वेबस बहते चले जा रहे हैं, पर डाक्टर लोग यह देखकर भी कि रुदके प्रलयकर चक्रका सामना वे किसी प्रकार नहीं कर सकते, अपनी करतूतसे ब्राज नहीं आते । मजा यह है कि ज्यों-ज्यों सम्यता आगेको बढ़ती जाती है, डाक्टरोंकी संख्या उससे दबल तेजीके साथ बढ़ रही है । अकेले इंगलैण्डमें इस समय कम-से-कम पचीस हजार डाक्टर वर्तमान हैं । कुछ ठिकाना है ! अब बतलाइए, इन महापुरुषोंने इंगलैण्डको क्या फायदा पहुँचा रक्खा

है ? क्या वहाँके लोगोंकी आयु बढ़ने लगी है ? क्या वहाँके लोग अब 'रोग-प्रूफ' हो गए हैं ? ”

डाक्टर साहबने कहा—“ 'रोग-प्रूफ' नहीं हुए—हो भी कैसे सकते हैं ! पर हों, वहाँ डाक्टरोंकी सख्या अधिक होनेसे वहाँके लोगोंको रोग कम सताया करते हैं । इधर हिंदोस्तानका हाल देखिए । डाक्टरोंपर हम लोगोंका विश्वास नहीं है, डाक्टरोंको यहाँ उत्साह नहीं मिलता । इसलिये हम देखते हैं कि यहाँ भरी जगानीमें ही प्रतिदिन असख्य स्त्री-पुरुष मौतके शिकार बनते हैं । ”

व्यगके साथ उनकी बातपर हुँकारा भरकर राजू बोला—“ जी हाँ । यह तो है । पर आप क्या दामेके साथ यह बात कह सकते हैं कि मिलायतके लोग भरी जगानीमें नहीं मरते ? अनुमन यही कहता है कि भरी जगानीमें जैसे भयकर रोगोंसे वहाँके लोग पीड़ित रहते हैं उसका अनुमान भी भारतके लोग नहीं कर सकते । मास और मदिराके सेवन और मायाजी युक्तियोंके सत्सगसे उन लोगोंका जो महोपकार होता है, उससे परिचित होनेका सौभाग्य हमारे युवकोंको कहीं प्राप्त होता है ! वहाँके युवक इस प्रकारके घृणित भोग-मिलासमें रत रहनेके कारण बीस वर्षकी अवस्थासे ही 'कॉलिक,' 'कैसर,' 'हेमरेज,' 'एपेंडिसाइटिस' और 'फिरगी रोग'से पीड़ित होने लग जाते हैं । वहाँकी युक्तियाँ तो और भी अधिक रोग-प्रस्त रहती हैं । यह सब होनेपर भी औसतमें वहाँके लोग हिंदोस्तानियोंसे अधिक परिश्रमी होते हैं—इसका कारण यही है कि जीवनके आनदसे वे लोग परिचित हो गये हैं, और हम लोगोंके हृदयोंमें नाना कारणोंसे जीवनके प्रति अरुचि उत्पन्न हो जाती है । अब सवाल यह है कि अगर डाक्टरी विद्या रोगोंको उपशम करनेका दम भरती है, तो जिस देशमें इस विद्याकी सभसे अधिक

उन्नति हुई है, वहाँके लोगोंको रोग क्यों अधिक सताते हैं ? असल बात यह है कि मनुष्य-समाज अंध, स्वतंत्रबुद्धिसे हीन और अनुकरणशील है। प्रकृतिके अनंत रहस्यका एक आध बिखरा हुआ छींटा उसे कहीं मिल जाता है तो वह झूला नहीं समाता और एकदम यह अनुमान कर लेता है कि उसने पूरे रहस्यका पता लगा लिया है। डाक्टरोंने रोगोंका बाहरी रूप देखकर अपने-अपने अनुभवसे अनोखी-अनोखी दवाइयोंका आविष्कार किया है। अब यह मजा हो गया है कि प्रतिदिन सैकड़ों नई-नई दवाइयोंका आविष्कार होता जाता है और एक दवाईके सेवनसे जो खराबी पैदा होती है उसके निराकरणके लिये दूसरी दवाई दी जाती है। इधर मरीज यह समझता है कि उसका इलाज हो रहा है। यह बड़े मजेका इलाज है, इसमें शक नहीं !”

१९

**ड**ाक्टर साहब और मैं बड़े ध्यानसे उसकी बातें सुन रहे थे। इसके उत्तरमें एक शब्द भी डाक्टर साहबके मुँहसे नहीं निकलता था। कुछ देरतक चुप रहकर रूमालसे अपना मुँह पोंछकर वह फिर कहता चला गया—“डाक्टर लोग मनुष्यका स्वास्थ्य बढ़ानेके लिये पैदा नहीं हुए हैं। उनका उद्देश्य रोगोंको दमन करनेका रहता है। रोगोंसे ही उनका सबध रहता है, मेडिकल कालेजमें वे लोग रोगोंका ही अध्ययन करते हैं, स्वास्थ्यका नहीं। और तो क्या जीवोंमें रोगोंके कीटाणुओंका प्रवेश कराके विशेष-विशेष रोगोंके निरीक्षणमें विशेषज्ञता प्राप्त करते हैं। ऐसी हालतमें स्वास्थ्यका विचार ही उनके मस्तिष्कमें कैसे उत्पन्न हो सकता है ! स्वास्थ्यको ‘बैकप्राउंड’ में रखकर

रोगोंके अध्ययनको प्रधानता देनेका अर्थ यही है कि जीवित मनुष्यको छोड़कर उसकी छायाकी गतिसे उसका भीतरी हाल मालूम किया जाय । इस कारण डाक्टरी विद्या मूलमें ही सत्ताहीन और ढकोसलेसे भरी है । असल बात यही है कि मनुष्य जन्मसे ही रोग और मृत्युकी ओर, अपने अनजानमें, धीरे धीरे एक-एक पग आगेको बढ़ता ही जाता है । उसके सारे जीवनको अगर हम मृत्यु नामक तीर्थकी महायात्रा कहें तो कुछ अनुचित न होगा । क्यों आदमी पैदा होता है, क्यों मरता है, क्यों यह शरीर नाशवान् है, क्यों यह रोग-व्याधिसे पीड़ित रहता है, स्वास्थ्यका आदर्श क्यों एक निरी कल्पना है, ये सब गहन तथ्य हैं । इनका पता लगाना मनुष्यकी क्षमताके अतीत है । ऐसी हालतमें डाक्टर लोगोंका दम और विद्या-चातुर्य अन्यत असहनीय जान पड़ता है । अगर ससारसे डाक्टरी विद्या बिलकुल उठ जाय तो मनुष्य प्रायमिक युगके दीर्घजीवी और अपेक्षाकृत स्वस्थ जगली लोगोंकी तरह स्वाभाविक जीवन व्यतीत करके बिना रोगोंकी चिंताके शांतिसे मर सके ।”

उसकी बात समाप्त होनेपर कुछ देर तक कमरेमें बिलकुल सन्नाटा रहा । अचानक डाक्टर साहबने उसकी पीठ ठोंकी और बोले—“खूब भाई खूब ! यह बड़े मजेकी लेकरबाजी रही । इतनी छोटी उम्रमें ही आप जीने और मरनेके सवालके पीछे लग गए । यह अच्छा ही है । पर हम करें क्या । हमारा तो पेशा ही यही है । कोई मरे चाहे कोई बचे । यहाँ तो पापी पेटसे मतलब है । डाक्टरी विद्या कैसी ही निगोदी क्यों न हो, हमारे लिये तो कल्पवृक्ष है । हाँ, अगर आप लोग कृपापूर्वक मेरे लिये दो रोटी सुबह और दो रोटी शामका बंदोबस्त कर सकें तो मैं अभी यह पेशा छोड़ दूँ ।”

डाक्टर साहबके इस सरल परिहाससे राजूके मुँहसे व्यगका भाव तिरोहित हो गया । वह भी निष्कपट परिहासके स्वरमें बोला—“क्यों, आप क्या अकेले हैं ? मियाँ-बीबीके बीच क्या ‘डॉयवोर्स’का मामला चल रहा है ?”

“नहीं साहब, मेरे तो बीबी ही नहीं है, ‘डॉयवोर्स’ कहाँसे हो ! मैं बिलकुल अकेला और भार-मुक्त हूँ । आप लोगोंको केवल मेरी ही चिंता करनी पड़ेगी । कहिए, आप क्या राजी हैं !”

डाक्टर साहबकी अवस्था प्रायः बत्तीस सालके होगी । अभी तक उनका निगाह ही नहीं हुआ है, या उनकी स्त्रीकी मृत्यु हो गई है, यह बात जाननेके लिये मैं बड़ी उत्सुक हो रही थी । पर लाचार थी । फिर भी इस बातसे मुझे बड़ी प्रसन्नता हुई कि राजूके और उनके बीच निरोध और विद्वेषका जो भाव धीरे-धीरे जागरित हो रहा था, वह अब ठंडा पड़ने लगा है ।

राजूने कहा—“हमें एक ‘फेमीली’ डाक्टरकी जरूरत है । आपकी इच्छा हो तो आप शौकसे यहाँ रह सकते हैं ।”

डाक्टर साहबको संभवतः बड़ा आश्चर्य हुआ । बोले—“यह क्यों साहब ! डाक्टरोंपर तो आपका बिलकुल निश्वास ही नहीं है । इसी बातपर इतनी बहस हो गई । अब आप कहते हैं कि ‘फेमीली’ डाक्टरकी जरूरत है !”

राजूने कहा—“औरतोंको यह बात कैसे समझाई जाय ! उनके लिये तो आप लोग ही सृष्टि-रक्षक हैं । अम्माँसे अगर आप यहाँ रहनेका प्रस्ताव करते तो वह फूली न समती ।”

मैं रह न <sup>सक</sup> ~~सक~~ बोल उठी—“सिर्फ अम्माँ ही क्यों, मैं भी आपसे अनुरोध करूँगी कि आप यहीं रहें ।”

मेरी यह बात बिल्कुल असंगत, असामयिक और अशोभन थी । कहते ही लज्जासे मेरा सारा शरीर जर्जरित हो उठा । मैंने सिर नीचा कर लिया । राजूके मुँहकी ओर ताकनेका मुझे साहस नहीं हुआ ।

कुछ देर तक चुप रहकर राजूने कहा—“ चलिए डाक्टर साहब, आपको सैरके लिये ले चलें । बैठे-बैठे जी उकता गया है । पार्ककी हवा खाते हुए ज़रा चौककी तरफ हो लें । ”

डाक्टर साहब प्रसन्न होकर बोले—“ अच्छी बात है । ”

राजूके साथ घनिष्ठता बढ़ते देखकर वह अपनी प्रफुल्लता छिपा न सके ।

मैंने कहा—“ मैं भी चढ़ेंगी । ”

अपनी असहनीय तीक्ष्ण दृष्टिसे मेरी ओर ताककर राजूने बिना कुछ उत्तर दिए मुँह फिरा लिया और वह शोफरको बुलाने चला गया ।







## दूसरा भाग ।

— ० —

१

तबसे डाक्टर कन्हैयालाल निय हमारे यहाँ आने लगे । वह अब  
मिना किसी द्विधा या स्कावटके मेरे पास आ जाया करते थे ।  
हम दोनों अकेले घटों बैठकर गर्में मारा करते थे । कामग्री गार्ते कभी  
नहीं होती थीं । मेरा काम ही क्या था ! पर हम लोग ऐसा भाव दिख-  
ाते जैसे कोई बडा भारी दायित्व दोनोंके ऊपर आ पडा हो, और एक  
दूसरेसे सलाह लेना परम आवश्यक हो गया हो । जिस दिन किसी  
कारणसे डाक्टर साहब मेरे पास न आ सकते उस दिन मिनटोंको गिनते-  
गिनते अत्यत अधैर्य और व्याकुल उत्सुकताके साथ मेरा समय बीतता  
था ।

ज्यों-ज्यों डाक्टर साहबमे मेरी घनिष्टता बढ़ती जाती थी, त्यों-त्यों मेरी  
स्वायत्तिक दुर्बलता भी जोर पकड़ने लगी । उनके सामने मेरा हृदय  
उदीप्त होकर उमगसे भर जाता था, पर उनके चले जानेपर मुझे ऐसा  
जान पड़ता जैसे सारा शून्य अपना निकराल मुँह खोलकर मुझे निगल-  
नेको तैयार है, और एक भयकर अनसादके बोझसे मेरी छाती दब  
जाती थी । मैं गाढ़ी नींदके लिये कुटुम्भ-भरमें निरयात थी । पर  
अब धीरे-धीरे मुझे उन्निद्राका रोग पकड़ने लगा । रातको खा-पीकर  
जब मैं विस्तरमें लेट जाती तो मेरी आँखें उसी दम झपने लगतीं  
और कुछ देरके लिये मुझे नींद आ जाती । पर वह नींद गाढ़ी  
नींद नहीं कही जा सकती । अनेकानेक विकट और भयानक स्वप्नोंके

उपद्रवसे नींदके समय भी मेरा दिल जोरोंसे धडकता रहता । कुछ ही देरके बाद अचानक नींद उचट जाती और तब मेरा भय दुगुना बढ़ जाता । यद्यपि मेरे कमरेकी बत्ती रात-भर जली रहती थी, पर फिर भी आधी रातमें विकट स्वप्न देखनेके बाद अचानक नींद उचटनेपर भयके कारण मेरी आत्मा इस लोकमें नहीं रहती थी । बत्तीके इर्द-गिर्द पतिंगे फड़फड़ाया करते थे । उनके फड़फड़ानेके शब्दसे ही मैं बीच-बीचमें चौंक पड़ती । मैं ऐसी हौलदिल हो गई कि उस कमरेमें अकेले पड़े रहना मेरे लिये कठिन हो गया । लीला अम्माँके साथ सोया करती थी । जब मेरी हालत बहुत खराब होने लगी तब मैंने अम्माँसे लीलाको अपने साथ मुलानेकी आज्ञा माँगी । मेरी घबराहट और डर देखकर अम्माँ मुस्कराई ।

तबसे लीला मेरे ही कमरेमें सोने लगी । सोनेके पहले वह कहानी सुनानेके लिये ज़िद करती । कहानी सुननेके बाद जब वह सो जाती तो मुझे उसके निश्चित निर्विकार जीवनपर ईर्ष्या होने लगती ।

एक छी दूसरी छीके सामने अपना डरपोकपन जाहिर नहीं करना चाहती, पर पुरुषके ( विशेषतया अपने प्रेमिक जनके ) निकट अपनी दुर्बलता, हीनता, और दुर्गतिका वर्णन करनेमें अवर्णनीय आनन्दका अनुभव करती है । डाक्टर साहबके निकट मैं दिल खोलकर अपनी शोचनीय अस्थायी व्यक्त करके उनकी सम्बेदना उभाड़नेकी चेष्टा करती थी । वह मुझे परहेजसे रहनेका उपदेश देते और एक-आध दवा 'प्रेस्क्राइव' कर जाते । मैं ज़ौक और विश्वाससे उस दवाको पीती थी । उनके ऊपर मेरा विश्वास देखकर राजू बहुत कुढ़ता था और बीच-बीचमें बोलियाँ सुनाता था ।

अम्माँ डाक्टर साहबको देखकर बहुत प्रसन्न थीं । डाक्टर साहब भी उनके प्रति यथेष्ट श्रद्धाका भाव प्रदर्शित करते थे । एक दिन मुझे हल्का-सा बुखार आया । अम्माँ बहुत घबराई । डाक्टर साहबके आनेपर रोती हुई बोलीं—“ इस लड़कीकी फिक्कके मारे मैं रात दिन बेचेन रहती हूँ, डाक्टर साहब ! कभी इसे बुखार आता है, कभी-पेटमें दर्द रहता है, कभी नींद न आनेकी शिकायत करती है । मुझे बिल्कुल उम्मेद नहीं रहती कि यह ज्यादा बचेगी । इसका इलाज कीजिए, नहीं तो हम लोग कहींके न रहे । ”

डाक्टर साहब दिलासा देते हुए बोले—“ चिंता किसी बातकी न कीजिए । इस उम्रमें अस्सी फीसदी बच्चोंको रोग आ घेरते हैं । दो-एक सालके बाद इनका स्वास्थ्य बिल्कुल ठीक हो जायगा । ”

आज बहुत दिनोंके बाद अम्माँके हृदयमें मेरे प्रति स्नेहका भाव उमड़ पड़ा था । अपने सम्य सम्राजके निमंत्रण-आमंत्रण और उत्सवोंमें व्यस्त रहनेके कारण आज तक हम लोगोंकी खबर पूछनेकी भी फुर्सत उन्हें नहीं रहती थी । यदि हमसे वह कभी बोलती भी तो झिड़ककर और रुखाईके साथ । मैं यह नहीं कहती कि उनके मनमें हमारे प्रति स्नेहका भाव वर्तमान नहीं था । पर उनकी उपेक्षा आश्चर्यजनक और असाधारण थी । आज उनका दिल मुझे देखकर भर-भर आता था । वह डाक्टर साहबके सामने बिलख-बिलखकर, फूट-फूटकर रोने लगीं । शायद उन्हें इस बातका खयाल हुआ कि वह परिणताग्रस्थामें ‘ सोसायटी ’ के आनन्दमय उत्सवोंमें सम्मिलित होकर जीवनका सुख प्राप्त कर रही हैं और उनकी लड़की नई जगानीमें सगहीन, अकेली और चिंता-ग्रस्त रहती है—चिंताओंसे पीड़ित रहनेके कारण ही वह बीमार रहती है और आज

उसे इसी कारण खर आया है । मैं ठीक कह नहीं सकती कि वह क्या सोच रही थी । पर मैंने ऐसा ही अनुमान किया ।

२

**मे**रा बुखार बढ़ता चला गया । घरके सब लोग चिंतित हो उठे । राजू भी बहुत घबराया । लीलाको मैं हरवक्त अपने पास रखना चाहती थी, पर वह बैठे-बैठे उकता जाती थी और बाहर खेलने चली जाती । तेरह सालकी हो चली थी, पर अभी तक अज्ञान थी । उसके लिये मुझे अधिक दुःख था ।

डाक्टर साहब दिनमें तीन-तीन चार-चार बार आते थे और जी-जानसे मेरी टहलमें लगे थे । छठे दिन मेरे सारे शरीरमें भयंकर वेदना होने लगी । सिरके दर्दका तो वर्णन नहीं हो सकता । “ हाय अम्मी ! हाय काका ! हा राम ! ” चौबीसों घंटे मैं यही चिल्लाया करती ।

बीमारीका बुरा हाल देखकर डाक्टर साहब चौबीसों घंटे मेरे पास रहने लगे । कभी टेंपरेचर लेते, कभी नाडी देखते, कभी इजेक्यूशन देते, कभी दवाई पिलाते, कभी धाईको सारा वदन गरम पानीसे सेंकनेका उपदेश देते । उनका अकालत परिश्रम देखकर राजूकी आँखोंमें भी उनके प्रति कृतज्ञताका भाव छलक उठता था, इस बातपर मैं अपनी उस बुरी हालतमें भी गौर कर रही थी ।

दसवें दिन मैं सन्निपात-ग्रस्त होकर बेहोश हो गई । दो-तीन दिन तक यही हाउ रहा । फिर धीरे-धीरे चैतन्य होने लगा । धीरे-धीरे खानेकी रुचि जागरित हुई । धीरे-धीरे कमजोरी घटने लगी । प्रायः चौबीस दिनके बाद मैं चारपाईसे उतरकर नीचे पाँव रखनेमें समर्थ

हुई । मेरा पुनर्जन्म हो गया था । डाक्टर साहबका निजपोछास उनके मुँहमें उदाम भावसे, असत्य तीव्रतासे चमकने लगा ।

अम्माँ कृतज्ञतासे गद्गद होकर गिड़गिड़ाकर उनके पैरोंमें गिर पड़ीं । चौंककर, धवराते हुए डाक्टर साहबने उनका हाथ पकड़ा और ऊपरको उठाया । बोले—“ आप ऐसी बुद्धिमती होकर यह क्या करती है ! ”

“ आपकी ही वजहसे मेरी लड़कियोंकी जान बच गई । नहीं तो क्या आज मैं कभी—” अम्माँ अपनी बात पूरी न कर सकीं । अचलसे मुँह ढोपकर बेवस रोने लगीं ।

“ यह कैसे हो सकता है ! आदमीकी क्या ताकत कि वह किसीको बचा सके और किसीको मार सके ! जिसने सबको पैदा किया है उसके कोपका सामना कोई नहीं कर सकता । उसीकी दयासे आज हम लोग घोर अनर्थसे बच गए । ”

डाक्टर कन्हैयालालको मैं नास्तिक समझती थी । पर आज मादम हुआ कि सृष्टिके अज्ञात परिचालकपर उनका भी विश्वास है ।

मैं उनकी ओर ताककर बिना कुछ कहे, यह भाव जतलाती हुई स्फुराने लगी कि मेरे ऊपर उनका कोई अहसान नहीं है—अपना तर्क्य समझकर अपनी गरजसे ही उन्होंने मेरी टहल की है । मेरी इस कृतज्ञ मुसकानके उत्तरमें उन्होंने अपनी बोंकी चितवनसे मेरा सुकुमार दय चीर डाला । उनकी इस मुसकान रहित, आपेश-निवृल चितवनमें ही चिर-परिचित नशा पूर्णमात्रामें निश्चिन्त था । उसकी अनिर्नचनीयतासे ललित होकर मेरा कलेजा धड़कने लगा । जी चाहने लगा कि रो रोकर उनके पैरोंमें गिर पड़ूँ और सारे कलेजेको आँसुओंके रूपमें बाहर निकाल दूँ । उनकी आँखोंके उज्ज्वल, सरस पर करुण आवेशसे मेरी मुसकान

किसी मन्त्रके बलसे तिरोहित हो गई और मेरे हृदयमें गभीर निपाद छा गया ।

राज्जे आकर कहा—“डाक्टर साहब, इतने दिनोंकी कड़ी मेहनतसे आप थक गए हैं । चलिए एल्फेड पार्ककी ठंडी हवासे थकान दूर कीजिए । ”

मैंने कहा—“मैं भी चलेगी । ”

डाक्टर साहब बोले—“यह क्यों ! आपको अभी कुछ दिनोंतक ‘कल्लीट रेस्ट’ करना होगा । ”

“तो आप लोग भी यहीं बैठे रहें । मैं यहाँ अकेली नहीं रह सकती । ”

राजू कुछ देर तक बड़े गौरसे मेरी ओर ताकता रहा ।

“आप बैठिए डाक्टर साहब, मैं चला । ” यह कहकर वह बिना किसीके उत्तरकी प्रतीक्षा करके चल दिया । अपने भाईकी निर्मोहिता देखकर मैं दग रह गई ।

कुछ देर तक डाक्टर साहब और मैं सन्न होकर बैठे रहे । फिर डाक्टर साहब बोले—“आपके भाई सनकी और तेज-मिजाज मादम होते हैं । ”

मैं बलपूर्वक चेष्टा करके मुखुराने लगी । मेरी उस मुखुराहटमें ग्लानिका आभास शायद स्पष्ट झलक रहा था ।

३

दिन ढल चुका था । मैं अपने कमरेमें बैठकर चाय पी रही थी । डाक्टर साहब इतनेमें आ खड़े हुए । मुझे इस समय चाय पीते देखकर आश्चर्यसे पूछने लगे—“यह क्या ! आज वेयक्त क्यों ? ”

मैंने कहा—“चायके लिये मैं कभी वक्त-वेपत्तका विचार नहीं करती । जब जी चाहता है पी लेती हूँ ।”

“पर माफ कीजिए, चाय आपके लिये किसी तरह भी फायदेमंद नहीं है । मैंने आपसे ‘वाइनो-हाइपोफास्फाइट्स’के सेवनके लिये कहा था । वह क्या आपने मँगाया है !”

“जी हाँ ।”

“बस उसीका सेवन करते चले जाइए । चायको विप समझकर त्याग दीजिए ।”

“यह कैसे हो सकता है, डाक्टर साहब ? चायके कारण ही मेरे प्राण टिके हैं । यही मेरे जीवनका एक आधार है और इसीको आप छोड़ देनेके लिये कहते हैं ।”

डाक्टर साहब खीझ उठे । बोले—“स्त्री-जाति जहरीली होती है । इसलिये जहरके पीनेसे उसके प्राण टिके रहें, इसमें आश्चर्यकी कोई बात नहीं । निपके कीड़े निपके सेवनसे ही प्राण धारण करनेमें समर्थ होते हैं ।”

मैंने पूछा—“क्यों, स्त्री-जाति जहरीली क्यों होती है ?”

यह प्रश्न करते समय मैंने अपनी आँखोंके विपका प्रयोग डाक्टर साहबपर करना चाहा था ।

कुछ विचलित होकर अपनी दृष्टिकी प्रखरतासे उन्होंने मेरा मर्म वेधनेकी चेष्टा की । अपनी आवेश-निहल आँखोंसे एकटक मुझे तारुण्य मंद-मंद मुखुराकर मुझे मंत्र-मुग्ध करते हुए बोले—“स्त्री-जाति, क्यों जहरीली होती है, तुम्हें क्या नहीं मालूम ?”



आज पहली बार उन्होंने मेरे लिये 'आप' के बदले 'तुम' का प्रयोग किया। अनिर्वचनीय पुलकसे व्याकुल होकर मैंने काँपती हुई आवाज़में कठपुतलीकी तरह मन्त्र-गिहल होकर वेवस उत्तर दिया—  
“ नहीं । ”

“ अच्छी बात है । अगर मादम नहीं है तो मादम करनेकी कोई आवश्यकता नहीं । ”

मैं कुर्सीसि उठकर, न मादम क्या सोचकर चारपाईपर बैठ गई । डाक्टर साहब अभी तक खड़े थे और अपने 'ड्रिप' को इधर-उधर घुमा रहे थे । मैं अपनी स्प्रिंगकी चारपाईका ऊपरका डब्बा पकड़कर उसके सहारे लेट गई । पर कुछ ही देरके बाद लोहेके डब्बेकी कठिनताके कारण मेरी पीठकी हड्डी दुखने लगी और मैं संभलकर उठ बैठी । दोनों हाथोंको चारपाईकी दोनों ओर फैलाकर मैंने अपने पाँव नीचेको लटका दिए । मेरी साड़ी सिरसे नीचेको खिसक गई थी । मैंने उसे फिरसे ऊपरको समेटनेकी कोई आवश्यकता नहीं समझी ।

अपना यह अद्भुत गिलास डाक्टरसाहबको दिखलाती हुई मैं बोली—  
“ बैठिए डाक्टर साहब, आप खड़े क्यों हैं । ”

घबराहट और भ्रातिके कारण डाक्टरसाहब शायद पहले चारपाईके ऊपर ही बैठनेको आगे बढ़े थे, पर किसी अज्ञात शक्तिद्वारा अकस्मात् नियंत्रित होकर एकदम ठिठककर सामनेवाली आराम कुर्सीपर बैठ गए । मैं खिलखिलाकर हँस पड़ी ।

लज्जित और संभ्रत अपमानित होकर डाक्टर साहब बोले—“क्यों, हँसनेकी क्या बात है ? ”

“ माफ़ कीजिए डाक्टर साहब, मेरा मन आज ठिकाने नहीं है । इस लिये बिना किसी कारणके बावली-सी हँस रही हूँ । बहुत सभ्य है, थोड़ी ही देरमें रोने लूँगी । ”

डाक्टर साहब दोनों हाथ जोड़कर स्तुतिका स्त्रोंग रचकर बोले—“ हे मायावती, तुम धन्य हो । जब हँसी आई, तुम हँस देती हो, रोना आया, रो देती हो । हँसने और रोनेके बीचकी अवस्थासे तुम्हारा कोई सरोकार नहीं । आत्माको पीस देनेवाली यह भयकर मध्यावस्था भगवानने पुरुषके लिये ही रची है । ”

हाथ जोड़नेके समय भी ‘ ह्रिप ’ उनके हाथमें ही था । मैंने कहा—  
“ स्तुतिके समय पुष्प और बेलपत्रसे देवी-देवताकी अर्चना होती है । आप क्या कोड़ेसे मेरी अर्चना करने चले हैं ? ”

डाक्टर साहब ठठाकर हँस पड़े । अकस्मात् दरवाजेपर राजू आ खड़ा हुआ । यमदूत भी यदि वहाँपर प्रत्यक्ष दिखलाई देता तो भी मैं शायद इतनी भयभीत न होती जितनी उसके आनेपर हुई । सिरको अचलसे ढककर हडबडाती हुई मैं चारपाईपरसे उठ बैठी । डाक्टर साहब भी सन्न थे ।

राजू बिना कुछ कहे उल्टे पाँव लौट चला । मैं सोचने लगी—  
“ क्या यम भी मेरे भाईकी तरह रत्नमान् है ? ”

## ४

हमारे कालेजकी लड़कियोंने एक नाटक खेलनेका उद्योग किया था । बीमार होनेके सत्रव मैं कोई ‘ पार्ट ’ इस साल न ले सकी थी । फिर भी नाटक देखनेकी बड़ी इच्छा थी । राजूके लिये

अलग निमंत्रण आया था । नाटकमंडलीकी सेक्रेटरी साहिबा उसपर विशेष रूपसे प्रसन्न थीं । एक ही दिनके परिचयमें वह उसके गुणोंपर मुग्ध हो गई थीं । पर राजूने जानेसे साफ इनकार कर दिया । इधर डाक्टर कन्हैयालाल इस नाटकके लिये विशेष उत्सुक और लालायित हो रहे थे । इस नाटकमें पुरुषोंके लिये निषेध था । पर एक नियम यह था कि सेक्रेटरीकी अनुमतिसे दो-एक विशेष-विशेष पुरुष प्रवेश कर सकते हैं । सेक्रेटरी साहिबासे डाक्टर साहबके दुर्लभ गुणोंका बखान करके मैंने उनके लिये अनुमति माँगी । कमलिनी ( सेक्रेटरी साहिबाका यही नाम था ) इस ढंगसे मुस्कुराने लगी जैसे वह मेरे दिलकी सब बातें ताड गई हो । बोली—“ ऐसे गुणगान पुरुषको स्त्रियोंकी महफिलमें लाना क्या खतरेकी बात नहीं है ? ”

मैंने पूछा—“ खतरा कैसा ? ”

“ अरी पगली, समझती नहीं ? तेरे अनुमोदित और इच्छित पुरुषकी ओंखें जब इतनी अलबेली नारियोंपर दौड़ेंगी तो क्या फिर वह तेरी परचा करेगा ? ”

“ दुर ! ” कहके मैंने गुस्सेमें आकर उसकी पीठपर एक धौल जमा दिया । पर उसकी इस बातसे मेरे हृदयमें भयका संचार होने लगा ।

कमलिनीने कहा—“ अच्छी बात है । मुझे कोई ऐतराज नहीं । पर मैं सावधान किए देती हूँ । पीछे पछताना पड़ेगा । ”

युनिवर्सिटीके लड़कों और प्रोफेसरोंके साथ कमलिनीकी बड़ी घनिष्ठता थी । बहुत सभ्य है, उन लोगोंके स्वभावसे परिचित होनेपर वह पुरुषोंकी प्रकृतिसे अभिज्ञ हो चुकी थी । उसकी बातसे कुछ भय होनेपर भी मुझे विशेष चिंता नहीं हुई । मुझे अपने रूप-गुणका बड़ा घमंड

था । किसी व्यक्तिको मुझे छोड़कर अन्यत्र जानेका लोभ हो सकता है, यह आशंका मेरे हृदयमें उत्पन्न नहीं हो सकती थी ।

अम्मेनि जानेका पिचार किया था । पर सिरमें दर्द हो जानेके कारण वह न जा सकी । लीला जाना चाहती थी, पर राजूने उसे समझा-बुझाकर रोक लिया । मुझसे राजूने कुछ नहीं कहा, और ऐसा भाव प्रदर्शित किया जैसे मैं उसकी बहन ही नहीं हूँ । डाक्टर साहबकी सरक्षकतामें मैं रातको खा-पीकर चल पड़ी ।

नाटक-गृहके भीतर प्रवेश करके देखा कि वह बृहत् कक्ष विलास-वती युक्तियों और नगीना किशोरियोंकी सुमधुर गुजारसे मुखरित था । एक-आध कोनेमें दो-एक पुष्प भी दृष्टिगोचर हो रहे थे, पर वे इस स्त्री-सागरमें बुद्बुदकी तरह गिरीन होनेको थे । ऐसी हालतमें एक प्रखर व्यक्तित्व-सपन्न दर्शनीय पुष्पको बगलमें लेकर भीतर प्रवेश करनेमें मैं लज्जासे गड़ी जाती थी । हमारे प्रवेश करते ही तत्काल सैकड़ों उज्ज्वल आँखें हमारी ओर आ लगीं । डाक्टर साहबने सगर्भ एक सरसरी दृष्टि चारों ओर दौड़ाई । स्त्री-समाजकी मुग्ध दृष्टिसे उल्लसित होनेके कारण उनका चेहरा तमतमाने लगा । मैं मन-ही-मन कहने लगी—“हे गोपी-जन-बहुभ ! तुम्हें नमस्कार है ।”

डाक्टर साहबकी दृष्टि अत्यंत चंचल हो गई थी । वह कभी बाईं तरफकी युक्तियोंको घूर रहे थे, कभी दाहिनी तरफको ताकते थे और कभी पीछेको । मैंने ईर्ष्यासे जलकर धीमे स्वरमें उनके कानके पास जाकर कहा—“क्या तृप्ति नहीं होती ?”

चौंकर वह बोले—“ऐं ! यह क्या कहती हो ! मैं अपने एक ‘फ्रेड’को ढूँढ़ रहा था !”

“ पुरुष या स्त्री ! ” प्रश्न करते समय मेरी आवाज काँप गई थी । यह बात शायद डाक्टर साहबके ध्यानमें आ गई । इसलिये उत्तर देते समय वह पल-भरके लिये हिचकिचा गए ।

बोले—“ ये तो पुरुष ही, पर शायद वहाँ स्त्रीके आकारमें मिल जाँय, यह दुराशा मेरे मनमें समा रही थी । ”

उत्तर देनेका यह ढग विलकुल नया था, इसमें सदेह नहीं । पर वह साफ बनामटी था । मैं कुढ़कर, जी मसोसकर रह गई । मनमें कहने लगी—“ कौन चुड़ैल इनकी सगिनी है, यह बात अगर मादम हो जाती तो एक बार कलमुहीको देख लेती कि वह मुझसे कितनी अच्छी दिखलाई देती है । ”

### ५

पार्श्व उठा । आरंभमें परियोंका मगल-गान कोरसमे गाया जाने लगा । अलबेली युवतियों नाना रंगोंके मनोहर वस्त्र पहनकर, आभूषणोंसे सज्जित होकर, वालोंको बिखेरकर, पौडरसे रजित होकर, विद्युत्के उज्ज्वल प्रकाशसे प्रदीप्त और प्रफुल्लित होकर, सुकोमल और सुकुमार अंगोंको सचालित कर, कोकिल-कठोंसे स्वर-लहरी तरंगित कर, दर्शक-मंडलीको मंत्र-मूढ करने लगीं । डाक्टर साहब यह दृश्य देखकर, इन्द्रपुरीमें भी अप्राप्य मधुर गान सुनकर शायद इस लोकमें नहीं थे । उनका मुग्ध होना तो स्वाभाविक ही था । पर मैं भी इन नवेली परियोंके सुकुमार हृदयोंकी उड़ानसे अनमनी और उदास हो गई । मुझे ऐसा जान पडने लगा कि मैं युवावस्थामें पदार्पण करनेके पहले ही जयानीकी सभी उमर्गे खो चुकी हूँ । आज पहली बार मुझे मादम हुआ कि जिन उमर्गोंके कारण मैं अपनेको युवती समझती थी वे अत्यंत तुच्छ

और अकिंचित्कर हैं । आज मेरी आँखोंके सामने अनन्त-यौवन-सपन परियोंका वास्तविक लोक उद्घाटित हो गया था, और मैं भाई-बहन माता-पिता और डाक्टर साहबकी समस्त चिंताओंको तिलाजलि देकर अकेली उस रंग-उमंगमय लोकमें प्रचरना चाहती थी ।

गाना बंद हुआ । दुबारा गाए जानेके लिये तालियों पड़ीं । फिर वही गीत गाया गया । फिर मेरे मनको उसी पूर्व उन्मादने आ घेरा । मैंने उसी बेहोशीकी हालतमें डाक्टर साहबका हाथ पकड़ लिया । डाक्टर साहब भी शायद अज्ञात ईथरीय तरंगोंसे प्रेरित होकर इसके लिये पहलेसे ही तैयार थे । उन्होंने प्रतिरोध करके अपना हाथ नहीं छुड़ाया, केवल एक बार सतृष्ण और स्निग्ध आँखोंसे मुझे ताककर उन्होंने अपनी दृष्टि फेर ली ।

गाना समाप्त हुआ । उसके समाप्त होते ही मेरा नशा उतर गया । इतना भयकर तूफान मेरे मनमें उठा था, और वह इतनी जल्दी समाप्त हो गया । चेत और बैसाखके महीनेमें अक्सर देखा जाता है कि आँधी और तूफानके भयकर वेगसे आसमानमें प्रलम्बकर बादल छा जाते हैं, बिजलीकी कड़कड़ाहटके साथ पृथ्वीको बहा ले जानेवाली धाराएँ बरसने लगती हैं । ऐसा जान पड़ने लगता है कि अब पृथ्वी-सुदरी लाज-शरम सब बिसारकर, अपनी सततिकी माया छोड़कर, उन्मादिनी बनकर अकेली अनन्तकी ओर बही चली जाती है, अब कभी लौटकर न आएगी । हाय माता ! तुम्हारा स्वप्न, तुम्हारा उन्मादक और उत्तेजक मोह क्षण-भरमें नष्ट हो जाता है और फिर तुम सतानके पास लौटकर, सूर्यके लज्जल प्रकाशमें सुमधुर लज्जासे रजित, और सुमद वायुके ताड़-नसे वृक्षके पत्रों द्वारा कपित होकर अपनी पूर्ण-उत्तेजनाके कारण सकुचित हो जाती हो ।

ठीक यही हाल मेरा भी था । उस क्षणिक पर भीषण उमंगसे उत्तेजित होनेके कारण मैंने डाक्टर साहबका हाथ पकड़ लिया था । गाना समाप्त होते ही जब नशा उतर गया तो तत्काल मैंने उनका हाथ छोड़ दिया और लज्जाके कारण धरती फाड़कर उसमें समा जानेकी इच्छा हुई ।

खेल आरम्भ हुआ । उत्तररामचरित खेल जा रहा था । जो युवतियाँ राम और लक्ष्मणका नेप धारणकर रंगमंचमें प्रियाजमान थीं उनकी नृत्य-सकता देखकर मेरे हृदयमें अग्रद्धा उत्पन्न हो गई । जब राम महाशय अपनी जनानी आवाजसे नखरेके साथ नकियाकर सीताको 'प्रिये' कहकर पुकारते थे, तो मेरा जी घृणासे मचल-मचल उठता था । मैं जानती हूँ कि कई पुरुष ऐसे होते हैं जो स्त्रीका पार्ट बड़ी सुदरतासे खेल सकते हैं । इसका कारण संभवतः यह है कि दुःखिनी स्त्रीके उन्नत आदर्शके प्रति पुरुषके हृदयमें प्रियेप श्रद्धा वर्तमान रहती है । पर पुरुषके उन्नत आदर्शकी कल्पना ही अभी तक स्त्री-जाति ठीक तरहसे नहीं कर पाई है । इसलिये ससारकी कोई भी स्त्री पुरुषका पार्ट खेल सकती है, इस बात-पर मैं निश्वास नहीं कर सकती । काकाकी भी यही धारणा थी ।

मूल नाटकके खेलमें कोई विशेषता नहीं थी । इसलिये मैं उसे देखकर उकता गई थी । पर बीच-बीचमें बिना किसी कारणके परियोंका नाच दिखलाया जा रहा था और नाचके साथ उनका गाना भी चल रहा था । यह दृश्य मेरे लिये अत्यंत उत्तेजक और उन्मादक था । परियोंका नाच गान आरम्भ होते ही मैं त्रिलकुल बेचैन और आपसे बाहर हो जा रही थी । कितना ही मैं अपना मन रोकती थी पर किसी तरह भी सफल नहीं होती थी । अंतिम बार 'ड्रॉप सीन' गिरनेके पहले जो नाच हुआ वह ऐसा सम्मोहक और आकर्षक था कि मेरी नसोंमें बड़ी तेजीसे रक्त प्रवाहित होने लगा और उत्तेजनाके कारण सिरमें झनझनाहट पैदा

हो गई । मैं रह न सकी और अर्द्धमूर्च्छित-सी होकर बेवस डाक्टर साहबके कंधेके सहारे लेट गई । उस भरी महफिलमें लाज-भरम सब खोकर मैंने अर्द्धचेतन अवस्थामें दोनों हाथोंसे उनका गला जकड़ लिया ।

पर्दा गिरा । खेल समाप्त हुआ । डाक्टर साहब मुझे जगाकर बोले—  
“ लज्जा, चलो, सब चलने लगे हैं । ”

आज पहली बार उन्होंने मेरा नाम लेकर मुझे पुकारा था । मैं उनका हाथ पकड़कर कौंपती हुई उठ खड़ी हुई । उनका हाथ पकड़नेमें मैं अपना गौरव समझने लगी थी ।

## ६

**मो**टरमें जब चढ़ बैठी तो उसी उन्मादावस्थामें उन्हें जकड़े रही । मनमें कहने लगी—“ प्यारे, मुझे घर मत ले जाओ ! सीधे मौतके घर ले चलो । आजसे मेरा घरमे सब सबध टूट गया है । काका, अम्माँ, राजू, लीला, मैं किसीके पास अब नहीं जाना चाहती और वे भी अब मुझे नहीं चाहेंगे । आजकी उन्मादिनी रात्रिमें केवल तुम्हारे अगके विद्युत्-स्पर्शसे मूर्च्छित होकर मरनेके लिये ही भगवानने मुझे आदेश दिया है । मुझे मौतकी गोदमें ले जाकर छोड़ दो । ”

स्तब्ध रात्रिके उस विजन पथमें मौतका विगुल बजाकर मोटर बढ़े वेगसे आगे बढ़ी । उज्ज्वल प्रकाशकी दो सुदूर-प्रसारित रेखाएँ उस मृत्यु-गामी रथको यमलोकका मार्ग दिखला रही थीं । हर्ष उमाद और तीक्ष्ण वेदनासे पीड़ित होकर मैं डाक्टर साहबकी छातीमें अपना मुँह रखकर गिलख-गिलखकर सिसक-सिसककर बेअरित्तपार रोने लगी । डाक्टर साहबका घन-घन उष्ण निश्वास मेरे सिरके बालोंको आदोलित कर रहा



था । कह नहीं सकती कि शोफरको मेरे रोनेका हाल मादूम हुआ या नहीं ।

थोड़ी देरमें मोटर हमारे भवनके फाटकके पास आकर उसीकी ओर मुड़ी । मैं अवतक समझे थी कि सचमुच मौतके ही द्वारकी ओर जा रही हूँ । फाटकके भीतर जब मोटर धुसी तो मेरा मोह भग होने लगा, और प्रचट अँधीके समय जब नाव मझधारमें बहकर डोंवाडोल होने लगती है, और उस समय दुविधामें पड़े यात्रियोंके दिलकी जो हालत होती है वही मेरी भी हुई । उस समय मेरे पास यदि कटारी होती तो मैं कसम खाकर कह सकती हूँ कि उसी दम अपनी छातीमें भोंक देती । ऐसे भीषण उन्मादका अंतिम परिणाम यह हुआ है कि मैं साधारण अग्रस्थाकी तरह अपने घरको वापस चली आई ! चाहिए तो यह था कि इस अँधेरी रातमें मैं किसी अँधेरे चट्टानसे टकराकर चकनाचूर हो जाती, किसी अँधेरी, भयावनी गुफामें धँसकर मर जाती, किसी उत्ताल तरंग-माला-समाकुल भीषण समुद्रके काले-काले जलमें फँद पड़ती, तब जाकर मेरे हृदयकी उत्कट वासना शांत होती । पर ऐसा न होकर मुझे नित्यकी तरह शांत अग्रस्थामें अपने कमरेमें जाकर सोनेकी तैयारी करनी पड़ी ! क्या इमसे अधिक शोचनीय अवस्थाकी कल्पना भी की जा सकती है ?

मेरे कमरेकी वत्ती जली हुई थी । लीला शायद आज अम्मेंके साथ सो रही थी । डाक्टर साहब मेरे कमरेतक मुझे पहुँचाने आए थे । मेरी हालत देखकर वह बहुत घबराए-से जान पड़ते थे । कमरेमें पहुँचनेपर बोले—“ लजा, शांत होकर सो जाओ । दिमागमें बहुत ‘स्ट्रेन’ पड़नेसे तुम दुबारा बीमार पड़ जाओगी और ऐसा होना बहुत खतरनाक है । ”

मैंने अपनी उन्माद-भरी दृष्टिसे उनकी ओर ताका । वह अधिक धवरा गए । कुछ देर तक भ्रात भावसे ताकते रहे, फिर “ मैं चला ” कहकर मुँह फेरकर चल दिए ।

चारों तरफ सत्र लोग निस्तब्ध होकर सो रहे थे । कहींसे किसीके खकारने या खाँसनेकी आवाज भी नहीं सुनाई देती थी । उस भयकर रात्रिमें उस अवस्थामें मैं अकेली अपने कमरेमें खड़ी थी । अकस्मात् एक प्रचंड भीतिके भावने मुझे धर दवाया । मेरे पैर उसी हालतमें जमीनपर जकड़ गए और मैं उन्हें बिलकुल न हिला सकी । जोरसे चिल्लानेकी इच्छा हुई, पर किसी कारणसे चिल्ला न सकी । बड़ी मुश्किलसे, प्रणल चेष्टा करके मैं पर्लंगपर चढ़ बैठी । पर्लंगपर चढ़नेसे प्रंगके दबनेके कारण जो आवाज हुई उससे कोंप उठी । भयके कारण जे कपडे बदलकर, सोनेके समयकी पोशाक पहननेकी हिम्मत भी नहीं ई । उन्हीं कपड़ोंको लेकर कनल ओढ़कर लेट गई । सिरकी नसें बड़े जोरोंसे क्षनक्षना रही थीं, दिल बेतहाशा उछल रहा था ।

बहुत देरके बाद जब मेरी अवस्था कुछ शांत हुई तो, न जाने क्यों, मुझे याद आया कि राजू और लीला दस बजे रातसे इस समय तक शांत और निश्चेष्ट होकर सोए हुए हैं ।

## ७

दूसरे दिन डाक्टर साहब किसी कारणसे नहीं आए । मैं दिन-भर बड़ी उत्सुकतासे उनकी घाट जोहती रही । आज मुझे उनकी बड़ी आवश्यकता थी । अपने जीवनके प्रथम स्खलनके बाद मैं और किसी दूसरे व्यक्तिके सहारेकी आशा नहीं कर सकती थी । मेरी यह

हीनता केवल उन्हींके साथ मिलकर सुख-दुःखकी बातें करनेसे मिट सकती थी । पर वह किसी तरह नहीं आए । जिनके कारण अपने प्यारे भाईकी आँखोंमें गिरना मैंने स्वीकार किया वह मेरे जीवनकी इस विक्रमस्थितिमें, इस नाजुक हालतमें क्या मुझे त्याग देना चाहते हैं ?—इस भयङ्कर विचारसे मेरे रोंएँ खड़े होने लगे । रातके जागरणसे मेरी आँखें झप रही थीं । मैं पलंगपर लेटे-लेटे बीच-बीचमें झपकियाँ लेती जाती थी और फिर इस आशकासे हड़बड़ाकर उठ बैठती थी कि मुझे सोते देखकर कहीं डाक्टर साहब वापस न चले जायें । नौकरसे पूछती जाती थी कि डाक्टर साहब आकर चले तो नहीं गए ? बार-बार इसी एक प्रश्नसे तंग आकर वह आखिर रह न सका । बोला—“क्यों बीबी, तुम नाहन प्राण खाती हो ? अगर आए होते तो क्या हम तुम्हें जगान देते ? हमें मायम है कि उनके पिना तुम्हारे प्राण कैसे सूखे जाते हैं । रात-भर जागरण किए बैठी हो, बेफिकर सो क्यों नहीं जातीं । उनकी फिकर तुम्हारी ही तरह हमें भी लगी है ।”

यह नौकर चुट्टा था और बड़ा पुराना था । उसने मुझे अपनी गोदमें खेला रक्खा था इसलिये उसकी बात सह गई । नहीं तो यदि कोई दूसरा नौकर होता तो उसी दम काकासे कहने उसे निकलवा देती । मेरे कर्मोंका ही दोष था, इसलिये मन मारकर सबकी बोली-ठोली सह लिया करती थी ।

मैं सोचने लगी कि डाक्टर साहबसे हेलमेल बढ़ाना ऐसा कौन भारी अपराध है कि उसकी वजह घर-भरके लोग मेरे खिलाफ हो उठे हैं । यह स्पष्ट था कि काका भी इस बातसे विशेष प्रसन्न नहीं थे । यह होनेपर भी उन्होंने मुझे प्यार करना नहीं छोड़ा था । पर राजने तो एकदम विद्रोहकी ही घोषणा कर दी थी । वह मेरे साथ अब बातें तक न

करता था। उसका यह विद्वेप कैसा अन्यायपूर्ण था। किसी युवती कुमारीका किसी विग्रेप पुख्यको चाहना त्रिलकुल स्वाभाविक है और सामाजिक नियमोंके अनुकूल भी है। यह कौन अधेरकी बात है। यह भी नहीं कहा जा सकता कि राजू नासमझ और बुद्धिहीन था। उसके समान समझदार और बुद्धिमान व्यक्ति मुझे कोई नहीं दिखलाई दिया था। यही कारण था कि उसका अमूलक और अकारण विद्वेप मुझे और भी अधिक खटक रहा था और मेरे कलेजेको अत्यंत निष्ठुरताके साथ आरीकी तरह चीर रहा था।

“राजू, भैया मेरे, मुझे क्षमा करो। एक प्याला जहरका लाकर मुझे पिला जाओ। मेरी और कोई दूसरी गति नहीं है।” मन-ही-मन यह कहकर मैं पछाड़ खाकर, ओधे होकर तकिएके ऊपर सिर रखकर लेट गई और रोने लगी।

दीनोंकी ढेर सुननेवाले दीनदयालु भगवानकी तरह राजूको न माझम कैसे मेरी ढेर सुनाई दी। अचानक मेरे कमरेमें आकर उसने पुकारा—  
“दीदी।” कैसी मीठी, कैसे मधुर स्नेहसे भरी उसकी आवाज थी। मैं क्षण-भरके लिये पुलकित और रोमांचित होकर मूर्च्छित-सी रह गई। मन ही-मन उसकी बलेया लेती हुई हडबडाकर उठ बैठी। आँखें पोंछ-कर अनजान-सी वनकर बोली—“कौन ? राजू ? क्या बात है ?”

मेरी आँखोंमें आँसूके दाग शायद अभी तक वैसे ही बने थे। पोंछने-पर भी नहीं मिटे थे। मेरी ओर ताकनेपर राजूकी आँखें भी करणासे, म्लान हो गई।

उसने पूछा—“क्या तत्रियत कुछ खराब है ?”

“नहीं, कुछ खराब नहीं। रातको जगे रहनेके सबब कुछ मुस्ती आ गई थी।”

“ तो चलो, कहीं सैरको चले चलें । सत्र सुस्ती दूर हो जायगी । ”

“ कहाँ चलोगे ? ”

“ जिधरको तुम्हारी इच्छा है । ”

“ मेरी इच्छा किसी खास जगहके लिये नहीं है । ”

“ तो चौककी तरफ चलें । ”

“ अच्छी बात है, ” कहकर मैं चारपाईसे नीचे उतर पड़ी और दूसरे कमरेमें जाकर कपड़े बदलने लगी । कपड़े बदलते-बदलते मैं यही सोचने लगी कि आज राजूकी विशेष कृपाका कारण क्या है । मुझे दूर निश्चाम था कि यदि डाक्टर साहब मेरे साथ होते तो वह कदापि मेरे साथ चलनेको राजी न होता । आज डाक्टर साहब नहीं थे, और मैं अकेली थी । शायद इसीलिये मुझपर तरस खाकर वह मुझे बुलाने आया था ।

कपड़े बदलकर, बाल सँवारकर, सजधजकर मैं बाहर आई । लीला भी चलनेके लिये तैयार होकर बाहर खड़ी थी ।

राजूने कहा—“ फिटन तैयार है । उसीमें जाना होगा । मेरी मोटर कोई ले गयी है । दूसरी कोई मोटर मुझे पसंद नहीं । ”

८

**फिटन**

कंपनी बागके रास्तेसे होकर जाने लगी । राजू और मैं अपनी-अपनी चिंताओंमें मग्न थे । हम दोनोंमेंसे किसीके मनमें वार्ते करनेकी इच्छा उत्पन्न नहीं होती थी । पर लीला बड़ी चंचल और प्रसन्नचित्त ठहरी थी । वह बीच-बीचमें अपने उद्गट प्रश्नोंसे हम लोगोंको तंग कर रही थी ।

जब हम लोग रेलवे लाइनके नीचे, कृत्रिम 'टनेल' के पास पहुँचे तो राजू बोला—“ अब तुमसे बात क्या छिपाऊँ, दीदी ! मैं तुम दोनोंको अपने एक मित्रके यहाँ लिए जाता हूँ । अपने मित्रकी अम्माँको मैं भी अम्माँ कहता हूँ । वह बहुत दिनोंसे तुम दोनोंको लिवा लानेके लिये ज़िद करती थीं । आज तुम्हें उन्हींके पास लिए चलता हूँ । ”

राजूके मित्रके साथ परिचय होनेमें मुझे कोई एतराज नहीं था ।

हमारी फिटन हेबेट रोडकी तरफ मुड़ी । कुछ दूर आगे बटकर एक मकानके पास राजूने गाडीको रोक लेनेकी आज्ञा दी ।

दुकानके लगे-लगे एक तग फाटक था । हम लोग उसके भीतर घुसे । भीतर मकानके नीचे नालीसे होकर गदा पानी बह रहा था । बड़ी बदबू आती थी । मैंने रूमालसे नाक ढक ली । मुझे मन-ही-मन बड़ा आश्चर्य हो रहा था कि राजू हमें कहाँ ले आया है । पर मुझमें उस समय कुछ चोखनेकी शक्ति नहीं थी । मैंने आज अपने जीवनमें पहली बार बाज़ारके भीतरका मकान देखा था । इसलिये हैरतमें थी ।

मकानके सबसे नीचे जो कमरा था उसके पास जाकर राजूने पुकारा—“ भोला । ”

कोई आवाज़ नहीं सुनाई दी । चारों तरफकी बड़ी-बड़ी दीवारोंसे मकान ढका था, इसलिये वहाँ प्रकाश अच्छी तरह नहीं प्रवेश कर सकता था । सध्याका समय होनेके कारण इस समय और भी अधिक अँधेरा हो रहा था । वरामदेके भीतर जाकर जब वह उस कमरेके मिलजुल समीप ही गया तो मादूम हुआ कि वहाँ ताला लगा है ।

भोलाके मिठनेकी आवाज़ छोड़कर वह हमें सीढ़ियोंके रास्तेमें होकर ऊपर ले गया । ऊपर दरवाज़ेके पास पहुँचकर वह पुकारने लगा—  
“ अम्माँ ! दीदी ! ”

भीतरसे युवती-कठकी मीठी आवाज सुनाई दी—“ हो । कौन है ?  
राजू ? ”

राजू बोला—“ हॉ, मैं ही हूँ । किवाड खोलो । ”

राजूकी यह आश्चर्यमयी दीदी कैसी है, यह जाननेके लिये उत्सुक होकर मैं अधैर्यके साथ खड़ी रही ।

खट-से दरवाजा खुला । मैंने देखा कि चौबीस-पच्चीस सालकी एक युवती दाहिने हाथमे प्रायः दो सालका एक बच्चा पकड़े, लाल रंगमें रो हुए खदरकी एक अर्द्ध-मलिन साड़ी पहने, अपनी छात और स्तिमित आँखोंसे आश्चर्यपूर्णक मुझे और लीलाको ताकती हुई वहाँपर खड़ी है । उसके मुँहका रंग गेहूँआ था—उसमें उज्ज्वलता नहीं पाई जाती थी । पर वह कैसा प्यारा मुँह था ।

मैं स्पष्ट देख रही थी कि मेरा और लीलाका ठाठ देखकर वह चन्ति रह गई थी और शायद इसी कारण उसे हमें भीतर घुलानेकी हिम्मत नहीं होती थी ।

राजूने कहा—“ इन दोनोंको देखकर क्या घबरा गई हो दीदी ! चलो, इन्हें भीतर ले चलो । ”

“ आओ वहना, ” कहके उसने पहले मेरा हाथ पकड़ा और फिर लीलाका । मेरा उत्साह पहले ही ठंडा पड़ गया था । अब त्रिलकुल ही जाता रहा ।

दो अंधेरे कमरे पार करके हम लोग एक तीसरे कमरेमें आए । यह कमरा बाजारकी तरफ था । वहाँ एक अघेड़ स्त्रीके पास बैठकर, दो बच्चे लीलाकी उम्रकी एक लड़कीके साथ खेल रहे थे ।

राजूने उस अघेड़ स्त्रीको प्रणाम किया और कहा—“ अम्माँ, आप अपनी वहनोंको आपके दर्शनके लिये ले आया हूँ । ”

राजूकी अम्मोनि कहा—“आओ बेटा, बैठो । वहनोंको ले आए, अच्छा किया । आओ बेटा, सामने आओ, जरा तुम्हारा मुँह तो देखूँ ।”

सकोच और घृणासे मेरा सारा शरीर जर्जरित हो रहा था । मुझे राजपूत क्रोध आ रहा था । क्यों वह मुझे सध्याके अधकारमें ऐसे अज्ञात स्थानमें ले आया ? मुझे डर मालूम हो रहा था ।

फिर भी मैंने मन मारकर राजूकी ‘अम्मों’को प्रणाम किया । लीटाने मेरा अनुकरण किया ।

“कैसा सुंदर चँद-सा मुएडा है !” कहकर वह बड़े स्नेहसे मेरे गालोंपर हाथ फेरने लगीं । मैं नाक-भौंह सिकोडकर, मन ही-मन मचलकर रह गई । वह बोलीं—“तुम राजूकी ही बहन हो, इसमें सदेह नहीं ।”

राजू खिलखिलाकर हँस पड़ा ।

राजूकी ‘दीदी’ने लाट्टेन जलाई । उजाला देखकर वच्चे उछल पड़े । इस अधिकार घरमें प्रकाशका कितना मूल्य था यह बात मैं घरमें प्रवेश करते ही समझ गई थी । ‘दीदी’की गोदमें जो दो सालका बच्चा था वह बच्चा जलते ही उसकी तरफ दोनों हाथ जोडकर उमगमें आकर बोला—“जै !” उसे शायद ऐसा करना सिखलाया गया था ।

यह सब तो ठीक था, पर मैं एक बातके लिये बड़ी दुविधामें पड़ गई थी । उस कमरेमें बैठनेके लिये मुझे कहीं एक कुर्सी भी नहीं दिखलाई दी । नीचे फर्शमें एक मैली दरी बिछी हुई थी और उसके ऊपर दो छोटे-छोटे पुराने कालीन पड़े हुए थे । राजू बड़े आरामके साथ कालीनके ऊपर बैठ गया था । पर मैं नीचे कैसे बैठती ! हाय राजू ! तुम कबके बैरका बदला लेने मुझे यहाँ ले आए ! अपने जीवनमें आज तक मैं



कभी फर्शपर नहीं बैठी थी । लीलाका भी यही हाल था । पर वह राजूकी कट्टर भक्त थी । राजूको नीचे बैठे देखकर उसे नीचे बैठनेमें तनिक भी सकोच नहीं हुआ । वह उसीके बगलमें बैठने लगी । पर राजूने न मालूम क्या सोचा, उसे नीचे नहीं बैठने दिया । कमरेके कोनेमें एक चार-पाई पड़ी थी । उसने लीलाका हाथ पकड़कर उसीके ऊपर बैठा दिया और मुझसे भी उसीके ऊपर बैठनेको कहा । यद्यपि चारपाईपरका निस्तार साफ सुथरा नहीं था, तथापि फर्शकी अपेक्षा उसीपर बैठना मैंने अच्छा समझा ।

लीलाकी उम्रकी जो लड़की वहाँपर बैठी थी, वह चुपके-से भीतर गई और एक पुरानी, टूटी हुई कुर्सी लाकर राजूसे बोली—“ भैया, तुम इसपर बैठ जाओ । ”

पर राजू बड़ा ज़िदी आदमी था । फर्शपरसे हटा नहीं ।

९

बाबूजी अम्मेनि मुझसे कहा—“ मैं जानती हूँ, बेटी, कि तुम रंग-महलमें रहती हो । भगवानकी दयासे तुम्हारे पास चार पदार्थ मौजूद हैं । सब तरफसे तुम भरी-पूरी हो । पर यह होनेपर भी गरीब लोगोंकी कुटीमें पोंव रखनेसे भगवान कभी तुमसे असंतुष्ट नहीं होंगे । दुनियामें बड़े लोग कितने कम होते हैं । सारी सृष्टि दरिद्रोंके ही भारसे दबी हुई है । इस हालतमें तुम कहीं तक दीन-हीन लोगोंसे बचकर, सैमल-सैमलकर चलोगी ? किसी-न-किसी समय उनकी गदगीसे वेदाग पोंजोंमें मेल लगता ही । आज श्रीगणेश इसी घरसे हुआ, ”

किसी बातको समझानेका यह ढंग त्रिलकुल नया सकुचित होकर मैं बोली—“ नहीं अम्माँ, मैं तो आपके सौभाग्य समझती हूँ । ”

“सौभाग्यकी कोई बात नहीं है, बेटी। यह मेरा ही सौभाग्य है कि तुम्हारा चाँद-सा प्यारा मुखड़ा देख पाई हूँ। राजूसे कबसे कहती थी। आज आखिर वह दोनों बहनोंको ले ही आया।”

हमारे भीतर आनेके समय जो दो छोटे-छोटे बच्चे खेल रहे थे वे राजूकी नई दीदीका अचल पकड़कर उसीके साथ खड़े थे और आश्चर्य-चकित दृष्टिसे मुझे और लीलाको ताक रहे थे।

राजूने अपने जेबसे गिलायती मिठाईकी एक पुडिया निकालकर दोनोंको अपने पास बुलाया और दोनोंको गोदमें बैठकर बड़े लाड़से उन्हें अपने ही हाथसे मिठाई खिलाने लगा। पर उन लडकोंकी निश्चित ओंखें हमारी ही ओर लगी थीं। मिठाई खाते-खाते वे दोनों एकटक होकर हम ताक रहे थे।

बड़े लडकेने बड़ी हिम्मत बँधकर एक बार राजूसे पूछा—“ये कौन है, भैया ?”

राजूने कहा—“दीदी।”

“दोनों ?”

“हाँ।”

बुढ़ी अम्माँने कहा—“दीनू, रामू, जाओ, दोनोंको प्रणाम कर जाओ।”

दोनोंने तत्काल उठकर हमें प्रणाम किया। मैं क्या कहकर उन्हें आशीर्वाद दूँ, कुछ समझमें न आया। चाहे तो यह था कि दोनोंका हाथ पकड़कर मैं उनसे लाड़की दो-चार दोनोंके प्रति अकारण घृणा पैदा हो गई या कि राजूने कैसे बिना

लिया था । दोनोंके कपड़े यद्यपि धुले हुए और साफ-सुधरे थे, पर उनमें सौष्ठव नहीं था । दोनोंके चेहरोंसे भी वोदापन टपकता था ।

उनके प्रणामके उत्तरमें मैं केवल मुस्कराई । वच्चोंके अंतस्तलमें भी शायद अपमानकी एक अस्पृष्ट, अस्पष्ट, अनुभूति वर्तमान रहती है । अपने प्रणामका स्नेहपूर्ण उत्तर न पानेपर दोनों कुछ देर तक खड़े-खड़े अत्यंत विरस भावसे हमारी ओर ताकते रहे ।

जिस युवतीने दरवाजा खोला था वह अचानक गभीर स्वरमें बोली—“ दीनू, रामू, इधर चले आओ । ”

दोनों दौड़कर उसके पास चले गए । शायद वह दोनोंकी मों थी । मैंने उसकी ओर ताका । देखा कि पुत्रोंके अपमानसे माताका अभिमान प्रचंड तीव्रताके साथ उसकी आँखोंमें झलक रहा है । मैं डर गई और हौलदिलीके कारण मेरा कलेजा धडकने लगा । मुझे ऐसा माहम होने लगा जैसे मैंने कोई घोर अनर्थका काम कर डाला है । उस युवतीके मुँहके तात्कालिक तेजसे मेरी आँखें वास्तवमें चौधिया गईं । अब तक उसके मुँहसे एक बात भी नहीं निकली थी । पर इस एक अत्यंत तुच्छ और साधारण बातसे उसका सारा अंतःकरण मेरी आँखोंके सामने स्पष्ट प्रभासित होने लगा । मैं उसी टम समझ गई कि राजू क्यों इस तेजोमयी माताके पुत्रोंको प्यार करता है और अपने हृदयकी सकीर्णतापर मुझे दुःख हुआ । पर यह होनेपर भी दरिद्र घरकी इस युवतीका वह दर्प मुझे अत्यंत असह्य और कड़वा जान पड़ा ।

राजूको भी शायद रगड़ग अच्छे नहीं दिखलाई दिए । इसलिये उसने बूढ़ी अम्माँकी ओर मुँह करके कहा—“ अच्छा अम्माँ, अब चले । भोला अभी तक नहीं आया, उससे कल मिल लूँगा । ”

अम्मोने कहा—“क्या कँट वेटा, लाचार हूँ । तुम्हारी बहनोको यहाँ बुलाया, पर उन्हें कुछ भी खिला पिला न सकी । इस दरिद्र घरकी बनी हुई क्या चीज उन्हें पसंद आ सकती है ! इमलिये कुछ कह न सकी ।”

“वाह, यह भी कोई बात है अम्मों ! तुम्हारे हाथका प्रसाद ये दोनों कहाँ पा सकती हैं ? मैं तो रोज ही तुम्हारा प्रसाद पाकर अपनेको धन्य समझता हूँ । पर आज देर हो गई है । फिर किसी दिन इन्हें लेता आऊँगा ।”

“जरूर लेते आना, बबुआ ।” कहकर अम्मोने उसके गालोंपर हाथ फेरा और लीलाके और भरे सिरपर हाथ रखकर हमें आशीर्वाद दिया ।

जब हम लोग जाने लगे तो बच्चोंकी माता—राजूकी दीदी—उस तेज-स्त्रिनी युवतीने मेरा हाथ पकड़कर मुझसे कहा—“यहाँ आनेपर तुम्हें जो कुछ कष्ट हुआ उसे भूल जाना बहन !” इस समय कैसा सिंग्र और कस्यग उसका कठ था ! मुझसे कुछ कहते न बन पडा । पर चुप रहना घोर नीचता है, यह सोचकर मैं बोली—“कष्ट किम बातका दीदी ! तुम लोगोंका प्यार पाकर मैं अपनेको आज कृतार्थ समझती हूँ ।”

जो लडकी लीलाकी समन्यस्का थी वह लालटेन हाथमें पकड़कर हमें रास्ता दिखाने चली । सीढियोंसे नीचे उतरकर जब हम लोग बाहर फाटकर पास पहुँचे तो वह अपने मुँहमें अत्यंत मधुर हास्यकी झलक दिखलाकर बड़े मीठे स्वरमें स्नेहपूर्ण बोली—“राजू भैया, कष्ट तुम्हें जरूर आना होगा ।”

उसकी बातसे ऐसा जान पडा कि राजूपर उमका विशेष अधिकार है । तेरह-चौदह वर्षकी लडकीके मुँहसे स्नेहसे पूर्ण और अनिकारसे भरी

वह बाणी सुनकर मैं आश्चर्यचकित रह गई । इस समय तक मैं उसके प्रति उदासीन थी । पर अब मैंने लालटेनके प्रकाशमें गौरसे उसे देखा । उसकी दो सुंदर, उज्ज्वल आँखोंमें स्नेह, करुणा, हास्य और बुद्धिमत्ताका अपूर्व मिश्रण वर्तमान था ।

राजूने कहा—“ जरूर आऊँगा, वहना ! अब तुम लौट जाओ । ”

१०

घर पहुँचने तक रास्ते-भर मैं केवल यही सोचती रही कि राजूने ससारके नाटकका कैसा अनोखा दृश्य आज मुझे दिखलाया है ! कभी मेरे मनमें घृणा उत्पन्न होती थी, कभी एक अपूर्व, अज्ञात चेतना । बूढ़ी अम्मेनि कहा था कि संसारमें ‘ बड़े लोग ’ बहुत कम होते हैं—सारी सृष्टि केवल उन्हीं लोगोंके समान दरिद्रोंके भारसे दबी है । मैंने सोचा कि यदि यह बात सच है तो ससारसे मेरा परिचय कितना अल्प है ! पर कुछ भी हो, राजूने क्या समझकर इस दरिद्र परिवारसे नाता जोड़ा है ? वह क्या अपने जीवनमें किसी ‘ रोमेंस ’ की इच्छा रखता है, या वास्तवमें दरिद्रताको अपनाना चाहता है ? मुझे याद आया कि वह बिना किसी शिक्षकके नीचे फर्शपर बैठ गया था और उसने बड़े लाडसे दोनों बच्चोंकी गोदमें बैठा लिया था । यह तो किसी तरह भी ‘ रोमेंस ’-प्रिय व्यक्तिकी सामग्रयाली नहीं कही जा सकती । उन लोगोंके साथ बिना एकप्राण हुए कोई ऐसा नहीं कर सकता । भोगैश्वर्यसे पूर्ण घरमें जलित होकर, रात-दिन विलासिताकी तडक-भडक-में अपना जीवन बिताकर वह कैसे अपने हृदयमें बद्ध सत्कारोंको उखाड़कर फेंकनेमें समर्थ हुआ । और वह भी इतनी छोटी अवस्थामें ! उसकी अवस्था इस समय केवल सत्रह वर्षकी थी । दुःख, आश्चर्य,

घृणा और श्रद्धाके भाव बारी-बारीसे मेरे हृदयमें उमटने लगे । आज मैं समझ गई हूँ कि भगवानके दिए हुए निपुण जीवनकी स्वाभाविक वृत्तियोंका असली खेल दरिद्र गृहोंमें ही पाया जा सकता है । धनी और सम्य समाजका तुच्छ गिद्यचारपूर्ण जीवन कुछ निश्चित रेखाओंके भीतर नियम-बद्ध होकर चला करता है । इस जीवनके सुख-दुःख भी 'टाइम-टेबिल' में लिखे हुए, सुनिश्चित, नियमित और सीमा-बद्ध होते हैं । पर दरिद्र गृहका जीवन अनेकानेक उलटे-सीधे चक्रोंके फेरसे सुनिश्चित, प्रकृतिकी मूल शक्तिद्वारा परिचालित, आत्माके भीतरी पीड़नद्वारा निर्झरकी तरह उत्साहित और शांत करुणा तथा स्निग्ध वेदनासे ओसकी बूंदोंको झलकानेवाली विजन निगाकी तरह उन्मुक्त होता है । अनेक जन्मोंके सत्कारोंसे राजू इसी प्रकारके वास्तविक जीवनके लिये लालायित था । यह बात आज मुझे स्पष्ट विदित हो रही है । पर उस समय मैं उस जीवनका महत्त्व बहुत कम समझे हुए थी । इसलिये राजूकी राम-रज्जालीसे सतुष्ट नहीं थी ।

पर लालटेनसे हमें रास्ता दिखानेवाली वह प्यारी लड़की ! राजू उसे किस दृष्टिमें देखता है ? यह नई भावना मेरे मनमें समाई । मैं जानती थी कि मेरी सगिनी और सहपाठिनी जितनी भी लड़कियोंसे उसका परिचय था उनके साथ वह अच्छी तरहसे बातें तक न करता था । पर इस दीन-हीन लड़कीका उसपर इतना अधिकार कैसे हो गया ! यह कितने आश्चर्यकी बात थी, इसे केवल मैं ही समझ सकती हूँ ।

और मातृगर्भसे गभीर, सतानकी वेदनासे परिक्रान्त वह तेजोमयी युवती ! सत्रह वर्षकी अवस्थामें राजू उसके हृदयकी महत्तासे परिचित हो गया था और सतानका स्नेह भी इस छोटी अवस्थामें उसके हृदयमें

अस्फुट रूपसे परिस्फुट होने लगा था । अन्यथा क्यों वह इस सुरती माताके हृदयकी वेदनाको अपनी श्रद्धाजलि प्रदान कर रहा था ! पर मैं यद्यपि स्त्री थी, तथापि उन छोटे-छोटे बच्चोंको देखकर मेरे हृदयमें नामको भी चेतना उत्पन्न नहीं हुई । यह कितने बड़े आश्चर्यकी बात थी । ‘सेल्यूलाइड’ या गटा पार्चाकी बनी हुई एक खूबसूरत गुडियाको मैं जी-जानसे प्यार कर सकती थी, पर दरिद्रकी सतान उन दो बच्चोंके लिये मेरे मनमें असह्य घृणाका भाव उत्पन्न हो रहा था । एक ही ढंगसे, एक ही घरमें पले हुए हम दो भाई-बहनमें इतना बड़ा प्रभेद था ।

आजका अद्भुत दृश्य देखकर मैं अपने सीमाबद्ध हृदयकी दुर्बलताओं-पर अच्छी तरहसे विचार करना चाहती थी, पर प्रबल चेष्टा करनेपर भी अपने अतस्तलकी मूलगत जड़ताके कारण या अन्य किसी कारणसे उन्हीं दुर्बलताओंको हृदयमें इस तरह जकड़े रहनेकी इच्छा होती थी मानो वे मेरी जन्म-जन्मकी प्यारी सहचरियाँ थीं ।

सोचते सोचते मैं उकता गई और दिमागमें जोर पड़नेके कारण सिरमें दर्द होने लगा । गाडीके घोड़े बड़ी तेजीसे दौड़ रहे थे । एक लबी साँस लेकर मैंने लीलाके मुँहपर दृष्टि डाली । कैसा भावहीन, अनुभूतिहीन, चिंतारहित, आमोद-प्रिय वह मुँह था ! जिस बालिकाने अपना स्नेहाधिकार प्रकट करके राजूसे कहा था कि कल तुम्हें जरूर आना होगा, उसके हृदयकी सयत तीव्रतासे क्या इस सरल-प्रकृति और बोदी लड़कीके निस्तेज चाचल्यकी कुछ भी तुलना हो सकती थी ? मैं मनमें कहने लगी—“ हाय प्यारी बहन ! राजू हम दोनों बहनोंको कर्तव्यके काँटोसे कंटकित जिस गहन मार्गकी ओर ढकेलना चाहता है उसमें चलनेका साहस और शक्ति हम कहाँसे लावें ! ”

घर आकर जब मैंने पि्लासिताके नाना उपकरणोंसे सुसज्जित अपने कमरेमें प्रवेश किया तो ऐसा जान पड़ा जैसे किसी अपरिचित दूरस्थित देशसे लौटकर मैं अपनी दुनियामें आ गई हूँ । दरिद्रता, दुःख और शोककी जो अप्रिय भावना मेरे मनमें गड गई थी वह किसी मायाके बलसे तिरोहित हो गई और कात्पनिक आनन्दकी नई नई उमंगें मेरे मनमें हिलोरेँ लेने लगीं । नाटकके खेलके समय और उसके बाद जिस अनोखे नशेने मुझे धर दबाया था उसकी मधुर और उत्तेजक स्मृति फिर धीरे-धीरे जागरित होने लगी । फिर-से डाक्टर साहबकी रसी-ली, मद-भरी आँखें मेरे मानसमें झिलमिलाने लगीं । मैं अपनी कल्पना और वासनासे स्वयं झूमने लगी और मद-निहल होकर मधुर मूर्च्छाके पि्लाससे पलंगपर लेट गई । आँखें बंद करके अर्थहीन स्वप्नोंकी तरंगोंमें बहने लगी ।

अचानक बाहर दरवाजेसे जादूसे भरा हुआ वही चिर-परिचित कठ सुनाई दिया—“ क्या मुझे भीतर प्रवेश करनेकी आज्ञा है ? ”

भीतर प्रवेश करनेकी आज्ञा ? प्राणप्यारे ! तुम्हें क्या खबर नहीं कि मेरे भीतर तुम कबसे प्रवेश किए, अधिकार जमाए बैठे हो ! एक पलके लिये भी मैं तुम्हें हटने नहीं देती । जान-बूझकर फिर क्यों अनजान बनते हो ?

मैं उठ बैठी और बोली—“ आइए कृपानिधान ! तशरीफ लाइए ! यह नया ढंग कबसे सीखा है ? ”

मादक स्वप्नोंके रंगसे रंगे हुए मेरे मुखमें शायद आज कुछ विशेषता थी । डाक्टर साहब जब भीतर आए तो मुझे देखकर उनका चेहरा भी तमतमाने लगा ।



जब वह बैठ गए तो मैंने कहा—“ आज यह देर कैसी ! ”

वोले—“ आज कई मरीजोंको देखना था । अभी जिस मरीजको देखकर मैं आ रहा हूँ उसकी हालत ऐसी खराब है कि बिल्कुल ‘ हॉरिबल ’ समझिए । मैं तुमसे उसका कुछ वर्णन नहीं कर सकता । तमाम वदनमें फोड़े हो गए हैं, चेहरा इतना सुस्त हो गया है कि मासका कहीं पता नहीं चलता, फोड़ोंसे मवाद निकलता जाता है जिसके सबब वदबूसे वहाँपर मिनट भर नहीं रहा जाता, इधर-उधर करवटें नहीं बदल सकता, मलमूत्रके लिये उठ नहीं सकता, तिसपर मजा यह कि वह खानेके लिये रुचि बतलाता है, पर हजम नहीं कर सकता । घरवाले उसकी टहल करते-करते अब थककर उकता गए हैं । सब मनमें यही सोच रहे हैं कि उसके प्राण-पँखेरू उड़ जायें तो तकलीफसे बचे । पर यह बात कोई मुहसे नहीं निकाल सकता । मेरी समझमें नहीं आता कि उसके लिये क्या उपाय किया जाय । ऐसी हालतमें कोई दवा क्या असर कर सकती है । उसका कराहना ऐसा भयकर मालूम होता है कि आतक छा जाता है । उचित तो यह होता कि जहर देकर वह मार डाला जाता । पर मनमें क्षिप्तक पैदा होती है । तुम्हारी क्या राय है ? ”

मेरी राय ? वर्णन सुनकर मेरे रोंगटे खड़े हो गए थे । इस हालतमें मैं राय क्या देती । तत्काल मेरे मनमें यह आशका उत्पन्न हुई कि सब मनुष्योंके शरीरकी बनावट तो एक-सी ही होती है । जब किसी कारणसे इसी व्यक्तिकी तरह मुझे भी यही रोग हो गया तब मेरी क्या गति होगी ? इस समय तो मैं अपने रूपके घमड़के मारे जमीनपर पाँव नहीं रखती । सर्जोगमें एसेस ठिडककर सोनेमें सुगंध उत्पन्न कर रही हूँ । जयानीकी उम्रगमें आकर पुरुषोंको अपने वशमें करनेका भी दावा रखती हूँ । पर

[illegible]

सोचते-सोचते मेरा मन फिर उठने लगा, मैं  
अनुमन करने लगी जैसे कभी-कभी मैं अपने  
उत्पन्न होने लगी हूँ। वह मन फिर उठने लगा  
लोमहर्षक वर्णन आपने सुना है। मैं भी  
हूँ। कहीं मुझे भी यह चीजें मिलें।

मेरी बात सुनकर दास्य मुन्हा मुन्हा : १ : २ :  
मेरा भय कुछ दूर हुआ । मैं फिर मुन्हा मुन्हा : ३ : ४ :  
मुस्कराने लगी । हाथी मुन्हा मुन्हा : ५ : ६ :

मैंने कहा—“ नही खराम है। जरा मेरी भाई रही है।” यह कहकर मैं

डाक्टर साहबने मन्त्रेण्डेन को पकड़ लिया और शरीरमें रोमहर्ष और स्यानपर अपनी में 'टाइम' देगुने

मिनट-भर देखकर बोले—“ आपका ‘पल्स-बीट’ विलकुल ‘नॉर्मल’ है । कह नहीं सकता कि किस वजहसे तुम्हारी तबियत खराब हो गई । ”

मैंने कहा—“ क्या बतलाऊँ डाक्टर साहब, मैं भी ठीक-ठीक नहीं बतला सकती कि कैसे मेरी तबियत खराब हो गई । ”

राजूने आकर बड़े जोरसे व्यंगके रूपमें कहा—“ आदाबगर्ज, डाक्टर साहब ! मिर्जाज-शरीफ ? ”

मैंने सोचा कि यदि नाडी देखनेके समय राजू आया होता तो कैसा अघेर न हो गया होता । फिर सोचा—“ राजू, क्या हररोज हम दोनोंकी घातमें बैठा रहता है ? ठीक नियत समयपर क्यों मेरे कमरेमें पहुँच जाता है ? ”

डाक्टर साहबने उत्तर दिया—“ अरे साहब, मिर्जाज-शरीफके बावत कुछ पूछिए मत । कल लडकियोंका जो नाटक देखा, उसके कारण मिर्जाजकी हालत कुछ अजीब हो गई है । ”

“ क्यों साहब, हुआ क्या ? ”

“ क्या बतलाऊँ, नाजनीन परियोंका नज़ाकतसे भरा हुआ नाच देखकर और दिलको लुभानेवाला गाना सुनकर मैं कल रातसे आपमें नहीं हूँ । तुमने ऐसा अच्छा मौक़ा हाथसे जाने दिया । ”

मैंने साफ देखा कि असह्य लज्जासे राजूका सारा मुँह रँग गया । वहनके सामने भाईसे इस तरहकी बातें करना मार्जित रुचिके कितने विरुद्ध था, यह मोटी बात डाक्टर साहबकी बुद्धिमें नहीं समाई । और वह भाई भी राजूकी प्रकृतिका । क्रोध और भयके कारण मेरा दिल जोरोंसे धड़कने लगा ।

नीकरने आकर कहा—“ खाना तैयार है । ”

हम लोग इस विकट सकटमय स्थितिसे बच गए । मैंने कहा—  
 “ चलिए डाक्टर साहब, आज आपको हमारे ही साथ खाना होगा । ”  
 बिना किसी एतराजके वह बोले—“ अच्छी बात है । ”

## १२

**डा**इनिंग टेबिलमें अम्माँ और काका हमारे इंतजारमें बैठे थे ।  
 डाक्टर साहबको देखकर अम्माँ उछल पड़ीं । पारस्परिक  
 अभिवादनके बाद अम्माँने कहा—“ आज बहुत दिनोंके बाद आपके  
 साथ खानेका सुअवसर प्राप्त हुआ । ” सम्य लोगोंके साथ बोलनेमें अम्माँ  
 शुद्ध संस्कृतके शब्दोंका प्रयोग करना पसंद करती थीं, यद्यपि उन्हें  
 संस्कृतका बिलकुल भी बोध नहीं था ।

राजू हमारे साथ नहीं आया था । नौकरके आनेपर काकाने कहा—  
 “ रजनको बुलाओ । ”

नौकरके चले जानेपर काकाने डाक्टर साहबसे पूछा—“ कहिए, कल  
 रातका ‘हे’ कैसा रहा ? आपके पसंद आया या नहीं ? ”

उत्तरमें डाक्टर साहब मधुर लाजके साथ मुस्कराए, फिर बोले—  
 “ साहब, सच बात तो यह है कि लड़कियों बिना लड़कोंकी सहायताके  
 ऐसे कामोंमें कभी सफल नहीं हो सकतीं । हाँ, एक बात वहाँ जरूर  
 देखने लायक थी । लड़कोंको छिरियोंका पार्ट खेलते मैंने अक्सर देखा है ।  
 पर कल जब मैंने लड़कियोंको पुरुषोंका पार्ट खेलते देखा तो यह नई  
 बात मुझे बहुत पसंद आई । लड़कियोंकी यह चेष्टा सराहनीय थी । ”

काका बोल उठे—“ हॉरिबल ! ”

हम सब चौंक पड़े ।

डाक्टर साहबने पूछा—“क्यों साहब ?”

“जो लड़की मर्द बनकर स्टेजपर खड़ी हो सकती है, वह क्या नहीं कर सकती ! का न करइ अवला प्रवल ?”

मुझे और अम्मांको हँसी आ गई, पर डाक्टर साहबका मुँह गर्भा हो आया । बोले—“आपका यह ‘सेंटिमेंट’ न्यायसगत नहीं कहा जा सकता । जब लड़के स्त्रियोंका पार्ट खेल सकते हैं तो लड़कियोंको क्या पुरुषोंका पार्ट खेलनेका अधिकार नहीं है ? क्यों इसे आप इतना भारी अपराध समझते हैं ?”

काकाका स्वभाव था कि वह अपनी किसी भी बातका विरोध नहीं सह सकते थे । अपनी हठ और अकड़वाजीके लिये वह प्रसिद्ध थे । उनकी आँखोंसे चिनगारियाँ निकलने लगीं । शेरकी तरह गरजकर बोले—“सेंटिमेंट ? आप सेंटिमेंटको क्यों इतना महत्त्वहीन समझते हैं ? युक्ति ही क्या ससारमें सब कुछ है ? आपको खबर नहीं कि सेंटिमेंटके ही आधारपर सारी सृष्टि स्थित है । युक्तिते साक्ष्यिक लोग यह सिद्ध कर दिखाते हैं कि नारी केवल अस्थि, मांस, मेद, मज्जा और रक्तकी समष्टि है, तब फिर क्यों लोग उसके वशीभूत होते हैं ? कारण स्पष्ट ही यह है कि पुरुष अपने हृदयमें किसी सेंटिमेंटकी प्रेरणासे नारीके आत्मिक चैतन्यका अनुभव करता है—यह युक्तिद्वारा उसके शरीरके प्रत्येक अवयवका विश्लेषण नहीं करना चाहता । यही बात दूसरे सेंटिमेंटोंके सवधमें भी कही जा सकती है । शील, सभ्रम, लज्जा, गर्भीर्य—ये स्त्रीके प्रबान गुण माने जाते हैं । सिर्फ हमारे ही देशमें नहीं, ससारके सभी सम्य देशोंका यह हाल है । इन्हीं गुणोंके कारण पुरुष स्त्रीका काय है । थिओरीमें स्त्री भले ही पुरुषको देवता माने, पर उसके देवत्व

वास्तविक कल्पना ही वह नहीं कर सकती—क्यों नहीं कर सकती, इस बातपर मैं इस समय वहस नहीं करना चाहता । पर पुरुषके हृदयमें स्त्रीके देवीत्वका आदर्श अच्छी तरहसे जम गया है, इसलिये वह चाहे स्त्रीके ऊपर कैसा ही भयकर अत्याचार करे, पर फिर भी स्त्रीत्वके प्रति उसके हृदयमें अकपट भक्ति और प्रगाढ़ श्रद्धा पाई जाती है । जिन गुणोंके कारण वह स्त्रीके देवीत्वका क्रायल है, पुरुषका अनुकरण करते ही उनका लोप हो जाता है । इसी लिये मैं कहता था कि जो स्त्री मर्द बनकर स्टेजपर खड़ी हो सकती है और इस बातपर अपना गौरव समझती है, उसमें स्त्रीका सर्वश्रेष्ठ गुण—मातृहृदयका सुमधुर, सरस गाम्भीर्य—कभी नहीं पनप सकता । इसी तरह राजनीतिक या सामाजिक स्टेजोंपर मर्दोंकी करतूत दिखलानेवाली स्त्री भी माता बननेके योग्य नहीं है । ”

अंतिम आक्षेप स्पष्ट ही अम्मोंके प्रति था । काकाकी उत्तेजना देखकर और उनकी चुभती हुई बातें सुनकर हम लोग सन्न सन्न रह गए । अम्मों यद्यपि स्पष्टतः अपनेको अपमानित समझ रही थीं, तथापि काकाका रुख देखकर कुछ उत्तर देनेका साहस उन्हें नहीं होता था । डाक्टर साहब भी घबराए हुए जान पड़ते थे । आंतरिक दुःखसे काकाने ये सब बातें कही थीं, इसलिये तर्कद्वारा उनका विरोध करनेकी शक्ति किसीमें नहीं थी ।

नौकरने कहा—“छोटे बाबू तबियत खराब बतलाते हैं—खानेको नहीं खाना चाहते ।”

वाद-विवादमें पड़े रहनेके कारण राजूका खयाल ही किसीको नहीं था । नौकर शायद जवाब लाकर कुछ देरसे खड़ा था । इस समय मौका पाकर उसने राजूकी याद दिलाई । मैं तत्काल समझ गई कि डाक्टर

साहबको भोजनके लिये आमंत्रित करनेके कारण ही वह रुष्ट हो गया है और तबियतका खराब होना केवल एक बहाना है ।

अम्माँ और काका बड़े चिंतित हुए । काकाने कहा—“तबियत खराब है ! बात क्या है ? कुछ भी हो, डाक्टर साहब यहाँ मौजूद हैं । चलिए डाक्टर साहब, जरा उसे देख तो लीजिए ।” यह कहकर काका उठनेको तैयार हुए ।

डाक्टर साहबने कहा—“बात कुछ समझमें नहीं आती । अभी तक तो वह मेरे साथ बातें कर रहे थे । मुझसे उन्होंने कुछ नहीं कहा ।”

इतनेमें राजू वहाँ स्वयं आ पहुँचा और बोला—“मैं पेटमें कुछ दर्द-सा मालूम कर रहा हूँ, इसलिये इस वक्त खाना नहीं चाहता । आप लोग खाइए । मेरी चिंता न कीजिए ।”

यह कहकर वह उल्टे पोंप लौट चला । डाक्टर साहब भी शायद अब उसके बहानेका कारण थोड़ा-बहुत समझ गए थे । इसलिये मुखुराते हुए काकासे बोले—“इन्हें सोनेके पहले गरम पानीके साथ एक गोली हिंगाष्टक चूर्णकी दीजिएगा ।”

हम सब लोग खिलखिलाकर हँस पड़े । काकाने कहा—“वाह साहब, वाह ! खूब ! आप तो आयुर्वेदमें भी पारंगत हो गए हैं । मिला-यती दवाका पानी छोड़कर आप हिंगाष्टक प्रेस्काइब करने लगे । खूब !”

“इनका मर्ज भी तो साहब, देसी है । जरा-जरा-सी बातमें इनका मिजाज बिगड़ जाता है, और मिजाज बिगड़नेसे पेटमें दर्द होगा, यह तो मानी हुई बात है ।”

डाक्टर साहबका यह आक्षेप अत्यंत रुस्त था । कह नहीं सकती कि राजूके कानोंमें यह बात गई या नहीं । पर यह मेरे कानोंमें भी खटकने लगी ।

कुन्ध भी हो, राजूकी मानसिक प्रवृत्ति देखकर मैं हैरान थी। मैं सोचने लगी—“क्यों यह डाक्टर साहबको देखकर इस क्रूर जलता है ?” उसका आजका व्यवहार किसी तरह सम्य और सुशिष्ट नहीं कहा जा सकता था। मेरे मनमें विद्रोहका भाव समा गया। अपने सनकी और युक्तिहीन भाईपर बड़ा क्रोध आया। मैंने सोचा—“पर्दानशीन औरतोंको पर-पुरुषोंके साथ बातें करनेका अधिकार नहीं होता। इस सत्यनाशी प्रथाके निरुद्ध अब देश-भरमें आदोलन मच रहा है। पर हमारे घरमें स्त्री-स्वार्थीनता पूर्णरूपमें वर्तमान होनेपर भी राजूको यह बात बेतरह अखरती है कि मैं डाक्टर साहबके साथ बेधड़क बातें करती हूँ। यह कैसा अन्याय है ! नहीं, इस अन्यायका विरोध करना ही होगा। राजूका लिहाज करने और उससे डरनेसे काम नहीं चलेगा !” सोचते-सोचते क्रोधके कारण मेरा मूँन खोलने लगा। मैं दाँतोंको पीसकर रह गई।

खा-पीकर मैं डाक्टर साहबके साथ अपने कमरेमें आई। डाक्टर साहबने प्रस्ताव किया कि आज पैलेस थिएटरमें एक त्रिलकुल नया और सनसनी फैलानेवाला फिल्म दिखाया जा रहा है, वहाँ चलना चाहिए।

मैं राजूके अन्यायका बदला लेना चाहती थी। इस लिये प्रतिहिंसाके भावसे प्रेरित होकर तत्काल सम्मत हो गई। जिस तरहसे सजू अधिक-अधिक जले, अब मैं वही उपाय चाहती थी। बिना किसीकी आज्ञा लिए, गुप्त रूपसे शोफरको सूचित करके हम दोनों निकल पडे। मैं बाहरसे गरम कोट पहन लाई थी और गलेमें मुलायम पशम भी ढाल लाई थी। पर फिर भी जाड़ेसे शरीर काँप रहा था। कह नहीं सकती



कि मेरा जाड़ा कितना कल्पित था और कितना वास्तविक । आज मैं जो असीम दुस्साहसका काम किया था, उसके कारण भी शायद सर्वांगमें कैपकैपी मालूम होती थी । कुछ भी हो, मैं मोटरमें बैठे-बैठे डाक्टर साहबके कंधेपर हाथ डालकर उनके गलेसे लिपट गई । अभिसारकी इस निस्तब्ध, अधिकारमयी रात्रिमें मेरा प्रेमिक मुझे मिना ढूँढ़े मिल गया था, उसे मैं कैसे छोड़ सकती थी ?

बहुत देर तक हम दोनों मन्त्र-विह्वलकी तरह स्तब्ध होकर बैठे रहे । अचानक डाक्टर साहबने अत्यंत धीमे स्वरसे मेरे कानमें कहा—

“ लज्जा, क्या सिनेमामें जाना जरूरी है ? ”

“ तब कहाँ जाओगे ? ”

प्रश्न करते समय मेरा कलेजा धड़क रहा था ।

डाक्टर साहब बोले—“ चलो, लौट चले । ”

मैं गुस्सेसे कौपने लगी । बोली—“ तब क्यों मुझे इतनी दूर लाए ? ”

“ अच्छा सिनेमामें नहीं, किसी दूसरी जगह चले ? ”

“ कहाँ ? ”

डाक्टर साहब जरा हिचकिचाए । उनकी हिचकिचाहट देखकर मैं किसी अज्ञात आशकासे सिहर गई । मेरे दिलकी धड़कन बढ़ने लगी । कुछ देर बाद वह बोले—“ अच्छा चलो, सिनेमामें ही चले । ”

डाक्टर साहबकी इन संशय और द्विधासे भरी बातोंको सुनकर मैं बेतरह घबरा गई और उनके कारण मैंने और भी ज्यादा मजबूतीसे उन्हें जकड़ लिया ।

सिनेमा हॉलमें पहुँचनेपर पिछुद्दीत प्रकाशसे मेरा भय कुछ दूर हुआ । रागस्तो मेरे प्रणय-पलायनका समाचार विदित हुआ था नहीं, यह बात

सोच-सोचकर मेरे शरीरमें लोमहर्ष उत्पन्न हो रहा था—कह नहीं सकती कि यह लोमहर्ष भयके कारण था या प्रतिहिंसा-जनित आनन्दके कारण । पर फिर भी राजूके दिलकी जलनकी कल्पनासे मेरे दिलकी हालत अजीब होती जाती थी । भाईके प्रति ऐसी उत्कट प्रतिहिंसाका भाव किसी वहनके हृदयमें कभी उत्पन्न हुआ है या नहीं, मैं नहीं जानती । मैंने अपने मनमें कहा—“निगाह होनेके बाद यदि मैं किसी पर-पुरुषके प्रति आसक्त होती तो राजूका यह दुर्भाव मैं किमी तरह सह लेती । पर अनिगाहित अवस्थामें जब मैं किसी पुरुषको चाहती हूँ—” मैं अधिक सोच न सकी । फिर एक बार कुढ़कर दाँतोंको पीसकर रह गई ।

पर मेरे विवाहके सत्रधमें काका और अम्माँकि मनमें क्यों चिन्ता उत्पन्न नहीं होती, यह सोचकर मैं हैरान थी । इसमें सदेह नहीं कि मुझे अब अपने विवाहके सत्रधमें कोई चिन्ता नहीं थी । क्योंकि मैंने अपने मनमें यह निश्चय कर लिया था कि निगाह करूँगी तो डाक्टर साहबके ही साथ करूँगी, नहीं तो विप पीकर मर जाऊँगी । पर काका और अम्माँ क्या सोच रहे थे ? वे क्या मेरे मनकी हालतसे परिचित नहीं थे ? यह हो नहीं सकता था । मेरी मानसिक स्थिति स्पष्ट थी । वह किसीसे छिपी नहीं रह सकती थी । पर क्या वे मेरे इस प्रणयका अनुमोदन करते थे ? मुझे इस सत्रधमें केवल अम्माँका भरोसा था । क्योंकि मैं जानती थी कि वह डाक्टर साहबको स्नेहकी दृष्टिसे देखती हैं । और काका चाहे डाक्टर साहबको न चाहें, पर अम्माँकि और मेरे एकमत होनेसे वह कभी बीचमें निघ्न नहीं डालेंगे, यह बात भी मैं अच्छी तरहसे जानती थी । क्योंकि मुझे माझम था कि वह कभी किसीकी मानसिक स्वार्थीनतामें दगाव डालना पसंद नहीं करते थे । पर राजू ? वह चाहे प्रत्यक्षमें इस कार्यमें

बाधा न डाले, पर उसका दुर्भाव मैं जीवन-भर कैसे सहन करूँगी ? फिर उसी अप्रिय भावनासे मेरे दिलमें जलन पैदा होने लगी और मुझे आकाशको फाड़ने और धरतीको चीरनेकी इच्छा हुई ।

१४

**चि**त्र-लीला आरम्भ हो गई थी । अमेरिकन फिल्म था । डाक्टर साहबने कहा था कि सनसनी पैदा करनेवाला फिल्म है । पर मैं सब फिल्मोंको एक-सा समझती हूँ । युवक-युवतियोंका वही बाधा-हीन स्वच्छन्द प्रलास, प्रेमका वही आलस्य और अप्रीमना-सा नशा, पाश्चात्य-जीवनकी वही उन्नत लास्य-लीला । नित्य यही सब बातें देखनेमें आती थीं । पर आज इस उदाम, चंचल प्रेमके उन्मुक्त, बधनहीन प्रवाहमें सशयहीन होकर वह जानेकी उत्कट इच्छा मेरे मनमें उत्पन्न हुई । मैंने सोचा—“ अगर मेरा जन्म योरप या अमेरिकामें होता तो क्या वही मेरा भाई कभी मेरे स्वच्छन्द प्रेममें बाधा पहुँचाता ? ”

तमाशा खतम होने पर जब हम दोनों लौट चले तो मेरा चित्र जड़ता और अत्रसादसे आच्छन्न हो गया था । घर पहुँचने पर मैंने डाक्टर साहबसे कहा—“ आज आपको यहीं रहना होगा । मुझे अकेले डर लगता है । परसों तक लीला मेरे साथ सोती थी, पर आज को नहीं है । आजकी रात हम दोनोंको जागरणमें बितानी होगी । गमारते हुए बैठे रहना होगा । ”

पर पिछली रात नाटक देखनेमें जगे रहनेके कारण मेरी आँखें नींदका बड़ा प्रकोप हो रहा था और आँखें क्षपती जाती थीं ।

डाक्टर साहब बोले—“ कल रातके जागरणसे तुम्हारी आँखें लाल हो गई हैं और क्षप रही हैं । अगर आज रात भी जगे रहना होगा बड़ी आपत्त होगी । ”

मैं वचोकी तरह ज़िद करते हुए बोली—“ नहीं, मुझे डर लगता है, मैं किसी तरह यहाँ अकेली नहीं रह सकती । ”

डाक्टर साहबने कहा—“ अच्छी बात है । मुझे कोई उन्न नहीं । मैं तुम्हारे ही लिये कहता था । ”

मैं चारपाईपर लेट गई और डाक्टर साहब भी मेरी ओर मुँह करके पासपासे एक कौचपर लेट गए । प्रेमकी इस मोहोत्पादक स्तब्ध रात्रिमें हम दो प्रणयी उस निर्जन कमरेमें, उस आलस्यविलास-मय तद्रावस्थामे, बिना किसी बाज़ा या स्कानटके निर्मुक्त भावसे अवस्थित थे । पर एक प्रकारकी अनोखी धुकधुकीसे क्यों मेरा हृदय आदोलित हो रहा था ? क्या डाक्टर साहबका भी यही हाल था ?

उस समय मैंने अपनी उस अ्यादतीपर कुछ भी निचार नहीं किया । पर आज जब अपने उस दुस्साहसकी बात याद आती है तो आतकसे फलेजा कॉप उठता है । न जाने किस देवताकी मगलेच्छासे मैं उस रात वच गई । नहीं तो मैं जिस घोर अनर्थकी सीमा-रेखाके पास पहुँच गई थी, उसकी कल्पना भी आज नहीं कर सकती ।

मैंने कहा था कि बैठे-बैठे गप्पें मारेंगे । पर गप्पें मारनेकी शक्ति किसीमें नहीं थी । दोनों लालसा, मोह, आलस्य और तद्रासे आच्छन्न होनेके कारण ऐसे परास्त और दुर्बल होकर पड़े हुए थे कि किसी बातकी सुध नहीं थी ।

इच्छा न होने पर भी लेंटे-लेंटे मेरी आँखें धीरे-धीरे लग गई और मैं कुछ ही देरमें घोर निद्रामें अभिभूत हो गई ।

जब आँख खुली तो देखा कि डाक्टर साहब जहाँ नहीं है । हाथमें बैँधी हुई घड़ीमें समय देखने पर माझम हुआ कि तीन बज चुके

हैं । जाते वक्त डाक्टर साहब बाहरकी तरफका किवाड़ बंद कर गए थे, पर फिर भी जाड़ा मालूम हो रहा था । डर और जाड़ेसे सिरसे पैर तक काँपते हुए मैंने पिना कपड़े उतारे गरम कोटके ऊपर दो कबल ओढ़ लिए और मुँह भी ढोंप लिया । हाथकी घड़ी भी नहीं उतारी । कहीं कोई दुष्ट प्रेतात्मा किसी क्षुद्र छिद्रद्वारा प्रवेश करके मेरा गला न दबा बैठे, इस भयसे मैंने कबलोंको चारों तरफसे अच्छी तरह समेटकर शरीरके नीचे दबा लिया और पाँव न पसारकर ऊपरको समेट लिए । भयके कारण मेरी निद्रा-जडित आँखें कुछ ही देरमें सचेत और जागरित हो गई ।

धीरे-धीरे जब भय कुछ कम हुआ तो अपने संवधमें नाना चिन्ता-ओंने मुझे आ घेरा । मैंने सोचा—स्त्रीका जीवन क्या केवल शारीरिक और मानसिक दुर्बलताओंमें ही बीतनेके लिये है ? उसका क्या और कोई उद्देश्य नहीं है ? कब तक मुझे पुरुषका सहारा मिलता रहेगा और कब तक मैं दूसरोंकी सहायताके भरोसे अपना जीवन बिताऊँगी ? भगवान ! क्यों तुमने स्त्री-जातिको इतना अशक्त, दुर्बल और सुकुमार बनाकर पैदा किया है ! ”

मैं अच्छी तरहसे जानती थी कि मेरा यह शारीरिक भय मेरी आत्मिक दुर्बलताका ही दूसरा स्वरूप है । यदि मेरी आत्मामें दृढ़ता, काठिन्य और सहनशीलताके भाव वर्तमान होते तो मैं किसी भी बाहरी भयसे कभी भीत न होती । अपने अवलम्बनसे मन-ही-मन गर्वित होकर डाक्टर साहबकी सरक्षकताका आनंद छटनेकी इच्छा कभी न करती । अकेले, शांत और सयत भावसे, अपने भीतरकी समस्त यातनाओंको नीरवताके साथ वहन करती चली जाती । पर नारी-हृदयमें दृढ़ता और सहनशीलताका होना एक प्रकारसे असंभव ही है । ये ही गुण ऐसे हैं जो उसके

जीवनकी सार्थकताके लिये परमावश्यक है और इन्हीं गुणोंका उसमें अभाज पाया जाता है । भाग्य-चक्रका परिहास इसीको कहते हैं ।

प्रायः दो घंटे तक दुःख, शोक, अन्तःसाद और भ्राति-मिश्रित इसी प्रकारकी भावनाओंमें मैं निमग्न रही । फिर धीरे-धीरे मेरी आँखें झपने लगीं और मैं अचेत होकर सो गई । जब आँख खुली तो सूरज बहुत ऊपर चढ़ चुका था ।

## १५

एक दिन कॉलेजमें मेरी बाल्य-सगिनी और सहपाठिनी कमलिनी-मुझसे कहा—“कल तेरे डाक्टर साहबसे मेरा परिचय हो गया है । हमारे अँगरेजीके प्रोफेसर साहबके साथ कल शाम अचानक वह मेरे कमरेमें घुस पड़े । उस समय घरपर कोई नहीं था । मैं अँगरेजीके ‘टेस्ट’की तैयारीमें लगी थी । मैं तो इस ‘सरप्राइज विजिट’से चौंक पड़ी । प्रोफेसर साहबने परिचय कराया । डाक्टर साहब बड़े मजेके आदमी जान पड़े । गुजबकी बातें करते हैं । मुझसे कहते थे कि अपने कॉलेजकी सब लड़कियोंसे मेरा परिचय करा दो ! बाप रे बाप ! मैं तो घबरा गई । यह उस दिनके नाटकका मजा है । मैं तो पहले ही कहती थी । ”

मेरा कलेजा धक-से रह गया । मुझसे कुछ कहते न बन पड़ा और मेरे चेहरेकी रगत उड़ गई । फिर भी अपनेको मैंने किसी तरह सँभाला और हाथकी किताबसे उसे मारकर कहा—“चल हट ! ऐसी बातें मुझसे करेगी तो मुँह झुलस दूँगी । मुझे न डाक्टर साहबसे मतलब है, न तुझसे । ”

वह निष्ठुरताके साथ मुखुराती हुई बोली—“ क्या सच कहती है ? तुझे डाक्टर साहबसे कुछ भी मतलब नहीं है ? अच्छी बात है । देख लूँगी । ” यह कहकर वह जाने लगी ।

मेरे हृदयमें ईर्ष्याकी आग धधकने लगी थी और इसी आगके कारण कमलिनीसे कई बातें पूछनेको जी तड़फड़ा रहा था । इसलिये उसे जाते देखकर मैंने कहा—“ अरी पगली, भगती कहाँको है ! ज़रा एक बात सुनेगी भी या नहीं ? ”

लौटकर उसने पूछा—“ क्या बात ? ”

“ यही कि तू कब मरेगी ? ”

“ जब डाक्टर साहबके साथ मेरा ब्याह होगा । ” यह कहकर वह निर्लज्जताके साथ खिलखिलाकर हँस पड़ी ।

पर उसका यह परिहास मेरे लिये असह्य था । कुछ भी हो, उसके सामने मैं अपने हृदयकी तात्कालिक दुर्दशा किसी प्रकार प्रकट नहीं करना चाहती थी । इसलिये बड़े कष्टके साथ धीरज बँधकर अपने मार्मिक दुःखको हँसीमें उडानेका भाव दिखलाकर मैंने कहा—“ पर तेरे साथ ब्याह होगा कैसे ? वह तो कॉलेजकी सभी लड़कियोंको अपने जादूकी डोरीमें एक साथ बँधनेका इरादा किए बैठे हैं । ”

“ हॉ, यह बात तो जरूर है ! ” कहकर वह फिर एक बार खिल-खिला पड़ी ।

उस दिन कॉलेजके लेक्चरमें मेरा जी बिल्कुल नहीं लगा । जब घर आई तो मनमें बड़ी बेकली समाई हुई थी । अचानक पल छिन्न हो जानेपर जिम प्रकार आकाशमें उड़ता हुआ पक्षी शून्यमें कहीं को सहारा न पाकर फड़फड़ाता है, उसी तरह मेरा मन भी बेचैनीके सब

छटपटाने लगा । आज कमलिनीकी तरह सारा ससार मेरा परिहास कर रहा था ।

प्रोफेसर किशोरीमोहनका साथ इधर दो-ढाई महीनोंसे डाक्टर साहबने छोड़ दिया था । कम-से-कम हमारे यहाँ, डाक्टर साहब पहलेकी तरह उन्हें लेकर अब नहीं आते थे । कारण मुझे मालूम नहीं था । मेरा ख्याल था कि दोनोंके बीच किसी कारणसे अनग्न हो गई है । पर आज कमलिनीसे मालूम हुआ कि प्रोफेसर साहबकी सहायतासे डाक्टर साहब कॉलेजकी सभी लड़कियोंसे परिचित होना चाहते हैं । यह समाचार बिल्कुल अप्रत्याशित था ।

दुर्बलता ! दुर्बलता ! यह सब मेरे नारी-हृदयकी स्वाभाविक दुर्बलताका ही फल था ! क्या अपने हृदयको बज्रसे भी कठोर और पत्थरसे भी दृढ़ बनानेका कोई उपाय मेरे लिये नहीं था ? मन-ही-मन कहने लगी—  
“ भगवान्, क्या मैं किसी भी उपायसे संसारके सब स्त्री-पुरुषोंकी उपेक्षा करके अकेले अपने बलपर खड़ी नहीं हो सकती ? बात-बातमें सशय और भयकी यह धुकधुकी अब किसी तरह सही नहीं जाती ! ”

डाक्टर साहबके इतजारमें रहकर मैं उनके आने तक किसी तरह अपना समय विताना चाहती थी । एक ताजा अखबार हाथमें लेकर पढ़ने लगी । मेरे पास दो-तीन अखबार रोज पहुँच जाते थे, पर मैं कभी जी ल्याकर उन्हें नहीं पढ़ सकती थी । ऊपर हेड-लाईन देखकर जो कुछ बातें मालूम हो जाती थीं उन्हींमें सतुष्ट रहती थी । इधर असहयोग बड़ा जोर पकड़ रहा था । नित्य नए-नए उत्साह और नई-नई खबरें अखबारोंमें छप रही थीं । पर मुझे अपने आगे ये सब बातें अत्यंत तुच्छ जान पड़तीं ।



परामर्श करने, नई-नई 'स्कीमो'को रचने और शहर-शहरमें जाकर समा-समितियोंमें जोश फैलानेके कारण विलकुल बेफुर्सती रहती थी । अममें भी अत्यंत उत्साहित होकर स्त्रियोंमें नई 'जागृति' उत्पन्न करनेकी चेष्टामें लगी थीं । पर राजू और मैं इन सब बातोंके प्रति उदासीन थे । मैं इसलिये उदासीन थी कि अपनी ही आत्माके तात्कालिक सुख और संतोषकी कल्पनामें मग्न थी । और राजूकी दृष्टि गायद इस वर्तमान कोलाहलके परे जीवन और मृत्युके किसी निगूढ़ और गभीर उद्देश्यकी ओर लगी हुई थी । एक ही उर्पके भीतर जिस आदोलनका जोश बिना किसी फलकी प्राप्तिके ठंडा पड़ गया था उसे कोलाहलके अतिरिक्त और क्या कहा जाय !

कुछ भी हो, नित्यकी तरह आज भी मैं अखबारके हेड-लाईन देख-कर पन्ने उलटती गई । लोगोंका खयाल है कि अखबारोंमें नित्य नई-नई खबरें पढ़नेको मिलती हैं । यह कैसी भयंकर भूल है, इस बातको बहुत कम लोग समझते हैं । समाजका चक्र कुछ थोड़े हेर-फेरोंके साथ नित्य एक ही रूपमें चलता जाता है । पर मनुष्य ऐसा अंधा है कि वे हेर-फेर उसे नित्य नए जान पड़ते हैं । आज अमुक स्थानमें हिंदू-मुसलमानोंका दगा हुआ । दो-तीन दिनके बाद फिर पढ़िए । किसी दूसरे स्थानमें ठीक उसी ढंगका झगडा दूसरे रूपमें हो गया । आज अमुक नेताप्रणीने किन्नी निराद सभामें बड़े जोरदार शब्दोंमें कहा कि हमारे युवकोंको ससारके सब काम छोड़कर देशकी सेवामें लगकर स्वराज्यकी प्राप्तिके लिये मर मिटना होगा । यही बात सैकड़ों प्रेक्फामोंसे सैकड़ों नेता नित्य चिट्ठाते जाते हैं और नित्य उही एक ही बात अखबारोंमें पढ़नेको मिलती है । अखबारोंको तो कॉलम काले करके ग्राहकोंको फुमलानेका मौका मिल जाता है । पर नेता लोग न माझम क्या आदर्श अपने सामने

रखकर युनकोंको ससारके अन्य सब काम छोड़कर 'देशोद्धारमें' लगे रहने-का उपदेश देते हैं । ससारमें निपुल जीवनकी जो धारा अविरल गतिसे प्रवाहित हो रही है उसके सभी बृहत् कर्मोंसे निमुख होनेपर देशोद्धारका अर्थ केवल यही रह जाता है कि शहर-शहर, गाँव-गाँवमें जाकर चढ़ा जमा करो, हैंडविल बाँटो, स्थान-स्थानपर क्रांतिके प्लेकार्ड चिपकाओ, पेट-फार्मोंपर खड़े होओ, कौंसिलोंमें घुसो, अखबारोंमें जोरदार टिप्पणियाँ लिखो और बहुत हुआ तो जेल जाओ । ये ही सब बातें नित्य अखबारोंमें पढ़नेको मिलती है । बहुत हुआ तो आप यह पढ़ेंगे कि रूसमें क्रांति मचानेके कारण जार कल किया गया और सोवियट गवर्नमेंटका अधिकार स्थापित हो गया । कुछ दिनोंके लिये यह खबर नई जान पड़ती है, पर फिर शासनका वही पुराना नियम जारी हो जाता है, फिर वही कानून, वही जुल्म, युद्ध और प्रतिहिंसाकी वही घातक प्रवृत्ति, वहीं अंतराष्ट्रीय कूटनीति ।

आज भी कोई नई खबर नहीं थी । ठठन्तर मैंने अखबार नीचे पटक दिया और ऊपर छतपर चली गई । चार वज चुके थे । धूप बहुत मीठी जान पड़ती थी । हमारे विशाल भवनकी यह छत बहुत ऊँचेपर थी । दक्षिणकी ओर दृष्टि डालनेपर गंगा-यमुनाका सगम यहाँसे स्पष्ट दिखलाई देता था । मैं इस सुंदर दृश्यको अक्सर देखती थी । आज भी उसी ओर टकटकी बाँधकर खड़ी रही । सगमका शांत, स्थिर और क्षिब्ध प्रवाह देखकर मेरे चंचल और उत्तेजित हृदयमें एक मीठी और शांत उदासी व्याप्त हो गई । अकारण मेरी आँखोंसे आँसू उमड़ चले और हृदयकी ज्वाला धीरे-धीरे बुझने लगी ।

बहुत देर तक मैं छतपर इधर-उधर टहलती रही । फिर नीचे उतरकर बगीचेमें चली आई और फूलोंकी क्यारियोंकी परख करने लगी ।

पर वहाँ भी मन नहीं लगा और मैं लौटकर अपने कमरेमें चली आई। सारे शरीरमें एकावट माद्धम होती थी, इसलिये पलंगपर लेट गई। सोनेकी चेष्टा करने लगी, पर नींद नहीं आती थी।

१६

**आ**खिर डाक्टर साहब आही पहुँचे। मैं उठ बैठी और व्याकुल बतौर मैंने नीचे झुककर धरती छूकर सलाम किया। बोली—  
“सैकड़ों परीजादियोंकी गलबहियोंसे जकड़े रहनेपर भी हुजूर इस बाँदीको नहीं भूले, इसके लिये हुजूरका शुक्रिया अदा करती हूँ।”

मेरा यह नया ढग देखकर डाक्टर साहब दग रह गए। अत्यंत निस्मित होकर बोले—“यह क्या! आज यह क्या अजीब तमाशा देखता हूँ!”

मैंने कहा—“डाक्टर साहब, बड़ी खुशीकी बात है कि आजकल दिन-दिन आपके मरीजोंकी सख्या बढती जाती है। आज कितनी युगतियोंकी नाडी देखकर आप यहाँ पधारे हैं?”

घबराकर डाक्टर साहब बोले—“क्यों, क्यों! बात क्या है! समझाकर क्यों नहीं कहती?”

“वाह साहब, खूब! आप इस समय तो ऐसे भलेमानस बने हैं, जैसे कुछ जानते ही नहीं।”

“तुम्हारी कसम, मुझे कुछ नहीं माद्धम।”

“सच कहते हो?”

“तुम्हें क्या विश्वास नहीं होता?”

“अच्छा सच बतलाओ, कल फमलिनीके यहाँ गए थे या नहीं?”

डाक्टर साहबका चेहरा स्याह हो गया, मुँहपर हमाइयाँ उड़ने लगीं । खीसे निकालकर बोले—“ गया तो था । पर इसके क्या यह मानी हैं कि मैं किसी बुरी निगाहसे वहाँ गया था ? प्रोफेसर किशोरीमोहन मेरा हाथ पकड़कर वहाँ ले गए थे । अगर यह बात पहलेसे मालूम होती कि वहाँ जाना इतना बड़ा अपराध है, जितना तुम समझे बैठी हो तो हर-गिज़ न जाता । ”

डाक्टर साहब अपने गुस्तेको ज़बरदस्ती पी रहे थे । पर उनके गुस्तेकी परवा न कर मैं अपनी ईर्ष्याकी असह्य आँचसे उन्हें जलाते हुए बोली—  
“ कमलिनीके साथ क्या तुम्हारी कोई खास बात नहीं हुई ? ”

उत्तरमें डाक्टर साहब लापरवाहीकी हैसी हँसे और बोले—“ मैं समझ गया हूँ, कमलिनीने तुम्हारा वहम बढ़ानेके लिये कई बातें अपने मनसे गढ़कर कही हैं । मैं इस प्रकारकी बनावटी और झूठी बातोंकी कोई सफाई नहीं देना चाहता । तुम्हारा जी चाहे तो इन बातोंपर विश्वास करो, न चाहे तो न करो । ”

मैंने मनमें कहा—“ प्यारे, तुम अगर कृष्णकी तरह सोलह हजार गोपियोंको भी अपने पास रखो, तो भी मैं तुम्हें प्यार करना नहीं छोड़ सकती । तुम्हारी बातोंपर विश्वास करूँ चाहे न करूँ, इससे मेरे प्रेममें कोई फरक नहीं पड़ सकता । सिर्फ इतनी ही निनती करती हूँ कि दर्शनकी प्यासी इस दासीको दिनमें एक बार अपना प्यारा मुखड़ा दिखला दिया करो । ”

अपना सारा क्रोध भूलकर मैं फिर एक बार उनके गलेसे लिपटनेके लिये लालायित हो उठी ।

मैंने कहा—“ मैं सफाई नहीं चाहती । इन बातोंको लगे आग । पर मेरी मौतके दिन अब नज़दीक आ गए हैं । दिन-भर मेरे मनमें डर

बना रहता है और रात-भर मैं काँपती रहती हूँ, और नींद नहीं आती। मेरे पीछे या तो कोई भूत लग गया है या कोई खराब बीमारी चिपट गई है। जल्दी इसका इलाज न होगा तो मैं जरूर मर जाऊँगी।” मेरी आँखें भर आती थीं।

डाक्टर साहब बोले—“भूत-वूत कुछ नहीं, तुम यों ही घबरा उठी हो। तुम्हारे लिये सिर्फ ‘नर्व-टॉनिक’ की जरूरत है। दो दिन में तुम्हारी यह ‘वीकनेस’ सब ठीक हो सकती है। ‘वाइब्रोना’ या ‘मेनोला’ किसीका भी इस्तेमाल कर सकती हो। ‘न्यूरेस्थीनिया’ के लिये एक ऐसा टॉनिक मैं बतला सकता हूँ जो अचूक और तत्काल फलदायक होगा। पर उसका नाम सुनते ही तुम चौंक पड़ोगी, इस लिये साहस नहीं होता।”

उत्सुक होकर मैंने कहा—“अब तुम्हें बतलाना ही होगा। मेरा जी तलमलाने लगा है।”

“पोर्टवाइन ! धीरे-धीरे इसका अभ्यास करनेसे सब किसमकी कम जोरियाँ बहुत जल्दी काफ़ूर हो जायँगी, मैं दावेके साथ यह बात कह सकता हूँ। सिर्फ सेंटीमेंटको दवानेकी जरूरत है।”

टॉनिकका नाम सुनकर मैं वास्तवमें घबरा गई। बोली—“माफ़ चाहती हूँ। मुझे किसी टॉनिककी जरूरत नहीं।”

डाक्टर साहबने कहा—“मैं तो पहले ही यह बात कह चुका था इस प्रकारके वाहि्यात सेंटीमेंटोंकी वजहसे ही यह देश आज दुर्बल और नपुंसक बना है। पहले हमारे देशमें इन सब बातोंमें स्वाधीनता पाई जाती थी। आयुर्वेदमें कहा गया है कि ‘औषधार्थं सुरा पिबेत्’। पर आजकल सभ्य समाजमें ‘टेपेंस’ का ढोंग पाया जाता है। मैं कई

ऐसे लोगोंको जानता हूँ जो एक-एक बोतल रोज़ साफ कर जाते हैं, पर बाहर आकर कहते हैं कि हम तो कोई निलायती टॉनिक भी इसलिये नहीं पीते कि उसमें बीस 'पर सेंट' एल्कोहल मिला रहता है। यह सब ढोंग नहीं तो क्या है। मैं तो दो-चार पेग रोज़ चढ़ा लिया करता हूँ—फॉर हेल्थ्स सेक। मैं यह बात किसीसे छिपाना नहीं चाहता। तुम्हारे समाजकी कई लेडियों भी तो पार्टियोंमें खुले-खजाने 'ड्रिंक' करती हैं।”

मुझे आज तक मादम नहीं था कि डाक्टर साहब रसायन-निशेपका सेवन करते हैं। मेरे हृदयमें इस 'रसायन'के विरुद्ध जो एक सत्कार (डाक्टर साहब जिसे सेंटीमेंट कह रहे थे) बद्धमूल था, उसपर आघात पहुँचा। कुछ भी हो, डाक्टर साहबकी अंतिम बात सत्य थी। जिन सम्य महिलाओंके समाजमें हम लोगोंको आना-जाना पड़ता था उसमें ऐसी महिलाएँ कुछ कम नहीं पाई जाती थीं जो नित्य मद्यका सेवन करती थीं। पर हमारे कुटुंबमें इसका उपयोग बिल्कुल निषिद्ध था। सभन है, किसी ज़मानेमें काफ़ाने इसका उपयोग किया हो। पर अन्न राजूका कइ-पन देखकर सबके मनमें इस तरह पदार्थके प्रति उत्कट घृणा उत्पन्न हो गई थी।

मैंने कहा—“मैं समझ गई, तुम कभी मेरे रोगका ठीक-ठीक निदान नहीं कर सकते। सिर्फ़ एक धुन तुम्हारे मनमें समाई हुई है। वह यह कि तुम हृद दर्जे तक मेरा नैतिक पतन देखना चाहते हो। स्त्रियोंकी मानसिक दुर्बलता जितनी बढ़ती जाती है, पुरुषोंको उतनी ही अधिक प्रसन्नता होती है। पुरुषोंमें नैतिक दृढ़ता नहीं होती, इसलिये वे इस अवधमें स्त्रियोंका वद्वपन सहन नहीं कर सकते।”

मेरी इस बातका कुछ उत्तर न देकर डाक्टर साहब मुखुराने लगे।

रातको मैंने लीलाको सोनेके लिये अपने ही कमरेमें बुलाया । सोनेके पहले लीलाने कहा—“ माधवी दीदीके पति सख्त बीमार हैं । ”

मैंने आश्चर्यके साथ पूछा—“ कौन माधवी दीदी ? ”

“ वही जिनके यहाँ उस दिन हम लोग गए थे । जिन्होंने भीतरका दरवाजा खोला था—दीनू और रामूकी अम्माँ । उनके पति देहरादूनमें नौकर हैं । वह माधवी दीदीको अपने साथ ले जानेके लिये यहाँ आए थे । यहाँ आते ही उन्हें न्यूमोनिया हो गया—डबल न्यूमोनिया । आज चार दिन हुए । आज हालत बहुत खराब है । डाक्टर लोग भी निराश हो गए हैं । भैया मुझे साथ लेकर आज यहाँ गए थे । ”

इस दु खी कुटुम्बके साथ लीलाने भी अपना सबध स्थापित कर लिया था । केवल मेरे लिये ही इस कुटुम्बका जीवन बिलकुल विदेशी अपरिचित, अज्ञात और निजातीय था । पर आज लीलाकी माधवी दीदीके पतिका समाचार सुनकर मेरे हृदयके तलप्रदेशमें सहानुभूति का एक सुकुमार वेदना उत्पन्न होने लगी । उस तेजस्विनी नारीकी व क्षणिक झलक जो मैंने देखी थी, वह फिर मेरे हृदयमें प्रतिबिम्बित होने लगी ।

मैंने पूछा—“ माधवी दीदी क्या रोती थीं ? ”

लीलाने कहा—“ रोएंगी क्यों नहीं ! भैया उन्हें दिलासा देते थे ।

असहाय, अवला नारी-जातिकी जन्म-जन्मातरकी वही प्रकृति-दुर्बलता ! रोओ, रोओ ! हे नारी ! तुम्हें रोनेके अतिरिक्त और अधिकार या बल ही ब्रह्माने नहीं दिया है ।

लीलाने पूछा—“ दीदी, निधनाको क्या सचमुच भारी दुःख होता है ? माँ-आपके मरनेका दुःख क्या पतिके मरनेके दुःखसे बड़ा नहीं होता ? ”

इस अगोध बालिकाको मैं यह बात कैसे समझाती जब निधनाके दुःखका मर्म मैं स्वयं नहीं समझती थी ! मुझे निधनाका दुःख केवल स्वार्थ-जनित जान पड़ता था । स्त्रीके हृदयकी असमर्थतासे मैं भली भाँति परिचित थी । मेरी यह धारणा थी कि स्त्रीका शक्तिहीन हृदय उसके जीवनका भार ढोनेमें असमर्थ है, इसलिये पुरुषके ऊपर अपने जीवनका दुर्बल भार डालकर वह निश्चिन्त होकर अपना जीवन जिताती है । पर जब अचानक उसका पुरुष किसी अपरिचित कारणसे अपना बोरिया-बैधाना फेंककर किसी अज्ञात देशकी यात्राको चल पड़ता है तो स्त्रीके लिये महासंकटमय स्थिति उपस्थित हो जाती है । वैवाहिक जीवनमें वह भार वहन करनेकी रही-सही शक्ति और अभ्याससे भी वंचित हो जाती है, इसलिये निधनाकी अगस्था और भी अधिक जटिल हो पड़ती है । वैद्यक्यके दुःखकी इसी प्रकारकी धारणा मेरे हृदयमें बद्धमूल थी ।

मैंने कहा—“ भैया, माँ-आपके मरने पर भी घोर दुःख होता है और पतिके मरनेपर भी । कौन दुःख बड़ा है और कौन छोटा, यह मैं नहीं बतला सकती । भगवानसे विनती करती हूँ कि इन दो दुःखोंमेंसे कोई भी दुःख मुझे न सहना पड़े । ”

कुछ देर तक चुप रहकर लीला अचानक बोल उठी—“ अच्छा दीदी, कोई कहानी सुनाओ, पलंगके ऊपर लेटे-लेटे सुनूँगी । तुम भी अपने पलंगके ऊपर लेट जाओ । ”

जो कहानियाँ मुझे याद थीं प्रायः उन सबको लीला मुन चुकी थी । पर फिर भी उसकी हंस पूरी नहीं होती थी । बेताल-पचीसीकी दो-तीन



कहानियाँ मुझे याद थीं। सम्य-समाजमें हमारे प्राचीन, हिंदू-समाजकी इन सुंदर लौकिक कथाओंका प्रचलन नहीं है। पर राजू बड़ा शैतान और घूर्त लडका था। अंगरेजी और फ्रेंच कहानियोंसे उकताकर वह मथुरामें छपी यह अनोखी पुस्तक न मालूम कहाँसे एक दिन उठा लाया। मैंने भी उसे चुराकर पढ़ा था। पर लीलाके हाथ वह पुस्तक न लगी—शायद कोई नौकर उड़ा ले गया था। कुछ भी हो, लीलाको वह कहानियाँ बिल्कुल नई और रोचक जान पड़ीं। दो कहानियों तक तो वह हँकारा भरती रही, पर तीसरी कहानीके आरम्भसे ही उसकी आँखें लग गईं।

एक लंबी साँस लेकर मैंने करवट बदली। अपनी प्यारी, भोली और स्नेहमयी बहनको अचेत जानकर मेरे मनमें एक सकलण, स्नेहमय, सुमधुर निपादका भाव व्याप्त हो गया। अचानक न मालूम क्या सोचकर मैं पलंग परसे उठ बैठी और लीलाके पास जाकर बड़े गौरसे उसकी ओर टकटकी बँधि रही। उसके प्यारे मुखमें मूर्च्छाकी तरह मनोमुग्धकर आभा प्रभासित हो रही थी। मेरी आँखोंसे प्रेमके आँसू उमड़ चले। मैंने बार-बार उसका मुँह चूमा, पर फिर भी जी नहीं भरता था। वह अचेत पड़ी थी। मेरे चुननसे उसकी निद्रामें बिल्कुल विघ्न नहीं पहुँचा। लीला कैथोरानस्थामें पदार्पण कर चुकी थी। पर उसके स्वप्नमें और मुखमें किसी प्रकारकी तीव्रता या स्वप्नमय जीवनका आवेश नहीं पाया जाता था। बालकपनकी वही सरलता और क्षिब्ध चंचलता अभीतक उसकी प्रकृतिमें वर्तमान थी। इस कारण मैं उसे और भी अधिक प्यार करती थी। मेरी आँखें उसीके मुँहकी ओर लगी थीं और हटना नहीं चाहती थीं। उसे ताकते-ताकते एक तीखी, सुकुमार वेदनासे मेरा हृदय रह-रहकर कौंप उठता था।

मैंने सोचा—“लीला जब बड़े सुखमें शांतिपूर्वक सोई हुई है तो क्यों मेरे मनमें उसके लिये कष्टनामय वेदना जागरित हो रही है ? यही क्या सतानकी मगलाकाक्षिणी माताके हृदयका हाहाकार है ? अगर ऐसा है तो कैसे मेरे स्वार्थपूर्ण, निष्ठुर हृदयमें यह भाव अपने आप संचारित होने लगा है ?”

प्रकृतिके अज्ञान और अज्ञेय चक्रके प्रति सभ्रमके साथ मन-ही-मन प्रणाम करके मैं फिर लौटकर अपने पलंगपर आकर लेट गई ।

## १८

दूसरे दिन खा-पीकर जब मैं कॉलेज जानेकी तैयारी कर रही थी, तो लीला रोते हुए मेरे पास आई और कहने लगी—“माधवी दीदी विधवा हो गई ।”

मेरा कलेजा-धक-से रह गया । चौंककर मैंने कहा—“ऐं ! यह क्या कहती है ।”

लीला बोली—“अभी भैयाको बुलाने एक आदमी आया है । मैं आज स्कूल नहीं जाऊँगी । भैयाके साथ वहीं जा रही हूँ ।”

“राजूने क्या मुझे बुलाया है ?”

“नहीं, उन्होंने मुझसे अपने साथ चलनेके लिये कहा । मैं तिरफ़े मुँह खर देनेके लिये आई हूँ ।”

मैंने सोचा—“माधवी दीदीका संबंध केवल इन दो जनोंके साथ है— मैं उनकी दुनियासे मिलकुल बाहर हूँ और उनकी वहन करलाए जानेके योग्य नहीं हूँ । इसलिये राजू उनकी इस घोर संकटमय स्थितिमें मुझे उनके पास ले जाना नहीं चाहता । जब उनसे मेरा कोई नाता ही नहीं

है और केवल आधे घटेका बाहरी परिचय है तो क्यों मैं उनके लिये दुःखित होऊँ ? ससारमें कितनी ही स्त्रियाँ रात-दिन विधवा होती जाती हैं, उन सबके लिये क्या मुझे दुःख होता है ? तब क्यों इस एक विशेष स्त्रीके वैधव्यसे मेरे हृदयमें आघात पहुँचता है ?”

मुझे खबर नहीं थी कि वह क्षण-भरका परिचय ही युग-युगातका परिचय था । दरिद्र घरकी उस असाधारण युवतीके हृदयकी जिस चुबक शक्तिने राजूको स्नेहपाशमे दृढ़ताके साथ बाँध लिया था, उसीने क्षण-भरमें मेरे हृदयपर भी अज्ञात रूपसे गहरा प्रभाव डाल दिया था ।

मैंने बड़े दुःखके साथ लीलासे कहा—“ नहीं लीला, यह नहीं हो सकता । राजू चाहे अपने साथ मुझे वहाँ ले चलनेके लिये राजी न हो, मैं ज़बर्दस्ती उसके साथ चढ़ूँगी । तुम दोनोंकी ही तरह क्या माधनी दीदी मेरी भी दीदी नहीं हैं ? ”

“ क्यों नहीं दीदी ! तुम भी चलो । तुम्हें कौन रोकता है ? मैयाको तुम्हारे आनेसे बड़ी खुशी होगी । ”

\*

\*

\*

हेवेट रोडमें नियत स्थानपर पहुँचकर जब हमारी मोटर रुकी तो बाहर सड़कपरसे ही स्त्रियोंकी रोआ-पीटी और हाहाकारका रव सुनाई दिया । मैं मन-ही-मन यह कल्पना करते हुए चली कि माधनी दीदी सिर पीट-पीटकर, वालोंको नोचकर, धरतीपर पछाड़ खाकर रो रही होंगी । भय, आतक और सकोचसे मेरे पाँव आगेको नहीं बढ़ते थे । मकानके हातेके भीतर जाकर क्या देखती हूँ कि माधनी दीदी नहीं बूढ़ी अम्माँ लाशको घेरकर सिर पीटकर, धाड़ें मारकर रो रही हैं । वहाँ बीच-बीचमें ऐसा निकट शब्द मुँहसे निकाल रही थीं कि उस दोपहरके

समय, सूर्यके उज्ज्वल प्रकाशमें भी बड़े-बड़े धीरोंके दिल सभ्यत दहल-दहल उठते थे । माधवी दीदीकी आँखें आँसुओंसे भीग रही थीं, पर वह शांतिपूर्वक अपनी अम्माँका हाथ पकड़कर उन्हें दिलासा दे रही थीं । कल्या कठसे कहती थी—“अब रोनेसे क्या होगा अम्माँ ! मेरा सर्व-नाश होना था, सो हो गया । अब धीरज धरो । दीनू और रामू तुम्हें देखकर बौखला-से गए हैं ।”

वास्तवमें दीनू और रामूके होश ठिकाने नहीं थे । वे दोनों नानीकी ओर ताकते थे, फिर रोककर अपनी अम्माँका अचल पकड़ते थे । फिर कुछ देर तक चुप रहकर बड़े गौरसे नानीका हाल देखते थे, फिर अम्माँका अचल पकड़कर रोने लग जाते थे और पूछते थे—“काका और नानीको क्या हुआ अम्माँ ?”

उस घोर सकटके समय भी, जब अपने तन-वदनकी सुधिका रहना भी असंभव होता है, माधवी दीदी अत्यंत धैर्यके साथ अपने पुत्रोंका मुँह चूम रही थीं और उन्हें दिलासा देती हुई कहती थी—“रोओ मत मेरे लाल ! किसीको कुछ नहीं हुआ ।” पर बच्चे नहीं मानते थे ।

जब माधवी दीदी बूढ़ी अम्माँको समझानेकी कोशिश करती थीं तो वह और भी जोरसे रोकर कहती थी—“मैं कैसे यह दुःख सहूँ, माधवी ! क्या ऐसे दुःखोंको एक-एक करके मेरे ही सिरपर सनार होना था ! मैं अभागिन आज तक मर क्यों नहीं गई ! एक लड़का गया, दूसरा लड़का गया, अब आज लड़की राँड़ हुई । मेरी कोखमें क्या इसी तरह आग लगना था !” यह कहकर वह जोरसे अपनी छाती पीटने लगी । कुछ देर तक छाती पीटकर फिर बोली—“माधवी, तू अभी तक जीती क्यों है ? क्या तूने भीतर कहीं जहर नहीं रखा है ? या क्यों नहीं लेती ? मर जा बेटी, मर जा ! अब जीना महापाप है !”

माधवी दीदीके कलेजेमें इन शब्द-वाणोंसे कैसी चोट पहुँची होगी, इस बातकी कल्पना सहजमें की जा सकती है । पर इन मर्म-भेदी शब्दोंको भी शांतिपूर्वक धैर्यके साथ सहकर दीदीने कहा—“ मरनेसे क्या होगा, अम्माँ ! अपने कर्मोंका भोग तो मुझे हर हालतमें भोगना होगा । मैं मर जाऊँ तो दीनू, रामू और छोटे बच्चेका क्या हाल होगा ! ”

पर बूढ़ी अम्माँ अपने होशमें नहीं थीं, नहीं तो जले दिलके फफोलोंमें नमक छिड़कनेवाली ऐसी मार्मिक बातें कभी उनके मुँहसे न निकलतीं । दीदीकी बातें उनके कानोंमें गई या नहीं, इसमें शक है । वह अपना ही रोना एक ही ढंगसे रोते चली गई ।

## १९

बूढ़ी अम्माँकी दो पुत्र भी गुजर चुके हैं, यह बात मालूम होने पर उनका उत्कट शोक-प्रकाश, जो पहले कुछ अशोभन जान पड़ता था, अधिक अनुचित नहीं मालूम हुआ । पर माधवी दीदीका धैर्य अत्यंत आश्चर्यजनक, अविश्वसनीय, अनुभवतीत था । मैं चकित और निमूढ़-सी रह गई । जब कुछ स्थिर हुई तो इधर-उधर दृष्टि फेरने लगी । एक कोनेमें उस दिनकी वही किशोरी लड़की, जो हाथमें लालटेन लेकर हमें नीचेतक पहुँचा गई थी, अपने हाथमें माधवी दीदीका दुधमुँहा बच्चा धामकर अत्यंत शांत और अस्पष्ट स्वरमें रोते हुए नीर-वताके साथ अश्रु वर्षण कर रही थी, और बीच-बीचमें अपने अंचलसे आँखें पोंछती जाती थी । एक तरफ दो-चार आदमी अर्थीको तैयार करनेमें लगे थे । एक कोनेमें राजूकी अस्थायी एक लड़का अपना उदास मुँह लेकर खड़ा था । राजूने बड़ी स्फूर्तिसे उसके पास जाकर उसका हाथ पकड़कर कहा—“ भोला, अब इस तरह उदास ओर सुस्त होकर

खड़े रहनेसे क्या फायदा ? अम्माँ और दीदीको समझाकर दिलासा देनेका काम तुम्हारा ही है । चलो । ” यह कहकर वह भोलाका हाथ पकड़कर बूढ़ी अम्माँके पास लाया ।

पर भोला बहुत धबराया हुआ था और हौलदिल-सा जान पड़ता था । वह पहलेकी तरह चुपचाप खड़ा रहा । राजूने बूढ़ी अम्माँके दोनों हाथ पकड़े और दृढ़ताके साथ कहा—“अम्माँ, समझदार होने पर भी आप नासमझोंका-सा काम कर रही हैं, यह बड़े अफसोसकी बात है ! आपको चाहिए था कि धीरज रखकर दीदीको दिलासा देतीं, पर आप खुद बेसुध बनी बैठी हैं । जरा शांत होकर अपने नातियोंको गोदमें बिठाइए । ”

राजूके कठस्वरमें जादू था । उसके शब्दोंसे उस गोकाच्छन्न जन-समाजके मुर्दे दिलोंमें भी उत्तेजना पहुँची । ऐसा जान पड़ा जैसे इन सम्मोहक शब्दोंसे मृतककी आत्मामे भी किंचित् चैतन्यका संचार हुआ । किसी दूसरे व्यक्तिके मुँहसे ये बातें ढोंगसे भरी और अशोभन-सी जान पड़तीं, पर राजूके कठ-स्वरकी सहृदयता अविनादास्पद थी ।

कुछ भी हो, बूढ़ी अम्माँने रोना नहीं छोड़ा । कहने लगीं—“राजू, मुझे ज़हर देकर मार डालो, बेटा ! मैं अब जीना नहीं चाहती । एक दूसरी अर्थामें ले जाकर मुझे भी चितामें जला डालो ! ”

राजू हैरान था । माधनी दीदी नीरव अश्रुपात कर रही थीं । लीला और मैं पुतलीकी तरह खड़ी थीं । इस शोक-निहल समाजके बीच हम दोनों वन-ठनकर, शृंगार किए हुए निराजमान थीं । लज्जा, जड़ता और आत्मग्लानिसे मैं गड़ी जाती थी । इतनी शक्ति और योग्यता भी मुझमें नहीं थी कि माधनी दीदीसे समझेदनाकी दो-चार बातें कहूँ । राजूके कार्यमें बाधा पहुँचानेके लिये ही हम दोनों आई थीं ।

माधवी दीदीने भग्न कठमें मुझसे कहा—“वैठो वहन, कब तक खड़ी रहोगी !”

भगवान् ! क्या स्त्रीके कपोत-कोमल हृदयमें ऐसी वज्र-दृढताका होना सभ्य है ! मेरी आँखोंसे श्रद्धाके आँसू उमड़ चले । आज अपने कपड़ोंकी माया त्याग कर मैं निरामरणा पृथ्वी माताके ऊपर दीदीके साथ बैठ गई और बोली—“दीदी, तुम्हारे इस घोर दुःखके समय तुम्हारे रोनेमें केवल बाधा पहुँचानेके लिये ही मैं आई हूँ । मुझे माफ करो ।”

मेरी इस बातसे दीदीके दुःखका बंध टूट पड़ा । वह न रह सकी और मेरे गलेसे लिपटकर फूट-फूटकर रोने लगी ।

अर्थी तैयार हो गई थी । राजूने लशके पोंव पकड़े और एक दूसरे आदमीने सिर पकड़ा । जब लशको उठाकर अर्थीपर ले जाने लगे तो बूढ़ी अम्माँने यथाशक्ति गला फाड़-फाड़कर चिल्लाना शुरू कर दिया और बाल-बच्चे भी चिल्लाकर रोने लगे । माधवी दीदीने चौंकाकर मेरा गला छोड़ दिया और मुँह फेरकर उठ खड़ी हुई । इस समय तक वह धीमे स्वरमें रो रही थी । अब उन्हेने भी अपना स्वर कुछ चढ़ा दिया । उनके इस स्वरमें न मादूम क्या जादू भरा था जिससे उनका रोना भी मीठा जान पड़ता था । इस समय उनका सुंदर मुखमंडल किसी अलौकिक आभासे देदीप्यमान हो रहा था और उसमें एक उन्मत्त आवेश झलक रहा था । उनके सयमका बंध बिलकुल टूट गया था । अज्ञात और अपरिचित पुरुषोंसे भरे हुए उस समाजके बीच उनके सिरका अचल नीचेकी खिसक गया था और उनके निखरे हुए बालोंकी नग्न बहार स्पष्ट दिखाई देती थी । पर इस संवधमें बिलकुल उदासीनता प्रकट करके वह धीरे-धीरे शांत और संयत गमनसे, अर्थीकी तरफ आगेकी बढ़ी । तात्काटिक उत्कट दुःखकी विकारलताके कारण द्विधा, संशय और

रज्जाका लेश भी उनकी 'विशुद्ध आत्मामें वर्तमान नहीं था । महामाया नारीकी वह मोहिनी मूर्ति देखकर सभ्रमके अतलव्यापी भावसे मेरा हृदय पुलकित और कटकित हो उठा ।

राजूने किसी अज्ञात आशकासे भयभीत होकर दीदीको आगे बढ़नेसे रोक दिया । दीदीने व्याकुल करुणाके स्वरमें अत्यंत अनुनय-विनयके साथ रोते हुए कहा—“ राजू, मुझे जाने दे मेरे भैया, मत रोक, जानेके पहले एक बार मुझे उनके पाँव छूने दे, मैं और कुछ नहीं कहूँगी, सिर्फ पाँव छूने दे, छूने दे ! क्यों रोकता है ! ”

पत्थरको पिघला देनेवाला, दीदीका यह अनुनय-वचन सुनकर राजूने उन्हें छोड़ दिया । अर्थात् पास जाकर दीदीने पतिदेवके पैरोंके ऊपर अपना सिर रक्खा और उन्हें प्रणाम किया । कुछ देर तक वह इसी स्थितिमें रही । फिर उठकर ऊपर किसी अज्ञात देवताके प्रति हाथ जोड़कर न माझम क्या प्रार्थना करने लगी । फिर छीटकर अम्माँके पास चली आई । अम्माँ पहलेकी ही तरह सारे आसमानको अपने सिरपर उठाए हुए थीं ।

“राम नाम सत्य है” के रस्से आकाश गूँज उठा और मेरे हृदयमें आतक छा गया । राजू अर्थात् साथ श्मशानको चला गया । मैं और लीला स्तब्ध होकर बैठी थीं । अर्थात् चले जानेपर हम दोनों कुछ देर तक दीदीके साथ बैठकर फिर मोटरमें सगरा होकर घरको वापस चली आई ।

२०

**आ**ज तक मेरा ख्याल था कि दुर्बलता ही नारी-प्रकृतिका प्रधान लक्षण है । नारीके हृदयमें शक्तिहीन कठिनता पाई जा सकती है, यह बात मेरी कल्पनाके अतीत थी । आज जब माधवी दीदीका



सर्वनाश हो गया तो उसके शून्य और आशाहीन हृदयमें दृढ़ता और धैर्यके अपूर्व सामंजस्यका जो अनुपम दृश्य मुझे दिखलाई दिया उसने मुझे चकित और मोहित कर दिया था । आज तक मुझे विश्वास था कि स्त्रियों तात्कालिक, प्रत्यक्ष लाभ-हानिको लेकर ही जीवन बिताती हैं । पतिके द्वारा जब तक उनकी शरीर-यात्राका निर्वाह हो सका, जब तक उनकी रक्षा हो सकी, तब तक उसे देवता मानकर पूजती है और जब उनका यह परम और मुख्य स्वार्थ पतिद्वारा सिद्ध नहीं हो सकता तो वह चाहे इस लोकमें विराजमान हो या परलोकमें, उससे उनका विशेष सरोकार नहीं रहता । आज तक यही धारणा मेरे-हृदयमें बद्धमूल थी । पर आज मैंने देखा कि भयकर स्वार्थहानि होते हुए भी माधवी दीदीने अविश्वसनीय धैर्यके साथ सब दुःख सहा और अप्रत्यक्षमें पतिके मिलनकी आशा नहीं छोड़ी । अपने पतिके मृत शरीरको उन्होंने इस ढंगसे आंतरिक प्रणाम किया जैसे वह मृत्युलोकको नहीं, कहीं परदेशको जा रहे हों । एक-न-एक बार उनके दर्शन फिर मिलेंगे ही, यह ध्रुव विश्वास उनकी म्लान और कृष्ण आँखोंसे स्पष्ट झलक रहा था । रास्ते-भर मैं मन-ही-मन उन्हें निरंतर प्रणाम करती जाती थी । आज मैंने अपने जीवनमें प्रथम बार एक ऐसी स्त्रीको देखा जो बिना किसी पुण्यकी सहायताके अकेले अपने बलपर अनंत विश्वके असंख्य दुर्गमपथोंसे होकर यात्रा करनेका दम भरती थी । एक गहन रहस्यका अधकारमय पट आज मेरी आँखोंसे तिरोहित हो गया । भक्ति, श्रद्धा और सम्मोहके भावसे गद्गद और आच्छन्न होकर मैं घर पहुँची ।

मुझे आज अचानक रामायण पढ़नेकी धुन सगर हुई । सती-साव्वी सीताके पुनीत चरित्रका रस आर्कट पान करनेकी इच्छा हुई । वाल्मीकीय रामायणका एक पूरा, वद्विया 'सेट' मेरे पास वर्तमान था ।

उत्तरकांड उठाकर सीता-वनवासकी कथा पढ़ने लगी । नारीके ऊपर पुण्य-जातिके चिर-कालिक अपमानका वर्णन पढ़कर मेरा खून खौलने लगा, और सुकुमारी, निस्तहाया, अवला सीताकी निवशता देखकर क्रोधसे मैं भर गई । जब निर्दयी राम सीताको अपना सतीत्व एक बार फिरसे प्रमाणित करनेके लिये बुलाते हैं तब इस वर्णनमें नारी-निर्यातन चरम सीमापर पहुँच जाता है । इस घोरतम अपमानके बदलेमें जब सीता कहती है—“तदा मे माधवी देवी निर दातुमर्हति,” तब यह वाक्य पढ़कर मेरे रोंगटे खड़े हो गए और आँखोंसे आँसुओंकी झड़ी लग गई । पुस्तक बंद करके मैं मन-ही-मन रटने लगी—“तदा मे माधवी देवी निर दातुमर्हति—तदा मे माधवी देवी निर दातुमर्हति ।” मैं भी आज निरारके गर्भमें चिरकालके लिये विलीन हो जाना चाहती थी ।

माधवी दीदीके वैधव्यका दृश्य देखनेपर और रामायण पढ़नेपर मैंने अपने हृदयमें अद्भुत परिवर्तन-सा पाया और ऐसा मादूम करने लगी जैसे मेरी आत्मामें कभी कोई अपवित्र भाव उत्पन्न ही नहीं हो सकता । एक दिव्य प्रेरणाके प्रभावसे उत्तेजित होकर मे अत्यंत ऊर्ध्वगामी वायु-मंडलमें तरंगित होने लगी । मेरी नसोंमें एक अभिनव स्फूर्ति और प्रचंड शक्तिका संचार होने लगा । इस कायाकल्पसे मुग्ध और आश्चर्या-नित होकर मैं पलंगपर लेटी रही और नाना भावनाओंमें डूबी रही ।

छाँहमें एक वृहत् राजनीतिक कानफ्रेंस होनेवाली थी । काका और अम्माँको उसमें सम्मिलित होनेके लिये आज चार बजेकी गाड़ीसे जाना था । डाक्टर साहबको यह बात कल्हीसे मादूम थी । इसलिये उन्हें टेशनपर पहुँचानेके लिये वह नियत समय पर आ पहुँचे । डाक्टर साहबकी सूरत देखते ही मेरा कलेजा फड़क उठा और दृश्यकी स्थिति अचानक उल्ट-पुल्ट हो गई । कहाँ गई माधवी दीदीकी चिंता और

कहाँ गया सतीत्वके आदर्शका पुनीत निपाद ! पलक-भरके भीतर ही मैं अपने रात-दिनके आमोद-प्रमोदकी दुनियामें आ गई । डाक्टर साहबका कंठ-स्वर सुनकर मेरा हृदय ठीक तालमें नाचने लगा ।

२१

**काका** और अम्मोंको पहुँचानेके लिये लीला, मैं और डाक्टर साहब भी उनके साथ चले । जब डाकगाड़ी छूट गई तो हम तीनों वापस चले आए । दिन ढलने लगा था, सूर्य छिपनेको ही था । हेमन्त-कालकी सच्चा एक तो वैसे ही विपाद-भरी होती है, तिस पर आज माधवी दीदी निधना हो गई थी, राजू श्मशानको गया हुआ था और काका और अम्मों भी घरको सूना करके चल दिए थे । घर पहुँचने पर मेरे मनमें ऐसी उदासी छा गई कि बोलनेकी भी शक्ति नहीं रही । केवल डाक्टर साहब मुझे उल्लसित करनेमें समर्थ थे । पर आगे वह भी किसी कारणसे उमगहीन जान पड़ते थे । शायद लीला हमें साथ होनेसे उनकी स्वच्छद बातोंमें विघ्न हो रहा था ।

कुछ भी हो, मेरी उदासीका सबसे बड़ा कारण था—काकाका विदाई । अम्मोंकि बिना मैं बड़ी खुशीसे रह सकती थी । पर काकाका बिछोह मेरे लिये असह्य था । आज तो उनके बिछोहका दुःख स दिनोंसे अधिक तीव्रण माख्म हो रहा था । काकाको मैं बहुत प्यार करती थी, यह बात मैं जानती थी । पर इतना अधिक प्यार करती हूँ, बात आज प्रथम बार मुझे माख्म हुई ।

इसके अतिरिक्त मैं आज एक नई और अनोखी वेदनाका अनुभव कर रही थी । इस वेदनाका सबध राजूसे था । मेरे मनमें यह भाव रह-रहकर जागरित हो रही थी कि मेरा भाई राजू, जो पहले

अपने प्राणोंसे भी अधिक चाहता था और अब उपेक्षा (सम्भवतः घृणा) की दृष्टिसे देखता है, एक दुःखी घरके दुःखका साक्षी होकर स्मशानको गया है—मेरा प्यारा भाई इतनी छोटी अवस्थामें आमोद-प्रमोदसे रहित होकर गम्भीर-भाषनाओंमें निमग्न रहकर, असह्य मनुष्योंसे पूर्ण इस संसारमें निःसंग जीवन बिताकर स्वेच्छासे दुःख और कर्तव्यके गहन कष्टमय पथमें भ्रमण कर रहा है। इस भाषनासे मेरे मनमें एक तरफ तो गर्व, कण्ठा और स्नेहका उद्रेक हो रहा था और दूसरी तरफ प्रतिहिंसा और मानके भावसे मेरी छाती फूल उठती थी। एक बार मैं सोचती—“क्या मैं राज्ञी उपेक्षा और घृणाके योग्य हूँ? क्या मैं इतनी हीन हूँ? क्यों वह मेरा स्नेह स्वीकार नहीं करना चाहता।” और यह सोचते-सोचते गुस्सेसे कोंपने लगती और रोना चाहती। पर फिर उसी दम मेरे मनमें यह विचार उत्पन्न होता कि मैं वास्तवमें नीच और घृणित हूँ और राज्ञी कहलाए जानेके योग्य नहीं हूँ। अपनी मानसिक वृत्तिकी हीनताकी कल्पना करके असाद और क्लान्तिके भावसे मेरा हृदय दब जाता था।

भीतर आकर जब हम लोग बैठ गए तो मैंने कहा—“डाक्टर साहब, आज मेरे मनमें बड़ी उदासी छा गई है। एक स्त्रीको मैं आज अपनी आँखोंके सामने विधवा होते देख आई।”

डाक्टर साहब बोले—“इसमें आश्चर्यकी बात क्या है!”

मैंने कहा—“पर वह युवती थी।”

“वाल-वैधव्य नहीं भोगना पड़ा, यही गनीमत है।”

“आपका कलेजा बज्रसे भी कठोर है।”

डाक्टर साहब मुखराने लगे। बोले—“संसारमें रात-दिन असह्य कियों विधवा होती जाती हैं, किस-किसके लिये रोया जाय।”

माधवी दीदीसे डाक्टर साहब परिचित नहीं थे, नहीं तो कैसे उसकी उपेक्षा करते, जरा मैं भी देख लेती ।

मैंने कहा—“ भगवानसे प्रार्थना करती हूँ कि निर्मोही आदमीसे दुश्मनका भी पाला न पड़े । ”

डाक्टर साहब ठठाकर हँस पड़े । बोले—“ निर्मोही किसे बतलाती हो ? मैं क्या निर्मोही हूँ ? ”

मैंने बच्चोंकी तरह मुँह बनाया ।

लीलाने कहा—“ अच्छा डाक्टर साहब, अगर आप निर्मोही नहीं हैं तो मेरी एक प्रार्थनापर ध्यान दीजिए । ”

डाक्टर साहबने पूछा—“ क्या प्रार्थना है ? ”

लीलाने कहा—“ आप अपने जमानेके मेडिकल कॉलेजके लडकोंके कई क्रिस्ते सुनाया करते हैं । आज भी कोई दिलचस्प किस्सा सुनाइए जिससे वक्त कटे और उदासी न रहे । ”

डाक्टर साहबने एक किस्सा शुरू किया । उनका सहपाठी एक लडका ‘टी वी स्पेशियलिस्ट’ होना चाहता था । इस रोग-निशेपके संवधमें पूर्ण अभिज्ञता प्राप्त करनेकी धुन उसके सिरपर बड़ी बुरी तरहसे सवार हो गई । उसके अव्यक्तके पास जो-जो ‘केस’ आते थे वह मनन-पूर्वक उनका अध्ययन किया करता था । इस रोगके कीटाणुओंको अच्छी तरहसे पहचाननेके लिये वह नित्य अणुमीक्षण यंत्रद्वारा बड़े ध्यानके साथ रोगियोंके श्लेष्मा और रक्तकी परीक्षा किया करता था । होस्टलमें उसके साथी जितने भी लडके थे वह हरवक्त मौका पाते ही उनके सारे शरीरमें हाथ लगाकर ‘टी वी ग्लैंड’ की खोज किया करता था । इस रोगके संवधमें अनेक तथ्योंका अध्ययन करने

पर और अनेक 'केस' देखनेपर उसे धीरे-धीरे अपने संवधमें भी बहम हो गया और वह रोज अपना 'टेंपरेचर' लेने लगा और नित्य अपनी नाड़ीकी गतिकी परीक्षा करने लगा । कीटाणुके भयसे पानी अपने सामने 'फिल्टर' कराके पीता था । रोटी, मक्खन और दूधके अतिरिक्त और सत्र प्रकारका खाना उसने त्याग दिया । बहुत हुआ तो कुछ फल खा लेता था । भगवानका ऐसा कोप हुआ कि उसका टेंपरेचर किसी कारणसे बढ़ गया । तब तो वह ऐसा घबराया कि तत्काल अपने अच्यक्षके पास जाकर उसने अपने शरीरकी परीक्षा करवाई । अच्यक्षके यह कहने पर भी कि उसे यक्ष्मा नहीं है, उसे विश्वास नहीं हुआ । उसने अपने श्लेष्माकी परीक्षा स्वयं की । उसमें उसे 'कीटाणु' दिखलाई दिए । कॉलेजसे छुट्टी-लेकर वह घर गया और 'क्यूरीट रेस्ट' करने लगा । चौबीसों घंटे वह चारपाईपर लेटे रहता और बिल्कुल हिलता-टुलता न था । मौतको बुलाने पर वह तत्काल उपस्थित होती है, यह बात प्राचीन दंतकथाओंमें पाई जाती है । उसका भी यही हाल हुआ । धीरे-धीरे वह क्षयीभूत होने लगा और उसका शरीर क्षीण होता चला गया । अंतको ठ महीनेके अंदर काम तमाम ! ”

## २२

**य**ह किस्सा डाक्टर लोगोंके लिये भले ही दिलचस्प हो, पर निपाद और निरह-व्यथासे म्लान आजकी सभ्यामें मृत्युकी भीतिसे पूर्ण इस कथासे भरा सुकुमार और दुर्बल हृदय त्रस्त कपोतकी तरह कपित होने लगा । लीलाका भी शायद यही हाल था । उसने कहा—“ यही क्या आपका दिलचस्प किस्सा है ? डाक्टर लोगोंको मरनेकी बातोंमें बड़ा आनंद मिलता है । म्लान लोगोंका दिल बड़ा सख्त होता है, इसमें शक

नहीं । अपने सहपाठीकी मौतका समाचार पाकर आपको बड़ी प्रसन्नता हुई होगी । ” यह कहकर वह चलने लगी ।

मैंने कहा—“ लीला, बैठती क्यों नहीं । अरी, जाती कहाँको है । ”

वह बोली—“ तुमने जो ‘ नाविल ’ मुझे उस रोज़ दिया था, उसे अभी मैंने पूरा नहीं किया । जाकर उसीको पढ़ती हूँ । ”

यह कहकर वह चली गई ।

बाहर अभी थोड़ा-बहुत उजला था, पर भीतर अँधेरा होने लगा था । डाक्टर साहब और मैं उस कमरेमें अकेले थे । नाना भावनाओंके कारण मेरा मस्तिष्क ठिकाने नहीं था । संध्याकालकी इस विशेष घड़ीमें कोई अलौकिक माया वर्तमान रहती है या मेरी ही मानसिक अस्थिरता उस समय निवृत्त हो गई थी, मैं निश्चित रूपसे कुछ नहीं कह सकती पर एक प्रकारकी अभूतपूर्व चंचलतासे मेरा हृदय आदोलित होने लगा । दिन-भरके विपादसे इस चंचलताका कोई सन्तुलन नहीं था । मैं सुख-दुःख और जीवन-मृत्युके अतीत आनन्दकी एक अनिर्वचनीय चेतनाका अनुभव करने लगी । ऐसा मालूम करने लगी जैसे इस मायामय स्वल्पाधकारक हलकी छायामें मैं डाक्टर साहबके साथ वेमालूम अन्तर्धान होकर सौंदर्य और प्रेमके किसी अभिनय लोकमें निर्भय और निर्द्वंद्व होकर निवृत्त हो सकती हूँ और इसीमें ही मेरे छिन्न-विच्छिन्न, भ्रष्ट जीवनकी सार्थकता है । कोई अज्ञात प्रेरणा मेरे कानोंमें कहने लगी—“ जीवनके रात-दिनके क्षण और भय-संशयसे मुक्त होनेका केवल यही क्षणिक समय है । यदि किसी नव-जीवनकी आशामें भरना है तो इसी समय मरो अथवा चिराधकारके गहन गहरमें सदाके लिये गिलीन होना है तो इसी समय होओ—यदि यह समय गया तो जन्म जन्मांतरमें तुम्हें छिन्न मेघकी तरह आकाशमें व्यर्थ और निरुद्देश्य भटकना पड़ेगा । ”

मेरा सर्वांग कपित हो रहा था और वस्तीका वटन दवानेका साहस नहीं होता था । कमरेके अधिकारको भेदकर साध्य-गहनके अस्पष्ट और अस्पृष्ट प्रकाशकी स्तिमित रेखाएँ हम दोनोंके मुखोंपर ज़याकी मायाका खेल खेल रही थीं । हम दोनों स्तब्ध और निश्चिन्त थे । अकस्मात् डाक्टर साहबने अपने पैरोंसे मेरे पॉन्टोंको स्पर्श किया । मेरे सारे शरीरमें एक बिजली-सी दौड़ गई । मेरे रक्तमें उन्मत्तता व्याप्त हो गई । मैंने अपनेको संभालनेकी चेष्टा की । क्षण भरमें सहस्र भावनाएँ मेरे मस्तिष्कसे होकर गुज़र गईं ।

अचानक मुझे अपने शात, उत्तेजना-निहीन बाल्य-जीवनकी याद आई । उस मधुर और प्यारी स्मृतिसे मेरे रक्तका उत्ताप धीरे-धीरे शीतल होने लगा, और उस शीतलताकी करुणासे मेरा हृदय गद्गद हो-गया । इतने अल्प समयमें मेरे हृदयाकाशमें एक भयंकर तूफान उठकर अतको शांतिके साथ गभीर मेघोंका श्रात वर्षण भी हो गया । किसी अज्ञात कारणसे मेरे स्मृति-पटलमें मेरे जीवनके एक ऐसे दिनका चित्र अंकित हुआ जज खूब जोरसे पानी बरसनेके बाद पूर्वाकाश इद्रधनुषकी मनो-हर छटासे निभासित हो गया था, पत्तोंके झुरमुटोंसे होकर जलकण सूर्यके प्रकाशमें मुक्ताकी तरह नीचे-ऊपर टपकते जाते थे और मैं अपने भारी जीवनके चट्टासमें बाहर बगीचेमें बिना किसी कारणके इधर-उधर दौड़ रही थी । आजकी मानसिक स्थितिसे इस घटनाका क्या संबंध था, ठीक बतला नहीं सकती । पर इस स्मृतिके उदित होते ही मेरी आँखें उमड़ चड़ीं । उस अस्पष्ट आलोकमें भी शायद डाक्टर साहबने मेरे आँसुओंको झलकते देख लिया । मेरा हाथ पकड़कर बोले—“ लज्जा ! ”

पुलकित होनेके कारण मेरा गला रूँध गया था । बोलनेने मेरी कमजोरी पकड़ी जायगी, इस ख्यालसे मैं चुप रही ।



मैं अपने पलँगपर बैठी हुई थी । डाक्टर साहब मुझे निरुत्तर देखकर या अन्य किसी कारणसे चट अपनी कुर्सी परसे उठकर मेरे साथ ही मेरे पलँगपर बैठ गए और गलेमें हाथ डालकर धीमे स्वरमें बोले—  
“ चुप क्यों हो ? ”

मैं रह न सकी और उनकी गोदमें मुँह छिपाकर सिसक-सिसककर बेअख्तियार रोने लगी । कुछ देरके बाद जब मेरा सिसकना बंद हो गया तो मैं फिर भी उसी अवस्थामें उनकी गोदके ऊपर अपना सिर रखे रही । आकुल मोहके कारण उस स्थितिसे हिलने-डुलनेकी शक्ति भी मुझमें नहीं थी ।

अचानक बाहरसे चिर-परिचित कठस्वर वायुमंडलको तीरके समान चीरता हुआ मेरे कानोंमें पहुँचा—“ दीदी ! ”

इस शब्दसे मेरा हृदय गूँजते ही राजू दरवाजेपर आकर खड़ा हो गया । मैं हड़बड़ाती हुई सँभलकर उठ बैठी । एक झलक देखकर राजू उलटे पोंच लौट चला ।

## २३

**क**लेजेका बड़कना, शरीरका थरथराना, धरतीमें समा जानेकी इच्छा रखना, आदि कई ऐसे प्रचलित और निर्दिष्ट मुहावरे हैं जिनका उपयोग मैं अपनी उक्त स्थितिका वर्णन करनेमें कर सकती हूँ । पर क्या इन मुहावरोंसे सचमुच पाठक उस घोर अनर्थका, इस चिर-दुर्भागिनीके जीवनके उस जटिलतम सक्लसे सखुल स्थितिका यथार्थ अनुमान करनेमें समर्थ हो सकेंगे ?

अब एक बार चित्तवृत्तिको एकाग्र करके कल्पना कीजिए । मान लीजिए आप एक नन्-युवती हैं । आप किसी पुत्रके प्रणय-पाशमें हैं । आपसे छोटा आपका एक भाई है जिसकी असहनशील

प्रकृतिके कारण अप्रसन्न होने पर भी आप उसे प्यार किए बिना नहीं रह सकते । उसके उन्नत स्वभावके गंभीर्यके कारण आपके हृदयमें उसके प्रति सभ्रमका भाव भी वर्तमान है । पर जिस पुरुषसे आपका प्रेम है उसे आपका यह भाई किसी विशेष कारणसे अत्यंत घृणाकी दृष्टिसे देखाता है, और फलतः वह नहीं चाहता कि उसकी बहन ऐसे पुरुषको चाहे । पर बार-बार वह आपको उसी घृणित और अनिच्छित पुरुषके साथ देखता है, और इसी कारण भाई-बहनके चिर-जीवनके गाढ़े स्नेहमें गिर आ उपस्थित होता है । अंतको एक दिन संन्याके प्रायाधकारमें आपका वही भाई आपको एक स्तम्भ कमरेके भीतर उसी पुरुषकी गोदमें लैटे हुए पाता है और एक झलक देखकर लौट जाता है ।

किसी ग्रीक उपाख्यानमें मैंने पढ़ा था कि गॉर्गेनका मुख देखते ही दर्शक तत्काल प्रस्तर बन जाता था । राजका पलक-पात अंधकारके कारण अस्पष्ट होनेपर भी उससे मैं पथरसे अधिक जड़, मृत और निर्जीन बन गई । वज्र-स्तमित-सी होकर कुछ देर तक विलकुल संज्ञाशून्य बैठी रही । जब कुछ चैतन्य हुआ तो मुझे उन्मादने आ घेरा । मैं खोरसे चिल्लाना चाहती थी और अपने बालोंको नोचनेकी इच्छा होती थी । कुछ ही देर पहले डाक्टर साहबके स्पर्शसे मैं रोमांचित हो रही थी । अब उनके शरीरको छूकर बहनेवाली वायुके भी स्पर्शसे और उनके निश्वासमें उत्कट वितृष्णा और नारकीय घृणाके कारण मेरा हृदय आलोकित होने लगा । डाक्टर साहब अभी तक मेरे पलंगपर ही बैठे थे । मैंने धीमे स्वरमें तीव्रताके साथ कहा—“डाक्टर साहब, आप जाइए । मेरा सर्जनाश होना था सो हो गया । अब आप जाइए ।” उस अंधकारमें शायद मेरी आँखोंकी चिनगारियाँ साफ़ दिखलाई दे रही थीं । भीत होकर डाक्टर साहबने पूछा—“क्यों ?”

उन्हें यह घटना बिल्कुल साधारण जान पड़ती थी । हाथी पुर्खों-की निर्बोधिता ! मैंने तमककर कहा—“नहीं, नहीं, आप फौरन यहाँसे उठकर चले जाइए ।” यह कहकर मैंने बत्तीका बटन दबा दिया । सारा कमरा प्रकाशसे जगमगाने लगा ।

क्रोधित और अपमानित होकर वह चट-से अपनी साहवी टोपी और ‘ह्विप’ पकड़कर उठ खड़े हुए और लाल-लाल आँखोंसे एक बार मुझे घूरकर सीधे चल दिए । अपमानित प्रेमज्ञी प्रतिहिंसाका भाव उनकी उत्तत आँखोंमें स्पष्ट झलकते हुए दिखलाई दिया था । पर इस बातपर विशेष ध्यान देनेकी स्थिति उस समय मेरी नहीं थी । आज दिनके समय रामायण पढ़ा था । मुझे बार-बार वही पद याद आता था—“तदा मे माधवी देवी निवर दातुमर्हति ।”

## २४

**श**ांतको खाना खानेकी रुचि बिल्कुल नहीं थी । पर न खानेसे नौकर-चाकरोंके मनमें संदेह उत्पन्न होगा और हठ तथा अनुरोधका अभिनय सहन करना पड़ेगा, इस कारण मैंने अपने ही कमरेमें खाना खानेका ‘आर्डर’ दे दिया । थोड़ा-बहुत खाकर लेटनेकी तैयारी कर ही रही थी कि लीलाने फ़िवाड खटखटाते हुए कहा—“दीदी, खोलो !”

मैं नित्य लीलासे अपने साथ सोनेका अनुरोध किया करती थी । पर आज उसके आनेसे मुझे बिल्कुल प्रसन्नता नहीं हुई—मेरी एकांत-चिंतामें निग्न ही हुआ । लीला नित्यकी तरह प्रसन्न, निश्चित और निधन्यक थी । बोली—“दीदी, आज बड़ी जल्दी सोनेकी तैयारी करने लगी हो !”

मैंने मुरझाई हुई आगजमें कहा—“ हाँ, आज नींदने बड़ा जोर पकड़ा है । ”

लीला नित्यकी तरह हँसी-खुशीनी बातें करनेके लिये लाग्रयित हो रही थी, मेरी इस बातमें उसका मुख म्लान हो आया । मन मारकर वह अपने पर्लेगपर जाकर लेट गई ।

मेरे मस्तिष्ककी नसें बहुत उत्तेजित हो रही थीं । कितनी ही बातें सोचना चाहती थी, पर कुछ भी ठीक तरहसे नहीं सोच सकती थी । फिर भी एक बात रह-रहकर मेरे हृदय और मस्तिष्कमें एक साथ ही कौटिली तरह चुभ रही थी । वह यह कि मैं कलसे राजूको अपना मुँह कैसे दिखाऊँगी ? डाक्टर साहबके साथ अकेले बैठे मुझे राजूने बहुत बार देख लिया था, इसमें सदेह नहीं । पर आजकी बात ही विलकुल दूसरी थी । आज मैं अपनी सफाईमें किसी प्रहारकी कैफियत नहीं दे सकती थी । मैंने सोचा—“ राजूके हृदयमें यदि किसी जघन्यसे भी जघन्य बातका सशय उत्पन्न हो तो मैं उसके निवारणके लिये एक अक्षर भी किस मुँहसे निकाल सकती हूँ ? यद्यपि भगवान् की कृपासे मैं अब तक शारीरिक पापसे बची हूँ, तौ भी आजकी स्थितिके कारण कैसे राजूको इस बातका निश्वास दिला सकती हूँ ? भगवान् ! मेरे लिये कोई भी उपाय तुमने नहीं रख छोड़ा ! ” सोचते-सोचते मैं प्रबल वेदनासे छटपटाने लगी और उत्कट मानसिक व्यथाने कारण मेरे मुँहसे बेअख्तियार फराहनेकी तीखी आगज निकल पड़ी ।

आगज सुनकर लीला चौंककर उठ बैठी और उसने घबराकर पूछा—“ दीदी, क्या हुआ ? ”

मैंने कहा—“ कुछ नहीं हुआ मैना, तू सो जा । चिंताकी कोई बात नहीं । ”

पर वह बहुत डरी हुई थी, इसलिये कुछ देर तक बैठी रही । वह शायद चाहती थी कि मैं उसके साथ बातें करूँ । पर मैं चुप रही । लज्जा होकर वह फिर लेट गई ।

मुझे बहुत देर तक नींद नहीं आई । दो बजे तक गिर्जेकी घड़ीमें घड़ोंके बजनेका शब्द सुनती रही । दो बजेके बाद आँखें लगीं । आँखें लगते ही कितने ही अर्थहीन, अस्पष्ट और भयकर स्वप्नोंसे मेरा मस्तिष्क आच्छन्न हो गया । उन अस्पष्ट स्वप्नोंके बीच भी एक स्पष्ट अर्द्ध-वाक्य मेरे मुँहसे निकलता जाता था—“विवर दातुमर्हति—विवर दातुमर्हति ।” थोड़ी देर बाद नींद उचट गई । फिर आँखें लगीं और फिर उसी प्रकारके विकट स्वप्न दिखाई देने लगे । फिर आँखें खुलीं, फिर आँखें लगीं । सारी रात इसी तरहकी बेचैनीमें कटी । पर सुबहको बड़ी मीठी और गाढ़ी नींदने मुझे बर दबाया । नौ बजेके करीब आँखें खुलीं ।

## २५

**बा**द जगतके अधिकार और प्रकाशका अतर्जगतसे बड़ा भारी सबध रहता है । पिगत रात्रिके अधिकारमें मुझे अपनी स्थिति अत्यंत जटिल और विकट भावना होती थी, पर प्रातःकालके उज्ज्वल प्रकाशमें मुझे आशातीत सात्वना प्राप्त हुई । मैंने सोचा—“कल रातकी घटना उस क्षणके लिये चाहे कैसी ही भयकर क्यों न हो, पर वास्तवमें उसके कारण अधिक चिंतित होनेकी कोई बात नहीं है । इसमें सदेह नहीं कि राज्जेके हृदयमें उस समय बड़ी गहरी चोट पहुँची होगी, पर अम्पासनाश वह धीरे-धीरे उस बातको भूल जायगा । इतनी बार उसने मुझे डाक्टर साहबके साथ अकेले बैठे देखा है, और जितनी बार देखा है उतनी बार वह नाराज हुआ है, पर फिर-फिर इस बातको भूलकर

वह 'दीदी' कहके पुकारता हुआ मेरे पास आया है। मेरा ऐसा उदार और बुद्धिमान भाई अगली बार भी दो-एक दिनमें कलकी बात भूल जायगा और मन-ही-मन मुझे क्षमा करके मेरे पास अपना स्नेहसे भरा हुआ प्यारा मुखड़ा लेकर चला आयगा।”

आशासे भरी यह बात सोच-सोचकर मैं उल्लसित हो उठी और मेरी सारी दुर्धिता किसी जादूके स्पर्शसे तिरोहित हो गई।

प्रातर्भोजन मैंने अपने ही कमरेमें किया। लीलाने शायद राजूके ही साथ खाना खाया। खाना खाकर लीला स्कूल-को चली गई। तनियत ठीक न होनेसे मैं घरपर ही रही। एक किताब खोलकर पढ़ने लगी। दो-चार पेज भी न पढ़ पाई थी कि आँखें झपने लगीं। किताब बंद करके पलंग-पर छेद गई। तत्काल प्रगाढ़ निद्रामें मग्न हो गई। प्रायः एक घटेके बाद आँखें खुलीं। पर सारे शरीरमें ऐसी एकानट जान पड़ती थी जैसे किसीने मार-मारकर मेरी हड्डियाँ तोड़ डाली हों। आलस्य, दुर्बलता और जडता-के कारण उठनेकी शक्ति मुझमें नहीं थी। इसलिये लेटी रही। फिर नींद आ गई।

अगली बार जब आँखें खुलीं तो दिन ढल चुका था। गत रात्रिमें जिस भीषण भीतिका अनुभव मैंने किया था, वह अब फिर धीरे-धीरे जागरित होने लगी। प्रातःकाल मैंने समझा था कि मेरा भय अमूल्य और व्यर्थ है। पर मैलेरिया बुखार जिस प्रकार बीचमें टूटकर फिर-फिर नियत समयमें धर दवाता है उसी प्रकार अधिकारके धीरे-धीरे बढ़ते ही पिछले दिनकी आशका उदित होने लगी। मैंने सोचा—“कल सब्या-के समय जो घटना हो गई है, वह किसी प्रकार भी साधारण नहीं थी। राजूके साथ मेरा जो निच्छेद हो गया है वह अब जीवन-भर स्थायी रहेगा। राजू अब कभी मेरा मुँह देखना नहीं चाहेगा। वह अब किसी

तरह नहीं मनाया जा सकता । इस घटनासे मेरा जीवन कलंकित लालित और निरर्थक हो गया है । ”

ऐसी स्थितिमें स्त्रियोमें वटुधा आत्मघातकी प्रवृत्ति जागरित होती है । पर मेरे हृदयमें मरनेकी इच्छा लेशमात्र भी उत्पन्न नहीं होती थी । मरनेकी इच्छा तो दूर रही, मृत्युकी कल्पना ही किसी भी रूपमें मेरे मनमें जागरित नहीं हुई । पर मेरा भावी जीवन निरानन्दमय है, इस विश्वासके कारण मुझे शून्यके अवसादने आ घेरा । काका और अम्मा घर-पर नहीं थे, डाक्टर साहबके साथ अनबन हो गई थी और राजूकी आँखोका तो मैं कोटा ही बन चुकी थी । अपने जले दिलके फफोले मैं किसके आगे फोडती ! मेरी उस दशाका केवल अनुभव ही किया जा सकता है, वह समझाई नहीं जा सकती ।

डाक्टर साहब आज नहीं आँगे, यह बात मैं अच्छी तरह जानती थी, पर एक क्षीण आशा भी मेरे मनमें वर्तमान थी । प्रतीक्षा करते-करते अंधेरा हो आया और खानेका समय आ गया । पर उनका आना असम्भव था और वह आए भी नहीं । भयकर निराशा छा गई । यदि वह सचमुच आ गए होते तो मुझे प्रसन्नता होती, ऐसा नहीं कहा जा सकता । बल्कि सम्भव तो यही था कि उनके आनेपर मैं अधिक सशक्त हो उठती । पर फिर भी उनके न आनेसे निराशा ही हुई ।

रातको फिर नींदका वही हाल रहा और बीच-बीचमें तद्रा आनेपर उसी प्रकारके विकट स्वप्न दिखलाई दिए ।

दूसरे दिन सूर्यके उज्ज्वल प्रकाशमें मैं फिर आशान्वित हो उठी और पहले दिनकी ही तरह, रातकी सारी दुःखिता दूर हो गई । केवल एक बातके लिये मैं बहुत पछताने लगी । वह यह कि क्षणिक उत्तेजनाके कारण बुद्धिभ्रष्ट होनेपर मैंने डाक्टर साहबको अपमानित करके निकाल

दिया था । जिनको लेकर ही मेरा जीवन था, उन्हींके साथ मेरा सर्वध टूट गया । मैंने सोचा—“ राजू तो मेरा ही भाई है—कभी-न-कभी उसके साथ समझौता होगा ही । पर तिरस्कृत प्रेमीको अब किस प्रकार मना सकती हूँ ? ” पश्चात्तापका यह कौटा मेरे मनमें गड़ा ही रहा ।

दिन-भर मेरी भावनाओंमें उलट-फेर होता रहा । कभी एक बात सोचती थी, कभी ठीक उसका उल्टा । अंधेरा होते ही फिर मेरा दिल आशकाके कारण दहलने लगा । इसी प्रकारके चक्करोंमें चार दिन बीत गए । न राजूके ही भावमें कोई परिवर्तन दिखलाई दिया और न डाक्टर साहबके ही दर्शन हुए ।

## २६

**पाँच** दिनों काका अम्माओंके साथ वापस चले आए । मेरी जानमें जान आई और चित्त कुछ स्थिर हुआ । उनके घर पहुँचते ही मैं कानफ्रेसके सब समाचार पूछने लगी । क्या-क्या प्रस्ताव पास हुए, हिंदू-मुस्लिम विरोधकी समस्याका समाधान किस प्रकार किया गया, निदेशी-बहिष्कारके सबधमें किन-किन नए उपायोंकी खोज हुई, इत्यादि और भी कई प्रश्न मैंने किए । काकाने अत्यंत स्नेह और धैर्यके साथ मुझे सब बातें समझाईं । इन सब बातोंको जाननेके लिये मैं बड़ी उत्सुक थी, सो नहीं । पर चार दिनोंके निच्छेदके बाद आज काकाको पाकर उनसे बातें करनेके लिये मैं आकुल हो रही थी ।

जब कानफ्रेसके सबधमें सब बातें हो चुकीं तो काकाने पूछा—  
“ राजू कहाँ है ? वह नहीं दिखलाई देता । ”

लीला वहींपर थी । उसने कहा—“ भैयाकी तनियत आज तीन-चार दिनोंसे खराब है । मैं कितनी ही बार उनके पास गई हूँ, पर वह



कोई बात मेरे साथ नहीं करते । पल्लंगपर लेटे-लेटे उपनिषत् या इसी तरहकी कोई किताब पढ़ते हैं और मुझसे कह देते हैं कि मेरी तबियत ठीक नहीं है । क्या हुआ, खुश है या नहीं यह कुछ नहीं बतलाते ।”

काकाने शक्ति होकर मुझसे पूछा—“क्या हुआ, तुम्हें कुछ मालूम है ?”

मैं क्या जवाब देती ! राजू पल्लंगपर लेटे-लेटे अपनी तबियत खराब बतलाता है, यह बात भी मुझे मालूम नहीं थी । और जो एक कारण मुझे मालूम था उसे मैं बतलाती कैसे !

मैंने कहा—“मुझे तो कुछ भी खबर नहीं ।”

काकाके चेहरेमें उनके स्वाभाविक व्यंगका तीक्ष्ण भाव प्रस्रुटित हो उठा । बोले—“भाईके लिये वहनका प्रेम हो तो ऐसा हो । तीन दिनसे वह पल्लंगपर लेटा है, और तुम्हें अब तक खबर नहीं कि क्या हुआ ! खूब !”

उनकी आँखोंमें बेहपूर्ण तिरस्कारकी छाया घनीभूत होने लगी । मैं उनकी ओर ताक न सकी और गुरतर अपराधके भारसे दबकर मैंने सिर नीचा कर लिया ।

उसी दम उठकर काका राजूका हाल मालूम करने चले । अम्माँ और लीला भी उनके साथ हो लीं । मैं पीछे-पीछे दबे पाँव अपराधिनीकी तरह धड़कता हुआ कलेजा लेकर चलने लगी । राजूके कमरेमें जम हम लोग पहुँचे तो देखा कि कमरा खाली पड़ा है । राजू वहाँ नहीं था ।

लीला ने कहा—“कुछ ही देर पहले तो मैया यहीं थे । अभी-अभी न मालूम कहाँ चले गए ।”

सबको आश्चर्य हुआ । नौकरोंने घर-भरमें ढूँढ़ा, ऊपर छतपर जाकर देखा, बगीचेमें तलाश की, पर कहीं पता न चला । कोई मोटर या

फिटन भी वह साथमें नहीं ले गया था । काकाके आनेका समाचार सुनकर ही क्या वह कहीं चपत हो गया ? काका और अम्माँका आगमन क्या उसे सचमुच इतना अखरा ? यह आश्चर्यकी ही बात थी, इसमें सदेह नहीं ।

हम लोग सब चकित होकर लौट चले । पर काकानो शायद यह जानकर तसल्ली हुई कि राजू पलगपर लेटे रहनेको बाध्य नहीं है । आनन्दपूर्णक हँसकर बोले—“ तबियतके खराब होनेका यह ढग बिल्कुल नया है । मरीजका पलगपर लेटे रहना तो दूर रहा वह कमरेसे ही गायब है । ”

राजूका स्वास्थ्य सुदृढ और असाधारण था । साधारणत उसकी तबियत खराब होनेकी बातपर कोई निश्वास नहीं करता था । इसका एक कारण यह भी था कि वह किसी कारणसे रुष्ट होनेपर झूठमूठ अपनी तबियत खराब बतला देता था । सब लोगोंको यह बात मादूम थी । काकाने शायद आज भी यह अनुमान कर लिया कि वह किसी कारणसे नाराज है । इसलिये उसकी अस्वस्थताकी बात हँसीमें उडा दी ।

पर मेरा हृदय किसी अज्ञात आशकासे रह-रहकर बड़े जोरोंसे धड़क रहा था और किसी तरह शांत नहीं होता था ।

## २७

**रा**तको भोजनके समय हम लोग बहुत देर तक टिके रहे, पर राजू नहीं आया । कहाँ गया, इस बातका भी पता नहीं चटता था । जाड़ेके दिनोंमें राजू रातको सात मजेके जाद कभी घरके बाहर कहीं नहीं रहता था—पेस्तर ही घर पहुँच जाता था । आज पर नई बात थी । जब बहुत देर तक टिके रहनेके जाद भी ~~नहीं~~ आया तो



और उसके आनेपर उसने फाटक बंद कर दिया था । फाटक बंद होनेके कुछ ही देर बाद राजूका कमरा खुलने और फिर बंद होनेकी आवाज आई । मुझे पूरा विश्वास हो गया कि राजू आ गया है और मेरी दुश्चिन्ता बहुत कुछ दूर हो गई ।

मस्तिष्कका भार हलका होनेसे मेरी आँखें झपने लगीं । निद्रा और जागरणके बीचमें एक अगस्था होती है । धीरे-धीरे मैं उसी अगस्थाको प्राप्त हो गई । कितनी देर तक यह अगस्था रही, ठीक बतला नहीं सकती । अचानक बन्दूकके चलनेकी-सी एक घड़केकी आवाज सुनाई दी और मैं चौंक पड़ी । अपने कमजोर दिलकी वह हालत मैं कैसे लोगोंको समझाऊँ ! ऐसा मादूम होने लगा जैसे अभी मेरे हृदयकी गति रककर दम निकलनेको तैयार है ।

क्या हुआ, आवाज कहाँसे आई, कुछ मादूम नहीं हुआ । मैं बड़ी उत्कण्ठासे इस बातकी बात जोहती रही कि सभ्यत कोई नौकर मेरे पास आकर इस रहस्यका मर्मोद्घाटन कर जायगा ।

प्रायः पंद्रह मिनटके बाद राजूके कमरेका किनाड़ा खुलनेका शब्द फिर सुनाई दिया और तत्काल ही किमीके चीखनेकी आवाज आई । वह निकट आर्तुर्य सुनकर मेरे रोंगटे खड़े हो गए । सारे शरीरका रक्त सूख गया । माजरा क्या है, यह बात कुछ भी समझमें नहीं आती थी ।

थोड़ी देर बाद किसीने आकर बाहरसे मेरे कमरेका किनाड़ा खटखटाया । भीत होकर मैंने पूछा—“कौन है ?”

काकाके ‘पर्सनल एसिस्टेंट’ गौरीशंकर दुबेकी आवाज सुनाई दी । उन्होंने कहा—“लज्जा, उठो, किनाड़ा खोलो, सर्नाश हो गया है ।”

“क्या हुआ ?” कहकर मैं रोती हुई परँगपरसे उठ बैठी और बिटखनी खोल दी ।

“ राजूने अपनी छातीमें गोली मारकर आत्महत्या कर डाली है ।  
कहकर दुवेजी बच्चोंकी तरह फूट-फूटकर रोने लगे ।

वज्र-स्तम्भित होकर मैंने कहा—“ ऐं ! यह आप क्या कहते हैं  
दुवेजी ! ”

मुझे चक्कर आने लगा या इसलिये मैं दीवारके सहारे खड़ी हो गई  
दुवेजीने कहा—“ क्या कहूँ ! कहने-सुननेकी कोई बात अब  
रही । लीला ! अरी लीला ! ” कहकर वह लीलाको जगाने लगे  
राजूके कमरेसे अम्माके रोने-चिल्लानेकी दिल दहलानेवाली आवाज सुन  
दे रही थी ।

लीला गाढ़ निद्रामें मग्न थी । जब दुवेजीने हाथसे धक्का दिया तो  
वह हडबडाती हुई उठ बैठी ।

“ क्या हुआ, दुवेजी ? ”

“ राजू चल दिया । ” दुवेजीका गला काँप रहा था ।

लीलाने घबराकर पूछा—“ कहाँको ? ”

“ उसने अपनेको गोली मार ली । ”

यह कहकर भावावेग न रोक सकनेके कारण दुवेजी फिर एक बार  
ब्याकुल होकर रो पड़े ।

“ भैया, क्या किया ! भैया ! भैया ! ” कहकर रोती, बिललती  
और सिर पीटती हुई लीला बावली-सी होकर पर्लंगपरसे नीचे कूद पड़ी

दुवेजीके साथ अर्द्धचेतनावस्थामें दुर्घटनाके स्थलपर पहुँचकर देखकर  
क्या हूँ कि राजू—मेरा प्यारा भाई, हमारे कुटुम्बका एक मात्र गौरव  
राजू—नीचे फ़र्गपर हाथ-पाँव पसारकर मृतावस्थामें और उसके  
कपड़े उसकी छातीके खूनसे तर नीचे पड़ी  
थी । अम्माँ सिर

हाय-हत्या मचाकर रो रही थीं । काका निर्भिकार भावसे ऊपर खड़े-खड़े भाग्य-नियताकी यह निष्ठुर लीला देख रहे थे । कुछ कहनेकी, किसीको कुछ समझाने-बुझानेकी शक्ति उनमें नहीं थी । लीला आते ही यह सब दृश्य देखकर, वरतीपर पछाड़ खाकर, अपने निर्दीर्ण फदनसे नैश-पायुको चीरकर कहने लगी—“ भैया ! यह अनर्थ क्या हुआ भैया ! मैं अब क्या करूँ भैया ! भैया ! भैया !—”

अर्द्धरात्रिके उस त्रिकट भौतिक कांडकी निर्भीपिताका वर्णन मैं किस प्रकार करूँ ? यह बात मेरे सामर्थ्यके बाहर है । इसलिये इस सबधमें कुछ लिखना ही धृया है ।

मुझे रोना नहीं आ रहा था । मैं स्वप्नावस्थाकी तरह, निभ्रात आँखोंसे केवल राजूकी ओर देख रही थी । कभी खूनसे तर उसकी सुदृढ़ छाती-पर दृष्टि डालती और कभी उसके चैतन्यविहीन, सुदर, शांत और प्रसन्न मुखमंडलके प्रति दृक्ककी बाँधी रहती ।

धीरे-धीरे मेरा मस्तिष्क निर्जीव-सा होने लगा और सिरमें चक्कर आने लगा । मैं मूर्च्छित होकर नीचे गिर पड़ी ।

२८

**ज**ब आँखें खुलीं तो मैंने अपनेको उसी अवस्थामें, वहीं नीचे फर्शपर, पड़े पाया । स्पष्ट ही मालूम हों गया कि किसीने मुझे गानेकी चेष्टा नहीं की, किसीको लेशमात्र भी मेरी चिंता नहीं हुई । स महाशोकमें सारा कुटुंब मग्न था उसके आगे मेरी मूर्च्छा—मेरी मृत्यु नगण्य थी । ‘ स्त्रित्वर ’ तो वहींपर पड़ा था, एक-आध गोटी में अनस्य ही बची होगी । तब क्यों काकाने मेरी छातीपर तत्काल धी नहीं चलाई ? इस पापिनी, कुलवोरिनी, हत्यारी लड़कीकी मूर्च्छाके

प्रति उत्कट अपज्ञा प्रकट करके उन्होने उचित ही किया था—पर चिर-कालके लिये उसका अस्तित्व ही मिटा देनेमें क्यों कोई बात उठा रक्की ?

अम्माँ और लीलाका रोना अभी तक उसी प्रकार जारी था। राज्की मृतदेहको घेरकर अभी तक लोग उसी प्रकार खड़े थे । मूर्च्छा भग होनेपर निहायत कमजोरीके कारण मुझमें उठनेकी न तो शक्ति ही थी और न इच्छा । मुझे फिर स्मरण हो आया कि जो आतंककारी घटना आज हो गई उसके बाद अब मरने, मूर्च्छित होने, बैठने और उठनेमें कोई भेद ही नहीं रह गया है—ससारकी समस्त क्रियाएँ शून्य-की गाढतम काली छायासे आच्छन्न होनेके कारण एक रूपमें परिणत हो गई हैं । यह बात सोचते-सोचते फिर मेरा मस्तिष्क वीरे-धीरे विह्वल हो आया, और मैं फिर एक बार मूर्च्छित हो गई ।

दूसरी बार आँखें खुलनेपर भी मैंने अपनेको उसी अवस्थामें पाया । किसीने मुझे उठाकर पलंगपर नहीं रक्खा था । इस बातके लिये मेरे मनमें दुःख बिलजुल भी नहीं हुआ और न किसीके प्रति अभिमानका भाव ही उत्पन्न हुआ ।

रात बीत चुकी थी, उजाला हो गया था । लोग उसी तरह खड़े थे । पुलिसके दो-एक आदमियोंकी लाल पगडियाँ देखनेमें आई । “हा राम !” कहकर मैं प्रव्रल चेष्टा करके उठ खड़ी हुई ।

‘पोस्ट मार्टम’ हो रहा था । पुलिसमें शायद पहले ही खबर भेज दी गई थी । इस समय ‘रिवाल्वर’ को लेकर विवाद मचा हुआ था । असहयोगी होनेके कारण काकाकी सभी वद्दों और ‘रिवाल्वरों’ के लाय-संस जब्त किए गए थे । लायसंस जब्त होनेके बाद भी यह कहाँसे आया, इस बातपर विवाद चल रहा था ।

काकाने राजूके हाथका लिखा एक कागज दिखलाया । पीछे मुझे मादम हुआ कि राजू अपने जिस मित्रसे 'रिवाल्वर' माँग लाया था उस कागजमें उसका उल्लेख किया गया था । रिवाल्वर और कागज पकड़कर पुलिसवाले विदा हुए । जो डाक्टर महाशय परीक्षाके लिये आए थे वह भी चल दिए । उन लोगोंके जानेपर काकाकी आँखोंसे दो-एक बूँद आँसूके टपक पड़े । इसके पहले उन्होंने अभी तक एक बूँद आँसूका नहीं गिराया था ।

जो कागज पुलिसवाले ले गए थे, उसमें राजूने क्या क्या बातें लिखी थीं—कोई बात मेरे सपथमें भी थी या नहीं, यह जाननेके लिये मैं निरोप उत्सुक थी । पर किसी तरह यह बात मादम नहीं हुई । गया ! गया ! सारे कुटुंबसे सदाके लिये अपना सबध तोड़कर वह अब गया ।—रह-रहकर मेरे मनमें केवल यही भावना गड़ती जाती थी । मैंने सोचा—“मेरे दुश्चरित्रपर दुःखित, सतप्त और उत्तेजित होनेवाला कोई व्यक्ति अब घरमें नहीं रहा । मैं अब जी-भर डाक्टर साहब या अन्य किसी मुख्य पुरुषके साथ आनंदकी बातें कर सकती हूँ—मेरे सुखकी स्वतंत्रतामें बाधा पहुँचानेवाला जो तीखा कटक था वह अब निकल गया—अब मैं निर्द्वंद्व होकर निचर सकती हूँ ।” पर उस कटकके निकलनेपर ऐसी तीव्र वेदना होगी, यह बात पहले कौन जानता था ! यह बात मुझे आज मादम हुई कि कटककी यह वेदना नारीके हृदयको इतनी प्यारी होती है । हाय, यदि समस्त जीवन यही वेदना मेरे मनमें गड़ी रहती !

अर्थात् तैयार थी । माधवी दीदीके प्यारे भाईकी लाश उसके पति-मृत्युके छठे दिन श्मशानको ले जानी पड़ेगी, यह किसने सोचा पर—! भगवान् ! मुझे क्या क्षमा मिलेगी ?



तमाम शहरमें खजर फैल गई थी । लोग समेदना प्रकट करनेके लिये एक-एक करके काकाके पास आने लगे । काका हैं या नहींके अतिरिक्त किसीके प्रश्नका कोई उत्तर नहीं देते थे । वह न मादूम क्या सोच रहे थे, उनका ध्यान न मादूम कहाँको लगा हुआ था । पर यह निश्चित था कि उनके मुखपर शांत और निर्विकार भाव निराज रहा था ।

अचानक मैंने आश्चर्यचकित होकर देखा कि डाक्टर कन्हैयालाल प्रोफेसर किशोरीमोहनको साथ लेकर 'द्विप' को हाथसे इधर-उधर घुमाते हुए तेजीके साथ चले आ रहे हैं । आरम्भमें जब डाक्टर साहबसे मेरा परिचय हुआ था तब इसी अवस्थामें, प्रोफेसर साहबके साथ मैंने उन्हें देखा था । तबसे आज प्रोफेसर साहबने हमारे यहाँ पधारनेकी कृपा की थी ।

मैं दूरहीसे डाक्टर साहबको एकटक देख रही थी । मैं सोचती थी—“ यह वही डाक्टर साहब हैं जिनकी-बदौलत हमारे घरका सर्व-नाश हो चुका है । यह वही महाशय हैं जो नित्य नई-नई युक्तियोंकी खोजमें रहते हैं, और यह वही हज़रत हैं जिन्हें मैंने घृणाकी सनकमें एक-वार द्रुतकार दिया था । पर आज ऐसे घोर अनर्थके बाद भी क्यों रह-रह-कर मेरी आँखें उन्हींकी ओर लगी हैं ? क्यों उनके रूपका मोह मैं नहीं त्याग सकती ? क्यों ऐसे हत्याकांडके बाद भी मेरा जी रह-रह-कर उनसे बातें करनेके लिये आकुल हो रहा है ? भगवान् ! इस दुरा-चारिणी नारीकी अंतिम गति क्या होनेवाली है ! ”

मैंने दोनों हाथोंसे अपनी आँखें ढक लीं और डाक्टर साहबको न देखनेका सकल्प किया । डाक्टर साहब भीतर काकाके पास चले गए । मैं अपने कमरेमें आकर बैठ गई । पर रह रहकर मन उनसे मिलनेके लिये चंचल हो उठता था । बहुत देर तक मैं द्विविधामें वैठी रही । कितनी ही बार उनके पास जानेके लिये उठी, पर फिर-फिर बैठ गई ।

बहुत देर हो गई थी । एक अस्पष्ट विश्वास मेरे मनमें वर्तमान था कि डाक्टर साहब अग्र्य ही जानेके पहले एक बार मेरे पास आकर मिलेंगे । पर मिलकर क्या करेंगे और मैं क्या बातें कहूँगी, इस सबधमें मैंने कुछ नहीं सोचा । कुछ भी हो, आखिर मिनट तक मैं उनके आनेकी आशा अथवा आगका करती रही । पर वह नहीं आए ।

संख्या हुई । अंधेरा होने लगा । मृत्युलोकका हाहाकार अपना दल-वल लेकर मेरे कमरेमें डेरा बंधने लगा । कहींसे कोई आश्वासन, किसी प्रकारकी सहायता मुझे नहीं मिल रही थी । आँसू गिराना बृथा था, शोक-हत्या मचाना निफल था । सब शोक-संतप्त थे । किसीको देखकर कार्य धारण करनेकी आशा ही नहीं की जा सकती थी । सबके ऊपर सचानक सारा आसमान ही टूट पड़ा था । सारे घरका चमकता हुआ सूर्य उठकर शून्यमें गिरी हो गया था । वह निशाल भवन जो जीवन-उल्लास और राजनीतिक क्रियाओंकी उत्तेजनाके कारण प्रतिक्षण प्रदीप्त और जागरित रहा करता था, आज मृत्युके अंशकारतम रूपसे भी अधिक शून्य जान पड़ता था । पर इस बातकी नाशिषा मुझे नहीं हो सकती थी ।

उस दिन किसीने खाना नहीं खाया । आँखें बंद करके मैं निमी ह लेटे रही ।

इस घोर निपत्तिमें भी मेरे अतस्तलके एक अतरतम कोनेमें यह अस्पष्ट आशा वर्तमान थी कि कालकी गतिसे धीरे धीरे एक दिन दुःखका यह घोर अधिकार मिलीन हो जायगा और जीवनकी नौका फिर पहलेकी तरह आनन्दकी तरंगोंमें बहने लगेगी । धिक्कार है ।

३०

दूसरे दिन सुबहको जब आँखें खुलीं, उस समय शायद नौ बज चुके होंगे । आलस्यके कारण मैं पलंगपर लेटे-लेटे जम्हाइयाँ और अँगड़ाइयाँ लेने लगी । अभी उठना चाहिए या नहीं, कुछ देरतक इसी द्विविधामें रही । जो कुछ होना या वह हो चुका, अब वृथा शोक करनेसे क्या होगा, यह सोचकर मनमें कुछ ज्ञानका भी आनिर्भाव हो रहा था । इसी तामसिक अजस्थामें रहकर कुछ देरके बाद उठ बैठी ।

जानादिसे निवृत्त होकर बाहर बरामदेमें आई । देखा कि काकाके कमरेकी तरफ नौकर-चाकर व्यस्त होकर दौड़े जा रहे हैं । कुछ घबराहट-सी हुई । एक नौकर उनके कमरेसे लौटकर तेजीसे दौड़ा आता था । मैंने जोरसे उसे पुकारकर पूछा—“ छन्नु, क्या हुआ ? ”

उसने कहा—“ अघेर हो गया, बीबी, काका अपने पलंगपर बेहोश पड़े हैं । डाक्टर आए हुए हैं । ”

यह कहकर वह अपने कामको चल दिया । “ भगवान, यह दूसरा वज्रपात क्या सहन हो सकेगा ! ” यह सोचती हुई, लड़खड़ाते हुए पॉनोंसे मैं काकाके कमरेकी तरफ चली । किसीने अब तक मुझे खबर नहीं दी थी ।

जाकर देखा लोग काकाके पलंगको घेर कर खड़े हैं । काकाकी आँखें बंद थीं । वह चित होकर लेटे थे । साँस बहुत रुक-रुककर चल रहा,

था । गोरा-उज्जला मुँह निलकुल पीला पड़ गया था और कपालकी नसें ऊपरको उछलकर साफ दिखलाई दे रही थीं । कपालकी दोनों तरफकी हड्डियोंके बीचमें गढ़े पड़ने लगे थे । सिमिल सर्जन आया हुआ था । वह उनके वाएँ हाथकी टहनीके ऊपर मासमेंसे एक पिचकारी द्वारा रक्त निकालनेकी चेष्टा कर रहा था और जितना रक्त निकलता जाता था उसे एक झाड़नसे पोंछता जाता था ।

मैंने ऑखोंमें आँसू भरकर उससे अँगरेजीमें पूछा—“साहब, काकाको क्या हो गया ?”

वह पिचकारीसे रक्त निकालता हुआ एक बार मेरी ओर तानकर बड़े शांत और मधुर स्वरमें बोला—“‘सेरीब्रल हेमरेज’ हो गया है । दिमागमें ज्यादा खून जमा हो जानेकी वजहसे दिमागकी कोई नस टूट गई है । यह सन ‘एपोप्लेक्सी’ के चिह्न हैं ।”

“इसका कारण क्या हो सकता है ?”

“कई कारणोंसे ऐसा हो जाता है, पर साधारणतः किसी कठिन दुखकी चिंताके कारण अधिक उत्तेजित हो जानेसे ही ऐसा हुआ करता है ।”

“हायसे आप रक्त क्यों निकालते हैं ?”

“इस स्थानका सत्रय सीधा मस्तिष्कसे ही होता है । यहाँसे खून निकालनेपर सभक्त दिमाग कुछ हल्का हो जाय । पर अब आशा बहुत कम है । हालत बहुत ज्यादा खराब है । I am afraid, it is too late now I am very sorry, Miss । मैं सिर्फ अपना कर्तव्य पालन कर रहा हूँ, बस । ईश्वर ही कुछ कर सकता है तो दूसरी बात है, नहीं तो अब इनके जीवनकी आशा छोड़ देनी चाहिए ।”

ओफ ! उसकी यह अतिम बात कैसी तीक्ष्णतासे मेरे कलेजेमें चुभी ! मैं अब तक यह समझे थी कि यह मामूली बेहोशी है और थोड़ी देरमें अच्छी हो जायगी । अम्माँको भी शायद अब तक यही आशा थी । डाक्टरकी यह बात सुनकर उन्होंने सिर पीटना शुरू कर दिया ।

पर इस एक क्षणके भीतर मेरे हृदयमें एक आश्चर्यजनक परिवर्तन हो गया । मेरे अत्यंत दुर्बल नारी-हृदयमें एक पौरुष-मय दृढ़ता धीरे-धीरे अपना अधिकार जमाने लगी । ऐसी घोर सकटमय और निस्सहाय स्थितिमें इस प्रकारकी कठिन दृढ़ताका होना असम्भव-सा था, इस कारण मुझे अपने हृदयके इस आकस्मिक परिवर्तनपर अत्यंत आश्चर्य हो रहा था । एक अज्ञात वाणी मेरे हृदयके कानोंमें कह रही थी—  
“ राजू गया, काका जानेको तैयार हैं । महाकालका भयकर कोप तुम्हारी दुर्बलताका अनुचित लाभ उठाकर तुम्हारे पापका निष्ठुर बदला लेना चाहता है । तुम्हें पूरी तरहसे नष्ट-भ्रष्ट करके ही वह शांत होगा । निष्ठुर दैनसे तुम्हें किसी प्रकारका सहारा नहीं मिल सकता । जब तक तुममें स्वयं अपने पैरोंपर खड़े होनेकी शक्ति उत्पन्न नहीं होगी तब तक नियतिके चक्रमें तुम बेभाव पिसती जाओगी । यदि तुम अनंत शून्यके बीचमें अपना अस्तित्व कायम रखना चाहती हो तो इसी अग्रसरपर, इसी क्षण, जागरित हो जाओ और अपनी आत्माके भीतरसे निपुण शक्ति संग्रह करके कठिनसे-कठिन त्रिपत्तिके लिये तैयार हो जाओ । यदि ऐसा न करोगी तो तुम्हें छिन्न-भिन्न होकर गहन शून्यमें बिखर जाना पड़ेगा और तुम्हारी आत्मा खड-खड होकर प्रलयाघकारमें मिलीन हो जायगी । ”

इस दैन-वाणीसे मेरे भीतर तत्काल एक अलौकिक और अगर्णनीय प्रेरणा उत्पन्न हो गई और अमृतका संचार होने लगा । मैंने एक लंबी

सोंस लेकर मन-ही-मन कहा—“ काका, राजूकी तरह इस पापिनीके ऊपर कुपित होकर तुम भी बिना सूचना दिए जाते हो ॥ जाओ ! जाओ ! मैं इस समय निस्सहाय हूँ, मेरा कोई सहारा नहीं है, इसलिये इस समय तुम मुझे धोखा देनेमें समर्थ हुए हो । पर मेरी मृत्युके बाद मेरी सतत और उत्सुक आत्माको कैसे धोखा दे सकोगे ? कहीं जाओ, जन्मसे जन्मांतर तक तुम दोनोंकी खोज किए बिना मैं कभी निश्राम नहीं हूँगी, इस बातका मुझे पूरा विश्वास हो गया है । इसी एक सात्वनाको लेकर मैं जीवन धारण करूँगी । जाओ, जाओ ! इस पतिताका कलकित मुख अब अधिक न देखना ही तुम्हारे लिये उचित था । ”

मैंने मन-ही-मन उन्हें प्रणाम किया ।

दिन भर अग्रस्था प्रायः एकसी रही । सोंस उसी तरह टक-टककर चलता रहा । बीच-बीचमें बेहोशीकी हालतहीमें उलटियाँ भी होती जाती थीं । मेरे मनमें आखिर मिनट तक यह आशा गनी थी कि शायद किसी कारणसे फिर उनके प्राण लौट चले । पर यह केवल दुराशा थी । जीवनका तेल धीरे-धीरे घटता जाता था । दिया मुरझाता जाता था । अंतको रातके समय, आठ बजेके करीब, दीप सदाके लिये निर्वापित हो गया !

## ३१

**का**काकी मृत्युपर देश-भरसे शोक-प्रकाशक तार और पत्र अम्मेंकि पास आए थे और समाचारपत्रोंमें भी कुछ दिनों तक इस सत्रधमें बड़ी सनसनी-सी फैली रही । ऐसा माझम होता था जैसे सचमुच उनकी मृत्युसे देशकी जो भयकर हानि हुई है उसकी पूर्ति कदापि नहीं हो सकेगी । पर मुझे इस शिष्टाचार-जनित दिवागरी

शोकका अनुभव अन्यान्य प्रसिद्ध नेताओंकी मृत्युसे पहले ही हो चुका था, इसलिये मैं इस सत्रधमें यथेष्ट उदासीन थी । आज काकाकी मृत्युको कुछ ही महीने हुए हैं पर कहीं उनका नाम न तो सुनाई देता है न कहीं पढ़नेमें ही आता है । देशोद्धारकी कीर्ति इतनी क्षणिक है ! राजनीतिक क्षेत्रका कोलाहल इतना पोपल है ! यदि काकाके राजनीतिक व्याख्यानों और सदेशोंकी अपेक्षा लोग उनके उन्नत स्वभावसे परिचित होते तो समस्त उनकी कीर्ति अधिक स्थायी रहती ।

पर मुझे इस बातका दुःख नहीं था कि उनकी कीर्ति स्थायी नहीं रही । उनकी आकस्मिक मृत्युसे जो गहरा धक्का मुझे पहुँचा था उसने मेरी मृत और गलित आत्माको पुनर्जीवित कर दिया, यह बात मेरे लिये अधिक महत्वपूर्ण थी ।

काकाने राज्के शोकमें प्राण त्यागे थे, इस बातमें कुछ भी सदेह नहीं रह गया था । पर क्या राज्की मृत्युसे मेरे हृदयमें चोट नहीं पहुँची थी ? क्या काकाका दुःख मेरे दुःखसे बड़ा था ? सम्भव है । पर मैं यह बात अच्छी तरहसे जानती हूँ कि राज्की भयंकर मृत्युके कारण जो घाव मेरे हृदयमें बना है वह कभी अच्छा नहीं हो सकता—उस स्थानपर सदाके लिये नासूर हो गया है, यह बात कैसे लोगोंको समझाई जाय । काकाका घाव तो उनकी मृत्यु हो जानेसे तत्काल ही अच्छा हो गया—उन्हें अधिक कष्ट ही नहीं भोगना पड़ा । साधारणतः लोगोंका यह विश्वास रहता है कि जिस दुःखसे आदमी प्राण त्याग देता है वही दुःख ही सबसे बड़ा होता है । पर यह भयंकर भूल है । किसी दुःखसे मृत्यु उस लिये होती है कि उसके कारण स्नायविक चक्रमें तत्काल एक जबरदस्त उत्तेजना पैदा हो जाती है । यदि किसी कारणसे उत्तेजित व्यक्ति उस समय अपनेको संभाल सके तो फिर वह दुःख उसे अधिक नहीं .

धीरे-धीरे त्रिस्मृतिके गर्भमें विलीन हो जाता है । पर एक प्रभारका दुःख ऐसा होता है जो तत्काल तो विशेष कष्ट-दायक मादम नहीं होता, पर घावके पकनेपर धीरे-धीरे हड्डी-हड्डी और रोम-रोममें व्याप्त हो जाता है । ऐसे दुःखसे मृत्यु तो नहीं होती, पर आजीवन उसकी जलनसे आत्मा झुलसती रहती है । पुत्रकी मृत्युके शोकसे पिताकी मृत्यु हो जानेकी घटनाएँ बहुत देखनेमें आती हैं, पर यह बहुत ही कम सुना जाता है कि किसी माताने इस दुःखसे प्राण त्याग दिए । इससे यह नहीं समझा जा सकता कि पिताका दुःख माताके दुःखसे बढकर होता है । माताको दुःखकी जो अग्नि धीरे-धीरे जीवन-भर जलाती रहती है वह मृत्युसे कई गुना भयकर होती है । राजकी मृत्युसे काका अपने प्राण त्यागकर दुःखसे मुक्त हो गए । पर मेरी नस-नसमें उस दुःखकी जो जलन व्याप्त हो गई थी उसके आगे मृत्युका क्षणिक दुःख कितना तुच्छ था !

पहले मेरा ऐसा विश्वास था कि मैं काकाको जितना प्यार करती हूँ उतना किसीको नहीं । पर अपने अनजानमें मेरा रोम-रोम केवल राजको ही प्यार करनेके लिये उन्मुख रहता था, यह मुझे नहीं मादम था । अपने भाईके लिये मेरा प्रेम इतना दृढ़, अतर्क्य और स्थायी था, यह बात मुझे उसकी मृत्युके बाद मादम हुई । अन्य सब व्यक्तियोंके प्रति मेरा चंचल प्रेम धीरे-धीरे विलीन होने लगा था, पर राजके लिये मेरा हृदय अधिक-अधिक हाय-हाय करता जाता था । रह-रहकर मुझे यह भावना सतत कर रही थी कि मेरे कारण मेरे प्यारे भाईके हृदयमें जीवन-भर कौटा गड़ा रहा और अतः उसका उन्नत और अमूल्य प्राण सबकी माया त्यागकर ससारसे उठ गया ।



एक दिन मैं राजूके कमरेमें एक विशेष ग्रंथको ढूँढ़ रही थी । अचानक एक डायरी मेरे हाथ लगी । खोलकर पढ़ने लगी । पढ़ते-पढ़ते मेरा चित्त उसमें इस तरहसे लग गया कि खड़े-खड़े मैं उसे पूरा पढ़ डाला । मैं उसमें ऐसी लवलीन हो गई थी कि अपने तन-बदनकी सुध भी मुझे नहीं थी । राजूके हृदयसे मैं बहुत-कुछ परिचित थी, पर इस डायरीसे उसके सवधमें जो प्रकाश मुझे प्राप्त हुआ वह अतुलनीय था । डायरीका कुछ अंश आज जन-साधारणके सम्मुख पेश करती हूँ—

“मेरी दिन-चर्याका क्रम कैसा अद्भुत है ! जीवनका महत् उद्देश्य मेरे सामने होते हुए भी किसी निश्चित कार्यक्रमके नियमोंका पालन मुझसे नहीं होता । जीवनकी अनंत गति देखकर मेरी बुद्धि चकरा गई है । मुझे चारों तरफ केवल अधिकार ही अधिकार दिखलाई देता है । कहींसे कोई सहारा मुझे नहीं दिखलाई देता, कहींसे कोई उत्साह मुझे नहीं मिलता । निराशा, निरुत्साह और निरुत्थम ! मैं यह सोचकर हैरान हूँ और दुविधामें पड़ा हूँ कि मुझे जीना चाहिए या मरना । मैं जानता हूँ कि इस विकट समस्याने अनेक युगोंमें अनेक पुरुषोंको पागल बनाया है और इसका समाधान कोई नहीं कर सका । पर यह जानकर भी मैं केवल इसी एक भावनासे आच्छन्न हुआ जाता हूँ ।

“मैं चाहता हूँ कि जीवनके आनन्द-मिलासमें सम्मिलित होकर इस दुःखमय संसारमें जहाँ कहीं जो कुछ भी पार्थिव सुख प्राप्त होना है उसे अन्यान्य मनुजान्तरियोंकी तरह ग्रहण करूँ । पर यह इच्छा मनमें उत्पन्न

होते ही थोड़ी ही देर बाद निविड़ घृणासे मेरा सर्वांग आलोकित हो जाता है, और फिर दु खके अतल सागरमें डूब जानेको जी करता है ।

“ दु खके प्रति क्यों मेरे मनमें ऐसी चाह है ? दु खकी भावनाओंमें क्यों मुझे इतना आनन्द प्राप्त होता है ? क्यों मैं सदा दु ख, अधकार और मृत्युका ही चिंतन किया करता हूँ ? लोग उपदेश देते हैं कि मनुष्यको सदा आशान्वित होकर कार्य करते रहना चाहिए । वे कहते हैं कि जीवनमें सुख है, आशा है और आनन्द है, हमें आनन्दका ही अनुकरण करना चाहिए । पर मेरी आँखोंके सामने क्यों प्रतिपल अन्याय, अत्याचार, नीचता और स्वार्थके वीभत्स दृश्य नाचते रहते हैं ? क्यों हर घड़ी मेरा खून खौला हुआ रहता है ? क्यों मैं अपनी बेबसीके कारण अपने दाँत पीस-पीसकर, जी मसोसकर रह जाता हूँ ? क्या मनुष्यका जीवन सचमुच एक आनन्दमय स्वप्न है ? अथवा किसी पैशाचिक देवताका निष्ठुर अभिशाप है ? यदि आनन्दकी नींवपर जीवनकी इमारत खड़ी हुई है तो क्यों रात-दिन दुर्बलोंकी हाय-हाय सुनकर मेरे कलेजेमें लाखों छिद्र हो गए हैं ? क्यों सबलोंमें स्वार्थपूर्ण भोगके प्रति उत्कट लालसा देखकर घृणा और प्रतिहिंसाके भावसे मेरा दम घुटने लगता है ? क्यों रोग-शोक और दु ख-दारिद्र्यकी कालिमासे पृथ्वीमाताका समस्त शरीर जर्जरित और उत्तप्त हो रहा है ? क्यों अतमें दुर्बलोंकी तरह सबलोंकी भी गति समान होकर दोनोंको किसी भयकर पापाणसे टकराकर किसी अधकारमय निकराल शयाका प्राप्त बनना पड़ता है ? इन सब बातोंको देखते हुए भी कैसे मेरे मनमें आनन्दकी उमंगें हिलेरें ले सकती हैं ?

\*

\*

\*

“ मैं अकेला हूँ । मुझे जीवनका एक भी साथी कहीं कोई नहीं मिला । काका, अम्माँ और अपनी बहनोके साथ मेरे स्नेह-प्रेमका चक्र

चल रहा है, पर क्या सचमुच हम लोग एक-दूसरेको प्यार करते हैं ? मैं विश्वास नहीं कर सकता । सबको अपनी-अपनी जान प्यारी है, सब अपने-अपने स्वार्थकी पूर्तिके लिये जीवन धारण किए हैं । संभव है, कोई मुझे सच्चे दिलसे प्यार करता हो, पर मैं किसीको प्यार नहीं करता । काका, अम्माँ, दीदी, लीला, इनमेंसे अभी कोई इस लोकसे चल वसे तो मुझे कुछ भी दुःख होगा, इस बातकी आशा मुझे नहीं है । कोई मरे या जिए, जब इस संवधमें मैं उदासीन हूँ तो कैसे किसीको प्यार कर सकता हूँ ! हाँ, रक्तका सबध अवश्य प्राकृतिक नियमोंके अनुसार कुछ-न-कुछ असर दिखलाता है । अपने घरके लोगोंके साथ मैं केवल इतने ही बंधनमें बँधा हूँ ।

“ मैं इस निजन विश्वमें अकेला हूँ, इस अनुभूतिकी वेदना कैसी तीव्रतासे नित्य मेरे मर्मको विद्ध करती है । इस बृहत् संसारमें एक व्यक्ति भी मेरी यातनाओंका, मेरी भावनाओंका साक्षी नहीं है । प्रत्येक व्यक्ति अपने रात-दिनके सासारिक चक्रमें व्यस्त है, और मैं अकेला रात्रिके गहन अधिकारमें तारोंको गिनता हूँ । मुझे पूरा विश्वास है कि लोग मेरी इस डायरीको पढ़कर कहेंगे कि यह एक अनुभवहीन अव्यावहारिक, आलसी व्यक्तिकी पोपली भावुकता है और कोरी कविता है । हाय मेरे भगवान, कैसे मैं लोगोंको विश्वास दिलाऊँ कि मेरा रोम-रोम केवल इसी अंधकारमय सत्यके लिये लालायित है !

\*

\*

\*

\*

२

“ पापी घटके भारसे जो लोग मुक्त हो गए हैं,  
खाने-पीनेकी चिंता नहीं है, उनमेंसे कोई राजनीतिके

कोई संसारकी भलाईमें लगा है, कोई देशोद्धारमें रत है, कोई व्याख्यानों और रचनाओंद्वारा परोपदेशमें व्यस्त है। पेटकी चिंतासे मैं भी मुक्त हूँ, पर संसार अथवा देशका हित मैं किसी रूपमें भी करनेके योग्य नहीं हूँ। अपनी वैयक्तिक आत्माके अनन्त रहस्यके उलझनसे ही मुझे छुटकारा नहीं मिलता। एक बिंदु आत्माके भीतर वासनाओंकी कैसी-कैसी भयंकर लहरें प्रचल वेगसे प्रवाहित होती हुई शुब्ध गर्जनसे उदाम क्रीड़ा करती जाती हैं ! प्रकृतिकी यह कैसी आश्चर्यमयी लीला है ! घृणा, प्रेम, आनंद, विषाद, प्रतिहिंसा, करुणा, धैर्य और उत्तेजनाका ताड़न प्रतिक्षण कैसी निचित्रताके साथ मनुष्यके भीतर चला करता है ! इन सब विकारोंसे मुक्त होनेके लिये मैं रात-दिन छटपटाता रहता हूँ, पर न मात्रिम किस रहस्यमय लोकसे, किस अधिकारमय युगसे, कौन अचिंतनीय शक्ति मुझे मेरी इच्छाके निरुद्ध धर दवाती है !—मेरी आत्माकी सब स्वतंत्रता पलभरमें नष्ट हो जाती है, और मैं अपनी आंतरिक, अव्यक्त वासनाओं और विकारोंका क्रीतदास बन जाता हूँ। हाय, क्या अनन्त-काल तक मनुष्यकी वैयक्तिक आत्मा और प्राकृतिक शक्तिका सम्प्राम इसी तरह चलता रहेगा ? क्या तात्त्विकोंका ज्ञान सत्र ढकोसला है ? अथवा—

\*

\*

\*

\*

“ मुझे देखकर बहुत-से लोग संभ्रमत यह समझते हैं कि यह नवीन युवक कैसा भाग्यशाली है ! कैसा जगमगाता हुआ रूप है, कैसा गठीला शरीर है, कैसा अच्छा स्वास्थ्य है, और तिसपर घनी पिताका इकलौता पुत्र है और रंगमहलमें रहता है ! संभ्रमत वे लोग मिचारेते हैं कि एक परमा सुंदरी कन्याके साथ मेरा विवाह होकर उसके साथ रंग-रहस्यमें मैं समस्त जीवन आनंदपूर्णक बिता दूँगा। ठीक है। जीवनके मुख

और आनन्दके आदर्शके सबधमें लोगोंकी अपनी-अपनी धारणा ही तो है ! जीवनको कुछ लोग एक निष्कटक राजमार्ग समझते हैं जो मोटर तथा पाथेय मिलते ही आनन्दपूर्वक बिना किसी कष्टके तय किया जा सकता है । उन लोगोंकी धारणामें कठिनाई जो कुछ है वह राजमार्गकी दूरी और पाथेयका अभाव है । यदि केवल यही भेद होता तो कोई बात नहीं थी । पर 'क्षुरस्व धारा'—वाली बात भुलाने योग्य नहीं है । वह निष्कट सत्य है ।

\*

\*

\*

\*

“पर क्या सचमुच मेरे इस भावुक कैगोर हृदयमें स्त्रीके लिये कोई स्थान नहीं है ? प्रेमकी विकट वासना क्या मेरे मर्मको कभी नहीं छेदती ? क्या मेरा हृदय पत्थरकी तरह कठोर और रूखे नैयायिककी तरह ताल्मिक है ? जो लोग मेरे निकट रहकर नित्य मेरी दिन-चर्या देखते हैं उनमेंसे बहुतोंका यह भी ख्याल है कि मैं विशुद्ध ताल्मिक हूँ और सासारिक बातोंके प्रति एकदम उदासीन हूँ । मानवात्माको ये लोग गगाकी नहर समझते हैं जो एक सुनिर्दिष्ट, सुनिश्चित मार्गसे होकर बहती है । आत्माके सागरकी उत्ताल-तरंग-मालाओंके निकराल प्रवाहसे ये लोग परिचित नहीं हैं । उन्हें खबर नहीं है कि इस सागरकी अनन्त-गति-सपन प्रलयकर मूर्त्तिको किसी सुनिश्चित गतिके बधनमें नहीं बाँधा जा सकता ।

\*

\*

\*

“प्रेमको लेकर ही मैंने जन्म धारण किया था और प्रेमको लेकर ही जीवन बितानेका मेरा सकल्प था । पर इस सर्पशोपी तृष्णाके निरा-रणका कोई उपाय मैं इस जन्ममें नहीं देखता । कौन मेरे उत्कट वासना-मय हृदयके सर्पचंसी प्रेमको स्वीकार करेगा ? कौन मेरे इस उत्तप्त

प्रेमकी आंच सहन कर सकेगा ? अपने इस क्षुद्र जीवनके अल्प समयमें संसारका जो कुछ अनुभय मुझे हुआ है उससे मैंने यही निश्चय कर लिया है कि अपने उत्कट प्रेमकी प्रलयाग्निको किसीके आगे व्यक्त न कर उसे अपनी ही राखसे ढकना होगा । यही कारण है कि मैं किसी भी सुदरी किशोरीके साथ अधिक हेल्मेल बढाकर उसके आगे अपना हृदय व्यक्त करनेकी तनिक भी इच्छा नहीं रखता । दीदीकी कितनी ही सहेलियाँ नित्य हमारे यहाँ आती, जाती रहती हैं । दीदीने उन सबसे मेरा परिचय करा दिया है । पर मुलाकात होनेपर दो-एक बातें करके मैं उदासीनताके साथ उनसे मुँह फेर लिया करता हूँ । संसारका समस्त स्त्री-समाज मुझे एक monotonous affair—एक वैचित्र्यहीन धधा—जान पड़ता है । कौन बतला सकता है कि मेरे मनको समझनेवाली स्त्री मुझे कहाँ मिलेगी !

\*

\*

\*

“ मेरे रूपका आकर्षण स्त्रियोंके लिये कितना प्रबल, कितना सम्मोहक है, इसका अनुभय मुझे अच्छी तरह हो चुका है । पर मुझे इस बातका त्रिलकुल गर्न नहीं है । अपने उद्दाम रूपकी प्रचंड ज्वालासे मैं स्वयं झुलसा जाता हूँ । प्रेमकी प्यासी कितनी ही कलण आँखोंकी मुग्ध दृष्टिने इस ज्वालामें फोंदकर, भस्म होकर जल मरनेकी इच्छा प्रकट की है । पर मैं जल मरनेकी इच्छा रखनेवाली स्त्रीको नहीं चाहता । मैं ऐसी स्त्रीको चाहता हूँ जो मेरे रूप और प्रेमकी अग्निको अपने हृदयकी ज्वालामें मिलीन करके शांत और सयत रूपसे जीवनका जाटिल चक्र निभा सके । पर जिस समाजमें मैं रहता हूँ उसमें ऐसी स्त्रीका मिलना असंभव है । पीडन, निर्यातन और आत्मत्यागके अनुभयके बिना स्त्रीमें इस गुणका विकास नहीं हो सकता । केवल भावनी दीदीमें मैंने यह

अपूर्व गुण पाया है । दारिद्र्य और दुःखके घोर अंकारके भीतर वह जगमगाता हुआ अमूल्य रत्न मैंने पाया है—जिन खोजा तिन पाइया । इस प्रकारकी प्रकृतिकी स्त्रीके दर्शनकी उत्कट लालसा मेरे हृदयमें वर्तमान थी । भगवानने मेरी मनोकामना सफल कर दी है । मेरी भक्तिरसगिहल उच्चाकाक्षाकी सिद्धि हो चुकी है । माधवी दीदीके उन्नत और पवित्र चरणोंके तले अपने गर्भित हृदयकी अकपट श्रद्धाजलि प्रदान करनेमें समर्थ होनेके कारण मैं अपनेको कृतार्थ और अपने जीवनको धन्य समझ रहा हूँ । मेरे जीवनकी सगिनी मुझे इस जन्ममें किसी प्रकार नहीं मिल सकती इसलिये इस बातके लिये रोना अब बृथा है ।

\*

\*

\*

\*

### ३

“डाक्टर कन्हैयालालको मैंने जिस दिन पहली बार देखा तो उन्हें देखते ही एक अनोखी अप्रिय अनुभूतिसे मैं सिहर उठा । मुझे ऐसा मालूम हुआ जैसे जो एक निशेष वेदना कितने ही जन्म पहले मेरे हृदयके तल-प्रदेशमें बलपूर्वक गाड़ दी गई थी, वह फिर आज नए सिरसे जाग पड़ी—जैसे मेरे जन्मजन्मातरका बैरी आज बहुत दिनोंके बाद मेरे प्राणोंकी घातमें आ पहुँचा है । क्यों मुझे ऐसा प्रतीत हुआ ? उनसे परिचय होनेके पहले ही क्यों मेरे दिलमें यह बात जम गई ? क्या पूर्वजन्मका सस्कार इसीको कहते हैं ? समझ है । पर कुछ भी हो, डाक्टर साहबके प्रति घृणा और क्रोधका भाव मेरे भीतर दिन-दिन बढ़ने लगा है और साथ ही एक अनोखे भयका संचार भी होने लगा है ।

\*

\*

\*

\*

“ जिस व्यक्तिको मैं जी-जानसे घृणा करता हूँ उसे दीदी क्यों इतना चाहती हैं ? भगवान ! क्या माई और बहनको प्रकृतिमें इतना भेद हो सकता है ? जिस दीदीके साथ बचपनमें खेल-कूद करके मैंने आनन्द-के दिन बिताए हैं, जिसके साथ मैं दो-चार साल पहले तक वेधड़क होकर, पिना किसी सकोचके, हिलमिलकर रहा करता था, स्नेहपूर्ण कलह किया करता था, जिसके हृदयको मैं अपने हृदयसे त्रिलकुल भिन्न नहीं समझता था, उसकी प्रकृतिसे मेरा भेद कुछ वर्षोंसे धीरे-धीरे बढ़ता चला गया है और अब यह भेद चरम सीमाको पहुँचना चाहता है ।

\*

\*

\*

\*

“ डाक्टरके किस गुणपर दीदी मुग्ध हुई हैं ? उसमें ऐसी कौनसी विशेषता है ? सौंदर्य ? वाक्-चातुर्य ? संभव है । पर क्या एक उन्नत पुरुषका आदर्श इन्हीं दो गुणोंमें समाप्त हो जाता है ? इस शास्त्रमें पुरुषत्वकी दृढ़ता, गाभीर्य और मात्रावेश कहीं पाया जाता है ? उसमें पाई जाती है केवल चापलूसी, तुच्छ व पोपले ज्ञानका दम, स्वार्थ-सिद्धिकी बुद्धि और उच्चाकाक्षाका पाखंड । उसके स्वभावकी नम्रतामें निर्लज्जता भरी है, उसके सुमधुर शिष्टाचारमें नीचता पाई जाती है, उसकी चतुराईकी बातोंमें घृणित दर्पकी दुर्गंध आती है । इस निर्लज्ज ढोंगसे भरे आदमीको मैं अपनी समस्त अंतरात्मासे घृणा करता हूँ । मैं कितना ही अपने मनको समझाता हूँ कि उसके प्रति त्रिलकुल उदासीन रहूँ, पर असह्य घृणा रह-रहकर उमड़ पड़ती है और मेरे सारे हृदयको तित्त और विषमय कर देती है । हे भगवान ! ऐसे आदमीके साथ दीदीको अपने एकान्त कमरेमें हँसी-खुशीकी बातें करते देखकर मेरा हृदय जलकर भस्म हुए पिना कैसे रह सकता है ? हाय, मेरा कलेजा रात-दिन असह्य औँचमें मुनता रहता है, और मेरी दीदी जो मुझे



वचनमें इतना प्यार करती थी, यह बात देखते हुए भी नहीं देखना चाहती । उसे आज मेरी परवा बिल्कुल भी नहीं है । इसी लिये मैं कहता हूँ मनुष्यका प्रेम स्वार्थजनित है, भाई-बहनका प्रेम क्षणिक है, माता-पुत्रका प्रेम झूठा है और पति-पत्नीका प्रेम ढोंग है ।

\*

\*

\*

\*

“ इस डाक्टरका साहस कितना भयकर है ! वक्त-वेवक्त वह वेधड़क दीदीके कमरेमें चला जाता है । दीदीके-मनमें अथवा व्यवहारमें भी किसी प्रकारका सकोच नहीं जान पड़ता और काका व अम्मा इस सबधमें बिल्कुल उदासीन है । उदासीन ? नहीं । अम्मा तो चाहती है कि डाक्टरके साथ दीदीका हेलमेल बढे । भगवान ! औरतोंको तुमने कैसी मनोवृत्ति दी है ! डाक्टरके प्रति विद्वेष और द्रोहके कारण कभी-कभी मैं यहाँ तक सोचने लगता हूँ कि स्त्री-जातिमें पर्देके प्रचलनपर जिस व्यक्तिने पहले-पहल मानव-जातिके सम्मुख प्रस्ताव पेश किया होगा वह बड़ा भावुक, दूरदर्शी, और सहृदय रहा होगा । मैं अच्छी तरहसे जानता हूँ कि पर्देकी प्रथा अत्यंत हास्यास्पद और नाशकारी है, पर बीच-बीचमें, इच्छा न होनेपर भी, इस प्रकारकी कुभावना मेरे मनमें उत्पन्न हो जाती है । मैं विवश हूँ, मैं लाचार हूँ, मेरी मति दिन-दिन भ्रष्ट होती चली जाती है ।

\*

\*

\*

\*

“ दीदीके प्रति मेरे मनमें क्या भाव रहता है, ? क्रोध, घृणा अथवा प्रतिहिंसा ? निश्चयपूर्वक कुछ नहीं बतला सकता । शायद इन तीनोंका सम्मिश्रण वर्तमान है । पर बीच-बीचमें, जब मैं दीदीको अकेले अपने कमरेमें उदास और एकांत-चिंतामें मग्नतापा हूँ, तब हृदयमें न मादम

कौनसी पुरानी वेदना जाग पड़ती है और बेवस मेरी आत्मा कण्ठा और स्नेहसे गद्गद हो जाती है । किंतु डाक्टरको उसके कमरेमें देखते ही फिर वही घृणा और प्रतिहिंसा उमड़ी पड़ती है । मेरा सारा शरीर काँपने लगता है और मैं अपने कमरेमें जाकर छाती पीटकर लेट जाता हूँ ।

\*

\*

\*

“ माधवी दीदीके यहाँ दीदीको इस ख्यालसे ले गया था कि उसे कुछ चैतन्य होगा—माधवी दीदीकी अतरात्माका तेज उसपर कुछ असर करेगा । पर अब समझ गया हूँ कि ऐसा होना असंभव है ।

\*

\*

\*

४

“ माधवी दीदीके पति आते ही सख्त बीमार पड़ गये हैं । मेरी इस जगज्जननी दीदीके मनमें कैसी बेकली समाई हुई है ! संसारकी यह माता अभी तक अपने आंतरिक वैभवं, अपनी आंतरिक शक्तिसे परिचित नहीं है । देवि ! जगत्को छलनेके लिये ही क्या तुमने अपना यह करुणामय मायावेश धारण किया है ? क्या तुम अपना निकराल कालिका-रूप जान-बूझकर ससारकी आँखोंसे छिपाए बैठी हो ? संतानके पालनमें रत रहकर तुम सतानके निधिसका सुनिश्चित कर्त्तव्य कब तक भूली रहोगी ? अपना दृढ़ और कठोर रूप तुम क्यों इस कठिन स्थितिमें व्यक्त नहीं करती ? क्यों अपनी अत्यंत सुकुमार और कोमल कण्ठासे मेरा हृदय पिघलानेमें लगी हो ?

\*

\*

\*

“ दीदीकी निर्लज्जता इस हद तक पहुँच गई है कि अब रातको भी वह डाक्टरके साथ सिनेमा और थियेटर देखनेमें गायन रहती है ।

क्या समझकर, किस साहसके बलपर वह ऐसा करती है ? क्या वह मेरे विद्वेपकी आगमें आहुति डालकर अपनी प्रतिहिंसाके कारण सारे कुटुम्बको फूँक देना चाहती है ? अच्छी बात है । जब मिधाताकी इच्छा ही यही है कि सारा कुटुम्ब अत्यन्त दुर्गतिके साथ विनाशको प्राप्त हो तो उसकी यह इच्छा सफल हो, मैं भी यही प्रार्थना करता हूँ । दीदी, मेरे कलेजेको और भी तेज आँचमें भूनकर उसके जितने टुकड़े चाहो कर डालो, सारे घरकी अतरात्मामें विध्वंस मचा दो, और प्रलयकी ज्वालामें सबको जलाकर हास्य करो । जो जी चाहे मन भरके कर डालो, जिससे तुम्हारे दिलमें कोई अरमान बाकी न रहने पावे ।

\*

\*

\*

“ माधवी दीदीके पतिको पृथ्वीकी कोई शक्ति नहीं बचा सकी । निखिल-सहारक रूढ़की जब यही इच्छा थी, तब उसके विरुद्ध कौन अपना बल काममें ला सकता था ? मैंने सोचा था कि इस घटनासे माधवी दीदी वज्राहत होकर बावली-सी बन जायँगी । पर मैं मूर्ख इतने दिनों तक उनकी प्रकृतिकी दृढ़तासे परिचित नहीं हुआ था । कितनी शांत करुण और साथ ही उग्रकठिन दृढ़तासे उन्होंने इस घोर सकटके समय भी अपना गाम्भीर्य कायम रक्खा ! पतिकी मृतावस्थाके समय कैसी अलौकिक आभासे उनका मुखमण्डल प्रदीप्त हो रहा था ! अपने चिर-जीवनकी इस आराध्य देवीको मैंने अत्यन्त श्रद्धाके साथ मन-ही-मन प्रणाम किया । मेरे हृदयके भीतर भक्ति और श्रद्धाका इतना रस छिपा हुआ है, यह मैं नहीं जानता था । माधवी दीदीने उद्गमके ठीक स्थान-पर आघात किया था इसलिये उस गुप्त रसने प्रबल वेगसे उमड़कर मुझे पुण्यकी अनिरल धारामें प्रवाहित कर दिया था । मुझे इस जीवनमें इतना ही संतोष है कि स्त्री-जीवनकी अनेक चंचलता और दुर्बलताओंके

दलदलसे होकर जीवनके पथमें जाते हुए मुझे अतको नारीका यथार्थ स्वरूप दिखलाई दिया है ।

\*

\*

\*

“ श्मशानमें जाकर चिता तैयार करके उसके ऊपर लाश रखकर जब हम लोग उसमें आग जला चुके तो वकावटके कारण सब बाह्यके ऊपर बैठ गए । आसमानमें बादल छाए हुए थे । सर्वत्र एक अन्साद-जनक उदासी व्याप्त थी । चिताम्रिकी लपटें धीरे-धीरे उग्र रूप धारण करती जाती थीं । मैं बहुत देर तक निर्पिकार भावसे इन लपटोकी बहार देखता रहा । धीरे-धीरे लाशका मुँह निरुत हो गया और नीचे पैरोका मांस, हड्डी और चर्बी जल-जलकर, पिघल पिघलकर नष्ट-भ्रष्ट हो गए । ज्वालाओंका भीषण रूप साँय-भाँय करके उग्रतर होता चला गया ।

“ ज्ञानी लोग यह उपदेश बराबर देते आए हैं कि मनुष्यके नश्वर शरीरका ख्याल न करके उसकी आत्मापर ध्यान दिया करो । पर लाख यह उपदेश सुननेपर भी मनुष्यके सुंदर शरीरके प्रति जो एक मोह-जनित संस्कार अतरात्मामें वद्धमूल रहता है वह सहजमें जाना नहीं चाहता । इस कारण चिताम्रि जन इस अनुपम देहको निरुत कर देती है तो इस धीमत्स दृश्यसे हृदयमें एक प्रकारकी उत्कट भीति उत्पन्न हो जाती है । मेरा भी यही हाल था । यह दृश्य देखकर भय, चिंता और आध्यात्मिकताकी तरंगें रह-रहकर मेरे चित्तको आदोलित कर रही थीं । श्मशान-वैराग्य प्रसिद्ध ही है । मैं सोचने लगा—‘ एक दिन मेरे अपरूप सौंदर्य-मंडित शरीरका भी यही हाल होगा । मर्मर-प्रस्तरकी सजीव मूर्तिके समान मेरा सुंदर, सुडोल, सुगठित और चलता-फिरता हुआ शरीर निरुत, विगलित और गतिहीन होकर जिस अनस्याको प्राप्त होगा उसका

अनुमान ही नहीं किया जा सकता । नाना रसों और आवेगोंसे प्रतिक्षण प्रकपित रहनेवाला मेरा हृदय न मालूम किस शून्यमें विलीन हो जायगा और नाना चिंताओंसे आच्छन्न रहनेवाला मेरा चंचल मस्तिष्क विलकुल निश्चल और अचेत पड़ जायगा । निपुण प्रेम और आनन्दके भावसे फूली हुई आत्माका भी अस्तित्व रहेगा या नहीं इसमें भी सशय है । किस अधिकारके पिकराल जवड़ोंका ग्रास बनना होगा, यह मालूम नहीं । तब कैसा रहेगा ? इस भीषण, अनिश्चित अधिकारसे मिलित होनेकी उत्कट लालसा यदि किसीमें पाई जायगी तो वह मेरे हृदयमें व्याप्त हिंसा, विद्वेष और घृणाके भावोंमें । मेरे ये भाव मुझे अनन्तकाल तक अनन्त अधिकारमें विलीन रहनेकी वाध्य करेंगे ।'

“ सोचते-सोचते मेरा दिल भयके कारण जोरोंसे धड़कने लगा । मैं बैठा नहीं रह सका और उठकर गंगाके किनारे-किनारे टहलने लगा । गंगाका शांत और स्निग्ध प्रवाह कैसी सुमधुर प्रसन्नतासे, अविरल गतिसे आगेको बढ़ता चला जाता था । कुछ देर तक मैं अन्यमनस्क-सा होकर टहलता रहा । धीरे-धीरे मेरा चित्त कुछ स्थिर हो आया और एक सुनिश्चित सकल्प मेरे मनमें गड गया । मैंने सोचा—‘ किसी तरहसे भी हो, विद्वेष और घृणाके भावको मनसे उखाड़ फेंकना होगा और मृत्युके रोमाचकारी आलिंगनके लिये हर घड़ी तैयार रहना होगा । डाक्टर कन्हैयालालकी सूरतसे मुझे चिढ़ है और दीदीके प्रति मेरे मनमें विद्वेष भरा है—मौतके द्वारमें इन भावोंको लेकर यदि मैं जाऊँगा तो मेरा आत्म-सम्मान जाता रहेगा । प्रेम और आनन्दसे जब मैं भरपूर रहूँगा, तो मृत्यु मुझे कितना ही दयावे, मेरी गर्जित आत्माको कभी दमन करनेमें समर्थ नहीं होगी ।’

“मैंने अपने मनको यह विश्वास दिलानेकी चेष्टा की कि डाक्टर कन्हैयालाल बड़े सज्जन और प्रेमी आदमी हैं। यदि वह बदलेमें मेरी दीदीका प्रेम चाहते हैं तो कोई अन्याय नहीं करते और यदि दीदी उनके गुणोंको देखकर उन्हें चाहती है तो उसे इस बातका पूरा अधिकार है। यदि ऐसा है तो मैं क्यों वृथा इस बातसे जलता हूँ ? स्त्री-पुरुषका पारस्परिक प्रेम स्वाभाविक है और अपनी दीदीकी प्रसन्नता देखकर मुझे भी हर्ष होना चाहिए। किसीके दोष और दुर्बलतापर निचार करनेका मुझे कोई अधिकार नहीं है। जो व्यक्ति जिस बातपर प्रसन्न रहता है वही उसके लिये अच्छा है। सभी मनुष्योंकी वृत्तियाँ एक-सी होती हैं। डाक्टर कन्हैयालालमें और मुझमें कोई भेद नहीं है।

“इस प्रकार मैंने अपने मनको समझाया। वीरे-धीरे मेरी आत्मामें एक उद्दीप्त गरिमा जाग उठी और मैंने अपनेको तुच्छ हिंसा और विद्वेषने भावसे बहुत ऊँचा उठा हुआ पाया। निजयके उल्टाससे मेरा हृदय उमगमा उठा और एक अपूर्व आध्यात्मिक स्फूर्तिसे मेरे पख उड़नेके लिये फड़फड़ाने लगे। मैंने सोचा—‘रात-दिनकी दुर्धिताओंमें मुक्ति पाकर यदि इसी प्रकार आनन्दकी उमगमें मैं सदाके लिये अपनी दो गँखोंको शीघ्र मूँद सकता तो कैसा अच्छा न होता ! इस समय मेरे नममें किसीके प्रति घृणा नहीं है, किसीके प्रति द्वेष नहीं है। मेरी आत्मा समस्त प्राणियोंको, समस्त विश्वको सुमधुर प्रेमसे आर्जित कर रही है। इसी अवस्थामें यदि मेरी मृत्यु हो जाती तो मौन भी मुझे स्नेह गले लगाती।’

\*

\*

\*

५

“बहुत देर तक इस प्रकारकी भावनाओंमें निमग्न रहनेके बाद जब मैंने चैतन्य हुआ तो मुझे अपनी स्थितिपर तरस आया। मैंने सोचा—

‘इतनी छोटी अवस्थामे, जब मैं यौवनके द्वारपर ही अच्छी तरहसे नहीं पहुँचने पाया हूँ, इस प्रकार जीने-मरनेकी चिंताओंमें मग्न रहनेकी क्या ऐसी आवश्यकता मुझे पड़ी थी ! ससारमे इतने आदमियोंको मैं रात-दिन जीवनका आनंद छूटते और हँसते-खेलते हुए देखता हूँ, साठ-साठ सत्तर-सत्तर वर्षके वृद्धोंको जीवनकी सभी बातोंमें दिलचस्पी लेते हुए देखता हूँ, तब अपनी इतनी अल्पावस्थामें मैं क्यों जीवनसे उकता गया हूँ ? क्यों मैं अपनेको अकेला, स्नेह-वंचित और निरुपाय समझ रहा हूँ ?’

“ फिर सोचा—‘ मैं अकेला ही तो हूँ, इसमें सदेह ही क्या है ! श्मशानसे लौटकर जब मैं घर जाऊँगा तो कोई वहाँ मेरी कुशल पूछने-वाला नहीं है, कोई दिलासा देनेवाला नहीं है । दीदी अपने ही सुख-दुःखकी कल्पनामें व्यस्त रहती है, अम्माँ घरमें नहीं है, और यदि घरमें होती भी तो कभी भूलकर भी मेरी मानसिक वेदनाओंका हाल न पूछती । काकाको राजनीतिक भाषनाओंसे विलकुल फुर्तत नहीं रहती, इसलिये उन्होंने कभी मुझसे यह न पूछा कि मेरे भावी जीवनका उद्देश्य क्या है और मैं आजकल किन चिंताओंमें लगा हूँ । लीला मुझे थोड़ा-बहुत प्यार करती है, इसमें सदेह नहीं, पर वह अभी बच्ची ही है,—उसकी समवेदनाका कोई महत्व नहीं है । ऐसी हालतमें मेरे लिये जैसा श्मशान है घर भी वैसा ही है ।’ मेरी आँखोंसे दो-एक बूँद आँसूके टपक पड़े । मैंने बलपूर्वक अपनी दुर्बलताको दमन किया ।

\* \* \* \*

“ श्मशानसे लौटकर कुछ देरके लिये माधवी दीदीके पास बैठा रहा । पर उनके साथ बैठनेसे मेरा विषाद ही बढ़ा, किसी प्रकारका उत्साह प्राप्त नहीं हुआ ।

“जब घर पहुँचा तो अँधेरा हो गया था। दीदी आज अकेली और उदास बैठी होगी, इस ख्यालसे उसीके पास जाकर कुछ देर तक बैठे रहनेका विचार किया। उसके प्रति आज मेरे मनमें कल्याणका भाव जागरित हो गया था। कमरेके पास जाकर मैंने बाहरसे पुकारा—‘दीदी!’ कमरेके भीतर अधिकार छाया हुआ था और बत्ती नहीं जलाई गई थी। कुछ आगे बढ़कर उस प्रायाधिकारमें मैंने जो दृश्य देखा उससे मेरे रोंगटे खड़े हो गए, हाथ-पाँव काँपने लगे और दिल बेतहाशा धड़कने लगा। यदि वही दृश्य मैं किसी अन्य समय देखता तो इतना उत्तेजित न होता। पर सायकाल और रात्रिके बीचका यह समय अत्यंत विकट था। मैंने देखा कि मेरी दीदी अपनी चारपाईमें डाक्टरकी गोदमें बैठी हुई थी और अब मुझे देखकर उसने घबराहटसे उठनेकी चेष्टा की। मैं विभ्रान्त होकर लड़खड़ाते हुए पैरोंसे उसी दम अपने कमरेकी तरफ चले चला। मुझे चक्कर आ रहा था और सारा मकान और सारी पृथ्वी मुझे घूमती हुई मादूम होने लगी।

“कमरेमें पहुँचकर मैं विलकुल मृतावस्थामें लेट गया। एक तो दिन-भरकी एकान और दुश्चिताएँ और तिसपर यह दृश्य! हिस्टीरिया-ग्रस्त औरतकी तरह मैं प्रणल बेगसे अपने हाथपाँव छटपटाने लगा।

“बहुत देर तक मैं बेचैन होकर करवटें बदलता रहा। जब धीरे-धीरे कुछ स्थिर हुआ तो निश्चित सकल्पसे मेरा हृदय उल्लसित हो उठा। जिस बातकी इच्छा मुझे बहुत दिनोंसे थी, और, नाना कारणोंसे, जिसके लिये मैं आज तक हिचकिचा रहा था, उसकी पूर्तिके सन्धमें आज मेरे हृदयसे सत्र दुविधाएँ दूर हो गईं और मैंने उसके लिये दृढ़ संकल्प कर लिया।—मैंने आत्महत्या करनेकी ठान ली।

\*

\*

\*

\*



“ मैंने उपनिषत् और गीताका यथेष्ट अध्ययन किया है और आज एक बार फिर उनपर विचार किया है । मैं जानता हूँ कि आत्महत्या करना महामूर्खता और कायरता है । पर जब मनुष्य विशेष-विशेष स्थितियोंके जालमें जकड़ जाता है तो उसका ज्ञान उसे लेशमात्र सहायता नहीं देता । मुझे अब आत्महत्या करनेसे स्वर्गका देवता भी नहीं रोक सकता, कोई ज्ञान, कोई उपदेश मुझे निवारण नहीं कर सकता, अब जीना मेरे लिये बिल्कुल असंभव है । आत्महत्याकी जो उल्लासमय उमग, रात-दिनकी हाय-हाय और दुर्भागिनाओंसे मुक्ति पानेकी जो उत्कट लालसा मेरे मनमें समा गई है उसके सामने गीताका मोक्ष नाचीज है । मैं जानता हूँ कि लोग कहेंगे—‘ मरके भी अगर छुटकारा नहीं मिला तो क्या करोगे ? मर जानेसे ही क्या तुम मुक्त हो जाओगे ? ’ हाय, जिसपर नहीं वीती है वह आराम कुर्सीपर बैठकर ज्ञानका खासा उपदेश दे सकता है, तोफा तर्क कर सकता है ।

“ दीदी ! तुम्हें अगर यही मज़ूर है तो मैं चला । अब तुम्हारे पथमें कोई कटक नहीं रहा, अबसे कोई तुम्हारे निर्द्वंद्व सुखमें बाधा नहीं पहुँचावेगा । आज तब तुम्हारे दिलको मैंने जितना दुखाया है, उसके लिये मन-ही-मन क्षमा चाहता हूँ । काकाके आनेकी राह देख रहा हूँ । कल-परसो जब काका लौट आयेंगे तब सज्ज समाप्त हो जायगा ।

“ बहुत सभय है, आज काका वापस चले आयेंगे । आज सुन-हको फिर ईगोपनिषत् पढ़ा । आत्महत्या करने जा रहा हूँ, पर उपनिषत् पढ़नेकी लालसा नहीं जाती । कैसी-अद्भुत प्रवृत्ति है ! मेरा यह विश्वास प्रतिक्षण बढ़ता जा रहा है कि आत्महत्या करनेपर मेरी

आत्माको अपने विकासके लिये कोई उन्नत और आनन्दमय पारिपार्श्विक  
अवस्था प्राप्त होगी । यह विश्वास चाहे कितना ही भ्रात हो, पर यह  
मेरे मनमें जम गया है ।

\*

\*

\*

“ बाहर नौकरोंने बड़ा शोर मचाया है । उनकी बातोंसे मादम होता  
है कि काका आ गए हैं । मोटर भी आ पहुँचा है । अच्छा ही हुआ ।  
लीला एक बार मेरे कमरेमें आई थी, पर मैं उससे बोला नहीं । उपनि-  
पत्की जो पुस्तक मैं पढ़ने लगा था उसे पढ़ता ही चला गया । न  
मादम क्यों, आज मैं लीलाके प्रति भी यथेष्ट उदासीन हो गया हूँ ।

“ काका और अम्माँसे मिलनेकी इच्छा मैं नहीं रखता । इसलिये  
पहले ही यहाँसे निकल जाना चाहता हूँ । देखूँ, कहीं किसी मित्रके  
गस ‘रिगल्वर’ मिलता है या नहीं ।

\*

\*

\*

“ बड़ी मुश्किलसे, बहुत खोजके बाद, एक जगहसे रिगल्वर प्राप्त  
हुआ है । प्रायः आधी रात बीतनेपर घर पहुँचा हूँ । इस आशकासे  
नल्दी नहीं आया कि घरके लोगोंको मेरी करतूत कहीं पहले ही मादम  
त हो जाय ।

\*

\*

\*

“ सब ठीक है । मैं तैयार हूँ । हे सारे विश्वकी एकात्मा ! मुझे  
समा करना । ”

\*

\*

\*

\*

टापरी पड़ते-पड़ते आँसुओंकी अविरल धाराओंसे मेरे गाल न जाने  
कितने भीगे हुए थे, मुझे मादम भी नहीं होने पाया—मैं इतनी तन्मय

हो गई थी कि यह बात जानने भी न पाई । जब पढ़ चुकी तो मैंने एक लगी साँस ली और राज्ञी आत्मासे क्षमा-भिक्षा और करुणाकी प्रार्थना करने लगी ।

३३

एक दिन था जब मैंने माधवी दीदीके यहाँ फर्शपर बैठनेमें अपना अपमान समझा था । पृथ्वी-माताके ससर्गसे मैं इतना परहेज रखती थी ! आज मेरा भाई राख बनकर श्मशानके धूलि-कणोंसे एकप्राण होकर पड़ा था ! मैंने मनमें अपने-आपको सत्रोधित करके कहा—“ हतभागिनी, जब तक तू अपने दर्प, अपने मान, अपने बड़प्पन और अपनी आत्माको मिट्टीमें मिलानेमें समर्थ न होगी तब तक तेरे पापका प्रायश्चित्त नहीं होगा । भ्रष्टा अहल्या जिस प्रकार गौतमके शापसे वायुभक्ष्या, निराहारा और भस्मशाविनी बनी थी, उसी प्रकार तुझे भी अपने भाईकी पवित्रात्माकी तरह शुद्ध होनेके लिये कठिन नियमोंकी आँचमें अपनी आत्माको भस्म करना होगा—ससारके दुःखित और तप्त जनोंकी सेवा करनी होगी, दरिद्रताको अपनाना होगा, पृथ्वीकी धूलिको नित्य अपने मस्तकपर धारण करना पड़ेगा । दीर्घ-जीवनके अन्याससे जब शुद्धि हो जायगी तब मृत्युके बाद दूसरे जन्ममें यदि किसी रूपमें राज्ञीको पा सकी, तो उसकी वहन कहलाए जानेके योग्य तू हो सकेगी । ”

उठते, बैठते, सोते, जागते मुझे केवल राज्ञी ही भावना व्याकुल करने लगी । क्षण-क्षणमें मेरे मानसमें केवल उसीकी मूर्ति जागरित होकर मुझे उन्मना करके एक अत्यंत तीक्ष्ण वेदनासे मेरा कलेजा छेदती जाती थी । पर यह वेदना मुझे बड़ी प्यारी लगती थी । यदि मैं इस वेदनाका अनुभव न करती तो बहुत संभव है मेरे प्राण कभी न टिकते । प्रायश्चित्तके लिये मेरे प्राणोंका टिकना परमावश्यक था ।

अपने एकसे-एक बढ़कर फैशनेबिल कपड़े फेंककर मैंने पिशुद्र खदर धारण कर लिया । यही नहीं, नित्य दो घंटे बैठकर चरखा चलानेका नियम भी मैंने रख लिया । इसलिये नहीं कि इससे देशका उपकार होगा या समाजकी सेवा होगी । अपनी पतितात्माकी शुद्धिके लिये ही मैंने यह व्रत ग्रहण किया था । कॉलेज जाना छोड़ दिया । दीन, दरिद्र, भूखे और कगले व्यक्तियोंको सप्ताहमें एक दिन भरपेट भोजन और कुछ दक्षिणा देनेका नियम भी रक्खा ।

कुछ दिन तक इस प्रकारसे दिन बीते और मेरी आत्माको शान्ति प्राप्त होने लगी । डाक्टर साहब काकाकी मृत्युके बाद केवल शोक प्रकाश करनेके लिये एक दिन अम्माके पास आए । तबसे उन्होंने मिलकुल ही आना छोड़ दिया । उनके न आनेसे मुझे और भी अधिक दृढ़ता प्राप्त हुई और व्रत निर्भिन्न चलने लगा । अपने नए जीवनके वैराग्यकी सफलतासे एक अपूर्व शांतिका सयत और खिग्ध आनंद धीरे-धीरे मेरे हृदयमें जागरित होने लगा । प्राचीन कालकी तापसी महिलाओंके उन्नत चरित्रकी महत्तासे मैं धीरे-धीरे परिचित होने लगी ।

कुछ दिन तक यह स्थिति रही । एक दिन मैं अन्यमनस्क होकर अपने भवनके फाटकके पास खड़ी थी और उदासीनताके साथ सड़कसे होकर आने-जानेवाले आदमियों, मोटरों और गाड़ियोंको देख रही थी । अचानक मैंने देखा कि डाक्टर कन्हैयालाल एक मोटरमें मेरे कॉलेजकी सगिनी कमलिनीको साथ लिये चले जा रहे हैं । मैं पथरकी मूर्तिकी तरह स्तब्ध रहकर दोनोंकी ओर ताकती रह गई । कमलिनी मुझे देखकर मेरे जले हुए कलेजेमें नमक छिड़कनेके लिये मद-मद मुखुरा रही थी । डाक्टर साहबने लज्जा या अन्य किसी कारणसे मुँह फेर लिया था । जब

तक मोटर मेरी आँखोंसे ओझल न हो गई, मैं उसीकी ओर आँखें लगाए रही ।

जब मोटर अतर्धान हो गई तो मेरा यम-नियम सब भग हो चुका था । प्रतिहिंसाकी प्रलयाग्नि फिर एक बार मेरे हृदयमें धधकने लगी । सिरमें झनझनाहट पैदा हो गई थी और चक्कर आने लगा था । मैंने फाटकके एक किनाडका डडा पकड़ लिया । राज़ूकी मृत्युकी कटकमयी वेदना और काकाकी मृत्युके शोकके अतीत एक अनोखी भावना मेरे मनमें उत्पन्न हुई । सुख-दुःख, जीवन-मृत्यु, पाप-पुण्य, और स्वर्ग-नरक, सब मेरे लिये एकाकार हो गए और शून्यका भैरव हुंकार मेरे दोनों कानोंमें गूँजने लगा । कोई उपाय, कोई गति, कोई मार्ग न सूझनेपर उत्कट निराशाके वश होकर मैंने सोचा—“ यदि मैं भले घरकी महिला न होकर ताडका राक्षसी होती तो उन दोनोंकी छाती फाडकर उन्हें मोटरसहित निगल जाती ! ”

\*

\*

\*

मेरा व्रत भ्रष्ट हो गया था । अब मेरा जीना भी व्यर्थ था और मरना भी । मैं केवल आकुल होकर भगवानसे प्रश्न करने लगी—“ दयामय, मुझे बता दो कि मैंने किसी पूर्व जन्ममें स्वामाविक नियमोंका पालन करके नारीका जीवन पूर्ण रूपसे बिताया या नहीं ? अथवा वर्तमान जीवनकी तरह मेरे सभी पूर्व जीवन भी अर्थहीन, और लक्ष्यभ्रष्ट होकर व्यर्थताके गहन गहरमें मिलीन हो गए ? ”



